


ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى

The Magazine of the Uyghur Culture and Survival



جاسۇسلۇق ۋە
يالغانچىلىق

1



شى جىنپىڭنىڭ
كۈلتۈرەل ئۇرۇشى

42



باللاردا سېخىلىق
يېتىلدۈرۈش

29

ئۇيغۇرلار

ئايلقۇ ئۈنۈمىر سال ژۇرنال

ئۇيغۇرلارنىڭ ۋەتىنى قەدىمىدە دۇنيا مەدەنىيەتلىرىنىڭ ئۇچراشقان مەدەنىيەتلىرى مەركىزىدۇر. ھالبۇكى، بۇ يەردىكى ئاساسى ئېقىم مەدەنىيىتى يەنىلا ئەزەلدىن شۇ جايدا ياشاپ كەلگەن ئۇيغۇرلارنىڭ مەدەنىيىتىدۇر.

باش مۇھەررىر: ئۇيغۇر كۆكتارت
مۇھەررىرلەر: ھېكمەت ئىبراھىم
ئۆتكۈر ئالماس

چىقارغۇچى ئورۇن :

ئۇيغۇر پروجېكت فوندى (UPF)

www.uyghursfoundation.org

ژۇرنالنىڭ نەشر ھوقۇقى:

ئۇيغۇر پروجېكت فوندىغا تەۋە.

مەنبەسى ھەققىدە ئىزاھات بېرىلگەن قىسمەن

ئەسەرلەردىن باشقا بارلىق ئەسەرلەرنىڭ نەشر ھوقۇقى

بۇ ژۇرنالغا مەنسۇپ.



6 009800 461091 >



پەرھات قۇربان تەڭرىتاغلىق

1962-يىلى ئاپرېل-2023-يىلى دېكابىر

مۇندەرىجە

تارىخ ۋە بىز

مانجۇلارنىڭ قەشقەرنى
بېسىۋېلىشتىن ئىلگىرىكى
ئەھۋالى ۋە چېگرا سىياسەتلىرى

14

كۆڭۈل ۋە تەن

ئادىتىڭىز سالاھىيىتىڭىزنى
قانداق شەكىللەندۈرىدۇ؟

56

كۈچىڭىز يەتمەيدىغان ئىشنى
ئۈستىڭىزگە ئالماڭ

84

ساغلاملىق

تەن ساقلىقى ۋە يېزا-قىشلاق
ئاھالىسىنىڭ تېنى ساغلام
بولۇشىنىڭ سەۋەبلىرى

50

ئۇيغۇر تەتقىقاتى

ھىندىستانلىق گېنراللارنىڭ
ئۇيغۇرلار ھەققىدىكى سۆھبىتى

79

ئىلى ئاسمىنىدا چاقىنغان
ئۇنتۇلغان مەرىپەت يۇلتۇزى
جىرجىس ھاجى

90




مىسلىز ئويغىنىش

ختايدا باش كۆتۈرۈۋاتقان
«ختاي ئىمپېرىيە چىلىكى»
مىللەتچىلىكى

35

ئابلىمىت قۇربان



ختاي تەتقىقاتى


جاسۇسلۇق ۋە يالغانچىلىق

ئەلقتارا ۋەزىيەت

شى جىنپىڭنىڭ خىتايدىكى
كۈلتۈرەل ئۇرۇشى

تالىباننىڭ خىتاي ۋە باشقا
دۆلەتلەرنىڭ ئېتىراپىغا
ئېرىشەلەش مەسلىسى
ھەققىدە

37



ھۆلىستان

باللاردا سېخىلىقنى قانداق
يېتىلدۈرۈش كېرەك؟



خىتاي تەتقىقاتى

SPIES



جاسۇسلۇق



ۋە

AND

LIES



يالغانچىلىق

HOW CHINA'S GREATEST COVERT
OPERATIONS FOOLED THE WORLD

'When Alex Joske speaks,
governments need to listen.'

MIKE GALLAGHER,
MEMBER OF US CONGRESS

ئالېكس جوسك

ALEX

JOSKE



13- باب: بۇددىزىمنىڭ تەسىر كۆرسىتىش قورالى سۈپىتىدە ئىشلىتىلىشى

(بېشى ئالدىنقى ساندا)

3. ھۆكۈمەت ۋە ئىستىخبارات ئاپپاراتلىرىدىكى خەۋپتىن قېچىش خاھىشى

ئىستىخبارات ئاپپاراتلىرى «بايلىق» توپلىغۇچىلاردۇر. ئۇلار ئۆزلىرى توپلىغان بۇ «بايلىق» لارنى قوغداش ئۈچۈن، سەزگۈر ئۇچۇرلارنى ھېچكىمگە بىلدۈرمەي ساقلايدۇ. بۇنىڭ ئىچىدە چەتئەل ئىستىخبارات ئاپپاراتلىرىغا ئالاقىدار ئۇچۇرلار ئەڭ سەزگۈر ھېسابلىنىدۇ. ئۇچۇرلارنى توپلاش ۋە قوغداش جەريانى ماھارەتتۇر، ئەمما شۇ ئۇچۇرلارنى قانداق ئورتاقلىشىش ۋە شۇنىڭغا قارىتا ھەرىكەت قىلىشنى بىلىش تېخىمۇ يۈكسەك ماھارەتتۇر. خىتايغا ئالاقىدار ئىستىخباراتلارنى ئورتاقلىشىش جەھەتتە، (ئامېرىكا قاتارلىق دۆلەتلەرنىڭ ھۆكۈمەت ۋە ئىستىخبارات ئاپپاراتلىرى ئارىسىدىكى) بېكىنىمچىلىك كۈلتۈرى ۋە سىياسىي سەزگۈرلۈك خىتاي دۆلەت بىخەتەرلىكى مىنىستىرلىقىنىڭ تەسىر كۆرسىتىش ھەرىكەتلىرىنىڭ بىمالال ئېلىپ بېرىلىشىغا شارائىت ھازىرلىدى.

ئۇچۇرلارنى ھەددىدىن زىيادە بۆلۈشۈۋېلىش (ئورتاقلاشقىلى ئۈنمىسىزلىك) ئىستىخبارات ئاپپاراتلىرىنىڭ ئۆز ساھەسىدىكى باشقا ئاپپاراتلار بىلەن ھەمكارلىشىش ئۇرۇنۇشلىرىغا — مەسىلەن، CIA نىڭ FBI بىلەن ھەمكارلىشىشىغا — توسقۇنلۇق قىلدى. خىتاي دۆلەت بىخەتەرلىكى مىنىستىرلىقىنىڭ جاسۇسى كاترىنا لياڭنى (Katrina Leung) مىسالغا ئالساق، بۇ خىل ھالەت سەۋەبلىك، ئۇ FBI نىڭ ئۇچۇر مەنبەسى سۈپىتىدە تەمىنلىگەن — گاھىدا ئاقسارايغىچە يېتىپ بارغان — ئۇچۇرلارنى پەرقلىنىدۈرۈش، ئايرىپ چىقىش ۋە ئۇلارغا قارشى ھەرىكەتكە ئۆتۈش ئاساسەن مۇمكىن بولمىدى. «خىتاي ئىسلاھات مۇنبىرى» دىپلوماتلارنىڭ خىتاي دۆلەت بىخەتەرلىكى مىنىستىرلىقى تەمىنلىگەن ساختا ئۇچۇرلارنى بىۋاسىتە ۋاشىڭتونغا يوللىشىغا «شارائىت» ھازىرلىدى.

تېخىمۇ چاتاق بولغىنى، بۇ ئىستىخبارات تارماقلىرىنى خىتاي دۆلەت بىخەتەرلىكى مىنىستىرلىقىنىڭ ھەرىكەتلىرىگە مۇداخىلە قىلىشنى خالىماس قىلىپ قويدى ھەمدە سىياسىي تەسىر كۆرسىتىش ھەرىكەتلىرىگە بولغان تونۇشنىڭ يېتەرسىزلىكى بۇ خىل ئەھۋالنى تېخىمۇ ئېغىرلاشتۇرۇۋەتتى. ئەنە شۇ سەۋەبتىن، خىتايدا تۇرۇۋاتقان دىپلوماتلار داۋاملىق «خىتاي ئىسلاھات مۇنبىرى» تەمىنلىگەن ئۇچۇرلارغا تايىنىۋەردى، ھالبۇكى بۇ دىپلوماتلار تەۋە دۆلەتتىكى بەزى ئىستىخبارات خادىملىرى «خىتاي ئىسلاھات

مۇنبىرى» نىڭ خىتاي دۆلەت بىخەتەرلىكى مىنىستىرلىقىنىڭ تەسىر كۆرسىتىش ھەرىكەتلىرى ئۈچۈن قوللىنىلىدىغان نىقاب تەشكىلاتى ئىكەنلىكىنى بىلەتتى.

ئەگەر ئامېرىكا ھۆكۈمىتىنىڭ خادىملىرىمۇ بۇ ھەقتە ئاگاھلاندۇرۇلمىغان بولسا، ئۇنداقتا نۇرغۇن تەتقىقاتچىلارنىڭ، پېنسىيەگە چىققان ئەمەلدارلارنىڭ ۋە شىركەت خوجايىنلىرىنىڭ بۇ جەھەتتە ئاگاھلاندۇرۇلمىغانلىقىنىڭ ھەيران قالغۇچىلىقى يوق. گەرچە ئىستىخبارات تارماقلىرى خىتاي دۆلەت بىخەتەرلىكى مىنىستىرلىقىنىڭ خادىملىرى بىلەن باردى-كەلدى قىلىۋاتقانلىقى بايقالغان كىشىلەر ھەققىدە ئاگاھلاندۇرۇش بېرىدىغان ۋە دوكلات سۇنىدىغان بولسىمۇ، ئەمما مەسىلە پېنسىيەگە چىققان يۇقىرى دەرىجىلىك ئەمەلدارلارغا، سىياسىيونلارغا ۋە شىركەت خوجايىنلىرىغا چېتىلغاندا، ئۇلار بۇنداق قىلىشنى خالىماي قېلىشىدۇ. بۇ جەھەتتىكى ئەندىشىلەردىن بىرى «ئەگەر بۇ ھەقتە ئاگاھلاندۇرۇش بېرىلسە، خىتاي دۆلەت بىخەتەرلىكى مىنىستىرلىقى ئۆز تاكتىكىسىنى ئۆزگەرتىۋېلىشى مۇمكىن» دېگەندىن ئىبارەتتۇر. تېخىمۇ چاتقى شۇكى، بەزىلەر «ئەگەر نامۇۋاپىق كىشىلەرگە ئاگاھلاندۇرۇش بېرىلىپ قالسا، بۇ نەزەردىن ساقىت قىلىنىشى، ھەتتا خىتاي دۆلەت بىخەتەرلىكى مىنىستىرلىقىنىڭ قۇلىقىغا يېتىشى مۇمكىن، شۇڭا بۇنداق قىلىشقا ئەرزىمەيدۇ» دەپ قارايتتى. يەنە بەزىلەرگە نىسبەتەن، خىتاي دۆلەت بىخەتەرلىكى مىنىستىرلىقى تەمىنلىگەن ئىمكانىيەت ۋە پۇرسەت قولدىن بېرىپ قويۇشقا بولمىغۇدەك دەرىجىدە قىممەتلىك ئىدى.

ھۆكۈمەت ئاپپاراتلىرىدىكى خەۋپتىش قېچىش خاھىشى خىتاي كومپارتىيەسىنىڭ تەسىر كۆرسىتىش ھەرىكەتلىرىگە تۈزۈكرەك ئىنكاس قايتۇرۇلماسلىقىدىكى تېخىمۇ چوڭ ئامىلدۇر. ئەزالىرىنىڭ خىيال-تەپەككۈرلىرى تولىمۇ ئاستا ئۆزگىرىدىغان، ئورتاق تونۇش ئاساسىدا ھەرىكەت قىلىدىغان ھۆكۈمەت ئاپپاراتلىرىدا سىياسىي خوجىڭزغا پايدىسىز قولغا ئېلىش ياكى پاش قىلىش قىلمىشىدىنمۇ خەتەرلىك ئىش يوق. ئامېرىكانىڭ بىر نەپەر سابىق ئىستىخبارات خادىمىنىڭ بىلدۈرگىنىدەك، «FBI نىڭ رەھبەرلىرى سىياسىي دېلوالار بىلەن ھەپلىشىشنى خالىمايدۇ، چۈنكى بۇنداق دېلوالارنى قانداق بىر تەرەپ قىلىشىڭىزدىن قەتئىينەزەر، چوقۇم سىياسىيونلارنىڭ يېرىمىنىڭ خۇيىنى تۇتقۇزۇپ قويىدىغان ئىش چىقىدۇ.» چۈنكى، ئاساسلىق پارتىيەلەرنىڭ ھېچبىرى پىلانلىق تەسىر كۆرسىتىش ھەرىكەتىنىڭ نىشانى سۈپىتىدە كۆرسىتىلىشىنى خالىمايدۇ. (13) ئەنە شۇ تەرىزدە، تەسىر كۆرسىتىش ھەرىكەتلىرى بارغانسېرى ئەدەپ كېتىۋېرەتتى. خىتاي كومپارتىيەسى دۇنيا مىقياسىدىكى سىياسەت، سودا ۋە ئاكادېمىيە ساھەلىرىدە ئۆزىنىڭ تەسىر كۆرسىتىش ھەرىكەتلىرىنى قانات يايدۇرۇش ئارقىلىق، بۇ پائالىيەتلەرگە قارشى ھەرقانداق ئىنكاسنىڭ ئالدىنى ئالغانىدى.

يەنە بىر مەسىلە شۇكى، ئىستىخبارات ئاپپاراتلىرى ئۇزۇندىن بۇيان ئوچۇق مەنبەلىك ئىستىخباراتلاردىن (open-source intelligence)، يەنى ئاشكارا مەنبەلەردىن توپلىغىلى بولىدىغان ئۇچۇرلاردىن يېتەرلىك پايدىلانمىدى. مەخپىي قاناللار ئارقىلىق توپلانغان ئىستىخباراتلار — ئوخشاش

بايقاشلارغا گۇگۇل ئارقىلىق ئېرىشكىلى بولغان تەقدىردىمۇ — ئاجايىپ كۈچلۈك سىرلىقلىققا (ۋە شۇ سەۋەبلىك جەلپكارلىققا) ئىگىدۇر. بۇ كىتابتا نامايەن قىلىنغاندىكى، خىتايچە كىتابلارنى، گېزىت-ژۇرناللارنى ۋە تور يازمىلىرىنى ئەستايىدىل ئوقۇش ئارقىلىق، خىتاي ھۆكۈمىتىنىڭ بەزى مەخپىيەتلىكلىرىنى بايقىغىلى بولىدۇ. ھەيران قالارلىقى شۇكى، خىتايدىن باشقا ھېچبىر دۆلەت بۇ خىل ئىستىخبارات توپلاش ئۇسۇلىغا تۈزۈك مەبلەغ سالمايدى، شۇنداقلا ئوچۇق مەنبەلىك ئىستىخباراتلار ئىستىخبارات ئاپپاراتلىرىدا ئىككىلەمچى ئىش ۋە ناباب كەسپى تاللاش دەپ قارالدى. گەرچە، نۇرغۇن نەرسىلەرگە ئوچۇق مەنبەلىك ئۇچۇرلارنى تەھلىل قىلىش ئارقىلىقلا ئېرىشكىلى بولمىسىمۇ، ئەمما بۇنىڭ (ئوچۇق مەنبەلىك ئىستىخبارات توپلاشنىڭ) ئۆزگىچە ئەۋزەللىكى شۇكى، ئۇنىڭ خەۋپى، تەننەرخى ۋە بىخەتەرلىك دەرىجىسى تۆۋەن. بۇ ئوچۇق مەنبەلىك ئىستىخباراتلارنى ھۆكۈمەت ئىچىدە، ھەتتا ھۆكۈمەتنىڭ سىرتىدىمۇ بىمالال ئورتاقلاشقىلى بولىدىغانلىقىدىن دېرەك بېرىدۇ. بۇ چەتئەلنىڭ مۇداخىلىسىگە قارشى تۇرۇشتىكى مۇھىم قورال بولسىمۇ، ئەمما ئاساسەن تۈزۈك پايدىلىنىلىمىدى.

تەسىر كۆرسىتىش ھەرىكەتلىرىنىڭ ئالاھىدە خۇسۇسىيەتلىرىنى تونۇپ يەتكەنلىكىمىز، مەۋجۇت مېتودلارنى ئۆزگەرتىشىمىز كېرەك. ئەگەر بىز مەلۇم بىر تەسىر كۆرسىتىش ھەرىكىتىگە بۇزغۇنچىلىق قىلماقچى بولساق، گاھىدا گېزىتنىڭ باش بېتىدە بۇ ھەقتە خەۋەر بېرىش ئەڭ ئۈنۈملۈك چارە بولىدۇ. خىتاي كومپارتىيەسىنىڭ سىياسىي تەسىر كۆرسىتىش مېتودلىرىنى ۋە ھېكايىلىرىنى خەلققە تونۇشتۇرۇش ئەڭ مۇھىم ئىش قاتارىدا قارىلىشى كېرەك. خىتاي دۆلەت بىخەتەرلىكى مىنىستىرلىقىنىڭ كۆلىمى ۋە خاراكتېرىگە ئائىت ئۇچۇرلارنى ئېلان قىلغاندا، كىشىلەر بۇ مىنىستىرلىقنىڭ ھەرىكەتلىرىگە ئەستايىدىل مۇئامىلە قىلىدىغان بولىدۇ. ئاشكارا خەۋەر قىلىش ۋە دېلو تۇرغۇزۇش ئارقىلىق چەتئەلنىڭ (ئاساسلىقى خىتاينىڭ) مۇداخىلە قىلمىشلىرىنىڭ ئاشكارىلىق دەرىجىسىنى ئاشۇرۇش چوقۇم زۆرۈر تەدبىرلەر قاتارىغا كىرگۈزۈلۈشى كېرەك. قولىمىزدا يۇقىرى سۈپەتلىك ئوچۇق مەنبەلىك ئىستىخباراتلار بار بولسا، بۇلارنى قىلىش تېخىمۇ ئاسانغا توختايدۇ.

4. خىتاي كومپارتىيەسىنىڭ ئىستىخبارات ئاپپاراتلىرى ھەققىدىكى تەتقىقاتلارنىڭ كەملىكى

ۋە «خىتاي رەھبەرلىرى بىلەن ئۇچرىشىش پۇرسىتى» نىڭ تۇتىيا دەپ قارىلىشى

بىز خىتاي دۆلەت بىخەتەرلىكى مىنىستىرلىقىنىڭ تەسىر كۆرسىتىش ھەرىكەتلىرىنىڭ ئاساسلىق نىشانلىرى ھېسابلىنىدىغان تەتقىقاتچىلار، ئوبزورچىلار ۋە ھۆكۈمەتكە تەۋە بولمىغان خىتاينى كۆزەتكۈچىلەرنىڭ مۇھىملىقىنى نەزەردىن ساقىت قىلماسلىقىمىز كېرەك. گەرچە ئۇلار ئىستىخبارات ئاپپاراتلىرى ھەققىدە مۇتەخەسسسى بولمىسىمۇ، ئەمما ئۆزلىرىنى خىتاي مەسلىلىرى مۇتەخەسسسى دەپ ئاتىشىدۇ، لېكىن بۇلارنىڭ ئارىسىدىكى بەزى كىشىلەرنىڭ خىتاي كومپارتىيەسىگە مۇئامىلە قىلىش جەھەتتىكى بىپەرۋالىقى كىشىنى ھەيران قالدۇرىدىغان دەرىجىگە يەتكەن. راند شىركىتىنىڭ مىسالى

تېخىمۇ كەڭ دائىرىلىك مەسىلىنىڭ بېشارىتىدۇر. گەرچە، «ختاي ئىسلاھات مۇنبىرى» نىڭ خىتاي دۆلەت بىخەتەرلىكى مىنىستىرلىقىنىڭ نىقاب تەشكىلاتى ئىكەنلىكى ھەققىدە ئاگاھلاندۇرۇلغان بولسىمۇ، ئەمما بۇ شىركەت يەنىلا «ختاي ئىسلاھات مۇنبىرى» نىڭ ئامېرىكاغا كىرىشىگە ياردەم قىلغان.

ختاينىڭ ئىستىخبارات ۋە بىخەتەرلىك ئاپپاراتلىرى دائىم خىتاي ھەققىدىكى تارىخلارنىڭ ۋە تەھلىلەرنىڭ سىرتىدا قالدۇرۇلىدۇ. ھالبۇكى، سوۋېت ئىتتىپاقىنىڭ تارىخىنى يازغاندا، بۇنداق قىلىشنى تەسەۋۋۇر قىلغىلى بولمايدۇ. ئىستىخبارات تارىخچىسى كرىستوفېر ئەندېرېۋنىڭ (Christopher Andrew) كۆرسىتىپ ئۆتكىنىدەك، «ئىستىخبارات ساھەسى بىر پارتىيەلىك دۆلەتلەرنىڭ قۇرۇلمىسىنىڭ يادروسىدۇر.» بۇ سوغۇق ئۇرۇشتىن يەكۈنلەنگەن، ئەمما كېيىن ئۇنتۇلغان ۋە خىتايغا ئالاقىدار مۇزاكىرىلەردە ئەھمىيەت بېرىلمىگەن ساۋاقلاردىن بىرىدۇر. (14) تەتقىقاتچىلار خىتاينىڭ ھازىرقى زامان تارىخى توغرىسىدا قەلەم تەۋرەتكەندە، خىتاينىڭ ئىستىخبارات ساھەسى توغرىسىدا تۈزۈكرەك مەلۇمات بەرمەستىن، ئەپلەپ-سەپلەپلا قۇتۇلماقتا. يېقىندا ئېلان قىلىنغان، خىتاي كومپارتىيەسىنىڭ تەسىر كۆرسىتىش ھەرىكەتلىرى توغرىسىدىكى 650 بەتلىك بىر پارچە دوكلاتتا خىتاي دۆلەت بىخەتەرلىكى مىنىستىرلىقىغا ئارانلا ئىككى بەت ئايرىلغان. (15)

ئىستىخبارات ئاپپاراتلىرىنى تەتقىق قىلىش جەھەتتىكى تەبىئىي مۇشكۈلاتلار بۇنىڭغا قىسمەن سەۋەب بولغان بولۇشى مۇمكىن بولسىمۇ، ئەمما بۇ باھانە يەنىلا پۈت تىرەپ تۇرالمىدۇ. ئاكادېمىك ساھەدىكىلەر خىتاينىڭ پېنسىيەگە چىققان ئىستىخبارات خادىملىرىنىڭ نەچچە ئون، ھەتتا نەچچە يۈز پارچە تەرجىمىھال خاراكتېرلىك ماقالىلىرى ۋە ئەسلىملىرىگە تۈزۈكرەك ئەھمىيەت بەرمىدى. نۇرغۇن دۆلەتلەرنىڭ ھۆكۈمەت ئارخىپلىرىمۇ خىتاينىڭ ئىستىخبارات ھەرىكەتلىرى توغرىسىدا باشقىچە نۇقتىئىيەنەزەر بىلەن تەمىنلەيدىغان بولسىمۇ، ئەمما بۇلارغىمۇ تۈزۈك ئەھمىيەت بېرىلمىدى. (16) سىز ئاكادېمىك ئەسەرلەردىن خىتاي كومپارتىيەسىنىڭ «مەركىزىي تەكشۈرۈش بۆلۈمى» گە (بۇ خىتاي دۆلەت بىخەتەرلىكى مىنىستىرلىقىنىڭ سابىق گەۋدىسىدۇر) ئالاقىدار ھېچقانچە پايدىلىنىش ماتېرىيالى تاپالمايسىز. ھالبۇكى، بۇ ئاپپارات خىتاينىڭ دەسلەپكى مەزگىلىدىكى دىپلوماتىك ۋەزىپىلىرى ۋە چەتئەل مۇناسىۋەتلىرىنىڭ ئارقىسىدىكى ھەرىكەتلەندۈرگۈچ كۈچتۇر. (17) نۆۋەتتە، ئامېرىكا ھۆكۈمىتى خىتاي جاسۇسلىرىنىڭ ياكى خاككېرلىرىنىڭ ئۈستىدىن دېلو تۇرغۇزغاندا، سوت خاتىرىسى ۋە شىكايەتنامىدىكى پارچە-پۇرات يىپ ئۇچلىرىنىڭ ئارقا كۆرۈنۈشىنى تەكشۈرۈشنى خالايدىغانلار تولمۇ ئاز. ھالبۇكى، بۇ يىپ ئۇچلىرىنىڭ كۆپىنچىسىدە خىتاي دۆلەت بىخەتەرلىكى مىنىستىرلىقىنىڭ ۋە خىتاي خەلق ئازادلىق ئارمىيەسىنىڭ نىقاب تەشكىلاتلىرىنىڭ ئىسمى تىلغا ئېلىنغان. (18)

دەل ئەكسىچە، ئاكادېمىك ساھەدىكىلەرنىڭ خىتاينىڭ ئىستىخبارات ئاپپاراتلىرىغا بولغان قىزىقىشى تولمۇ تۆۋەن. بىر ساھە سۈپىتىدىكى خىتاي شۇناسلىقتا، پارتىيە تەشكىلاتلىرىنىڭ قۇرۇلمىسى ۋە ھەرىكەتلىرى توغرىسىدىكى ئىزدىنىشنىڭ ئورنىنى نەزەرىيەۋى ياكى مىقدارلاشقان مېتودلار ئىگىلەپ،

ختاي دۆلەت بىخەتەرلىكى مىنىستىرلىقى توغرىسىدىكى تەتقىقاتلارغا ھېچقانچە بوشلۇق قالمىدى. گەرچە ۋەزىيەتتە ئازدۇر-كۆپتۇر ئۆزگىرىش بولۇۋاتقان بولسىمۇ، ئەمما خىتاي توغرىسىدىكى ئاكادېمىك تەتقىقاتلاردا ئوچۇق مەنبەلەرنى تەكشۈرۈش مېتودلىرىنىڭ ۋەزىيەتتە يەنىلا يېتەرسىز. ماۋ زېدوڭ ئۆلۈپ خىتاي خەلق جۇمھۇرىيىتى تەدرىجىي ئېچىۋېتىلگەندىن بۇيان، بۇ خىل (نېسپىي) لىبېراللىشىشتىن ۋۇجۇدقا چىققان تەتقىقات ساھەلىرىدە ئىزدىنىشنىڭ ھوسۇلى-كۆپ ئاشتى. چەتئەللىكلەر تۇيۇقسىزلا ئىلگىرى قولغا چۈشۈرۈش مۇمكىن بولمىغان نوپۇس سىتاتىستىكىلىرى ۋە ئىقتىسادىي دوكلاتلارنى تەتقىق قىلالايدىغان بولدى. خىتاينىڭ ھەرقايسى جايلىرىدا ئاددىي پۇقرالارنى زىيارەت قىلىش ئارقىلىق نەق مەيدان تەكشۈرۈش پۇرسەتلىرى ۋۇجۇدقا كەلدى. خىتاي كومپارتىيەسىنىڭ سىياسەتلىرىگە قىزىقىدىغان كىشىلەر نىسبەتەن، ئەمەلىيەتتە بەزى ئەمەلدارلار ئامېرىكىلىق تەتقىقاتچىلارنىڭ زىيارىتىنى قوبۇل قىلىپ، ئۆزىنىڭ كۆز قاراشلىرىنى ئورتاقلىشىشنى خالايدىغان بولدى.

بۇلارنىڭ ھەممىسى ئىزدىنىشكە ئەرزىيدىغان قاناللاردۇر، لېكىن بۇ قاناللار كىشىلەرنىڭ دىققىتىنى ئۈنۈمى نىسبەتەن تۆۋەن ۋە تېخىمۇ سەزگۈر بولغان تەتقىقات ساھەلىرىدىن بۇرۇنەتتى. تەتقىقاتچىلار خىتاي دۆلەت بىخەتەرلىكى مىنىستىرلىقىنىڭ خادىملىرىنى زىيارەت قىلىشقا پۇرسەت تاپقاندا، ئۆز زىيارەت ئوبيېكتلىرىنىڭ خىتاي دۆلەت بىخەتەرلىكى مىنىستىرلىقىدا ئىشلەيدىغانلىقىنى تونۇپ يېتەلمىدى. چۈنكى، ئۇلارنىڭ ھەممىسى مەخپىي خادىملار ئىدى. ئۇلار ئۆزلىرىنىڭ خىتاي دۆلەت بىخەتەرلىكى مىنىستىرلىقىنىڭ خادىملىرى بىلەن كۆرۈشۈۋاتقانلىقىنى تونۇپ يەتكەندە — بۇ خىل تونۇش كۆپىنچە ھاللاردا خىتاي دۆلەت بىخەتەرلىكى مىنىستىرلىقىنىڭ «خىتاي ھازىرقى زامان خەلقئارا مۇناسىۋەتلەر ئىنستىتۇتى» دېگەن تارمىقى ئارقىلىق ۋۇجۇدقا چىقاتتى — بولسا، بۇ زىيارەت ئوبيېكتلىرى ئىشەنچلىك، پارتىيەنىڭ «لۇشىەن» دىن ئاڭمايدىغان، تەسىر كۆرسىتىش ئۈچۈن ھازىرلانغان ھېكايىلەرنى بازارغا سالدىغان، كەسپىي مەخپىيەتلىكلەرنى زىھار ئاشكارىلىمايدىغان، تاللانغان كىشىلەر بولاتتى.

بۇ ھەقتىكى يەنە بىر خىل ئىزاھات شۇكى، تەتقىقاتچىلار چەكلەنگەن تېمىلار ياكى «سىياسىي توغرىلىق» تىن بەكلا چەتنەپ كەتكەنلىكتىن خىتاي كومپارتىيەسى ياقىتۇرمايدىغان تېمىلار ھەققىدە قەلەم تەۋرەتكەنلەرنىڭ قانداق ئاقىۋەتكە قالدىغانلىقىنى ياخشى بىلىدۇ. مەسىلەن، پروفېسسور ئەندىرېۋ ناسان (Andrew Nathan) 2001-يىلى تىيەنئەنمېن قىرغىنچىلىقىغا ئالاقىدار ئاشكارىلانغان ھۆججەتلەر توپلىمىنى نەشر قىلىش ۋە تەھرىرلەشكە ياردەملەشكەن بولۇپ، ئۇ ۋە ئۇنىڭغا ئوخشاش خىتاي شۇناسلارنىڭ خىتايغا كىرىشى چەكلەنگەن. پېقىرنىڭ خىتايغا كىرىشىمۇ 2019-يىلى ئاشكارا چەكلەندى. گەرچە ھېچكىمنىڭ ئۆز-ئۆزىنى تەكشۈرۈپ تۇرغۇسى بولمىسىمۇ، ئەمما خىتاينى داۋاملىق زىيارەت قىلىشنى ئويلايدىغان نۇرغۇن كىشىلەرگە نىسبەتەن بۇ بىر ئاچچىق رېئاللىقتۇر. ئىنگىلىزچە، خىتاي كومپارتىيەسى توغرىسىدىكى نوپۇزلۇق تەتقىقاتچى دەپ قارىلىدىغان دېۋىد شەمباۋ (David Shambaugh) بىر تۈركۈم ياش تەتقىقاتچىلارغا مۇنداق دېگەن: «گاھىدا سىلەرگە مەلۇم بىر مۇخبىردىن تېلېفون كېلىشى، ئۇ سىلەردىن تەيۋەن، تىبەت ياكى تىيەنئەنمېن توغرىسىدا سوئال سورىشى مۇمكىن ...»

ئەنە شۇنداق چاغدا، دەرھال تېلېفوننى قويۇۋېتىپ، بۇنداق ئىشلاردىن ئىمكانقەدەر يىراق تۇرۇشۇڭلار كېرەك.» (19) بۇ خىل ئۆز-ئۆزىنى تەكشۈرۈپ تۇرۇشنىڭ خىتاي تەتقىقاتىغا، بولۇپمۇ غەربنىڭ خىتاي دۆلەت بىخەتەرلىكى مىنىستىرلىقى قاتارلىق سەزگۈر جەھەتلەرگە بولغان تونۇشىغا كۆرسەتكەن تەسىرىنى زىنھار سەل چاغلانغا بولمايدۇ.

ئۆز-ئۆزىنى تەكشۈرۈپ تۇرۇش خىتاي كومپارتىيەسىنىڭ ئاجىزلىقىغا بولغان تونۇش جەھەتتىكى نادانلىقنىڭ يەنە بىر مەنبەسى بولغان «خىتاي رەھبەرلىرى بىلەن ئۇچرىشىش ۋە پارتىيەنىڭ ئىچكى مېخانىزمىنى چۈشىنىش ئىمتىيازىنى تۇتىيا دەپ بىلىش» مەسىلىسىنىڭ قوشىمچىلىقىدۇر. نىسبەتەن بېكىنمە سىياسىي تۈزۈلمىدە، بۇ سىستېمىنىڭ ئىچكى قىسمى بىلەن ئۇچرىشىش ئىمكانىيىتىگە ئېرىشكۈچىلەرنىڭ ئىناۋىتى ۋە نوپۇزى ئاشىدۇ. ئاۋسترالىيەنىڭ سابىق باش مىنىستىرى بوب خاۋكقا ئوخشاش پېنسىيەگە چىققان ئەمەلدارلار ۋە بىر تۈركۈم تەتقىقاتچىلار خىتاي كومپارتىيەسىنىڭ رەھبەرلىرى بىلەن ئۇچرىشىش «ئىمتىيازى»غا تايىنىپ، ئۆز كەسپىنى ۋە تىجارىتىنى روناق تاپقۇزغان.

ۋەھالەنكى، خىتاي دۆلەت بىخەتەرلىكى مىنىستىرلىقى بۇ خىل ئىمتىيازنىڭ كۈچىنى تولمۇ ياخشى بىلىدۇ، شۇنداقلا پۈتكۈل خىتاي كومپارتىيەسى بۇ خىل ھادىسىدىن پايدىلىنىپ غايەت زور ئۈنۈمگە ئېرىشكەن. خىتاي دۆلەت بىخەتەرلىكى مىنىستىرلىقى كىشىلەرنى ئىندەككە كەلتۈرۈش جەريانىدا ئۆزىنىڭ ئۇلارنى يۇقىرى دەرىجىلىك خىتاي ئەمەلدارلىرى بىلەن ئۇچراشتۇرالايدىغانلىقىنى ئوچۇق-ئاشكارا پەش قىلغان. (20) گەرچە «خىتاي رەھبەرلىرى بىلەن ئۇچرىشىش ئىمتىيازى»نى چوڭ بىلگۈچىلەرنىڭ ھەممىسىنىڭلا خىتاي ئىستىخبارات تارماقلىرى بىلەن ئالاقىسى بولمىسىمۇ، لېكىن ئۇلارنىڭ ھەممىسىلا «خىتاي رەھبەرلىرى بىلەن ئۇچرىشىش» بەدىلىگە ئۆزلىرىنىڭ ھۆرلۈكى ۋە دۇرۇسلۇقىدىن قىسمەن ۋاز كېچىشكە رازى بولغان (يەنى خىتاينىڭ بۇلارنى ئاللىقانداق شەرتكە كۆندۈرمەستىنلا، خىتاي رەھبەرلىرى بىلەن ئۇچراشتۇرۇشى ئەسلا مۇمكىن ئەمەس). ئۇلار (خىتاي رەھبەرلىرى بىلەن ئۇچرىشىشتىن ئىبارەت) ئاشۇ خىل ئىمتىيازغا تايىنىپ ئىناۋەت ۋە پۇل تاپىدۇ. شۇنداقلا، ئۇلار ھەرگىزمۇ ئۆزلىرىنىڭ خىتاي كومپارتىيەسى بىلەن بولغان مۇناسىۋىتىنى ياكى ئۆزلىرىنى يۇقىرى دەرىجىلىك خىتاي رەھبەرلىرى بىلەن ئۇچراشتۇرغان ۋاكالەتچىلەر بىلەن بولغان مۇناسىۋەتنى زىيانغا ئۇچرىتىدىغان ھەرقانداق قىلمىشنى قەستەن سادىر قىلمايدۇ. «خىتاي ئىسلاھات مۇنبىرى»نىڭ مىسالى دالالەت قىلغاندەك، خىتاي رەھبەرلىرى بىلەن ئۇچرىشىش ئىمتىيازىنى تۇتىيا بىلگۈچىلەر بۇ خىل ئۇچرىشىشلار ئارقىلىق ئېرىشكەن ئۇچۇرلارنىڭ ھېچقانچە قىممىتى يوق. ئۇلار كۆپ بولغاندا بىر قىسىم پارچە-پۇرات ئۇچۇرلارغا ئېرىشەلەيدۇ. يامىنى كەلگەندە، يوشۇرۇن تەسىر كۆرسىتىش ھەرىكەتلىرىنىڭ پېچكىسىغا ئايلىنىپ كېتىدۇ.

خىتاي دۆلەت بىخەتەرلىكى مىنىستىرلىقىنىڭ قارمىقىدىكى «خىتاي ھازىرقى زامان خەلقئارا مۇناسىۋەتلەر ئىنستىتۇتى» خىتاي دۆلەت بىخەتەرلىكى مىنىستىرلىقىنىڭ مەزكۇر ئۇرۇنۇشلىرىنىڭ يەنە بىر

مۇھىم قىسمىدۇر. (21) نۇرغۇن كىشىلەر ئۇنىڭ خىتاي دۆلەت بىخەتەرلىكى مىنىستىرلىقىغا «قاراشلىق» ئىكەنلىكىنى بىلىمۇ، ئەمما ئۇنىڭ مەزكۇر مىنىستىرلىقنىڭ «11-ئىدارىسى» سۈپىتىدە ئىستىخبارات توپلاش ۋە تەسىر كۆرسىتىش ھەرىكىتىگە كۈچ چىقارغانلىقىنى بىلىدىغانلار تولمۇ ئاز. (22) ئەمەلىيەتتە، بۇ ئىنستىتۇت ئەسلىدە ئوچۇق مەنبەلىك ئۇچۇرلارنى تەھلىل قىلىش بىلەن شۇغۇللىنىدىغان ئىستىخبارات ئورگىنىنىڭ نىقابى سۈپىتىدە قۇرۇلغان. ئۇنىڭ قۇرۇلۇشىدىكى سەۋەب خىتاي ئىستىخبارات ئورگانلىرىنى خەلقئارادا باردى-كەلدى قىلىدىغان قانال بىلەن تەمىنلەش ئىدى، شۇنداقلا ئۇ خىتاي دۆلەت بىخەتەرلىكى مىنىستىرلىقىنىڭ باشقا نىشانلىرىغا ۋە چەتئەللىكلەرنى ئىندەككە كەلتۈرۈشىگە پائال ياردەم بەردى. (23)

شۇنداقسىمۇ، خىتاي دۆلەت بىخەتەرلىكى مىنىستىرلىقىنىڭ بۇ ئىدارىسىنىڭ خەلقئارا ئالاقە تورى خىتايدىكى بارلىق تەتقىقات ئورۇنلىرىنىڭ ئىچىدە ئەڭ كەڭدۇر، چۈنكى نۇرغۇن كىشىلەر ئۇنى خىتاي كومپارتىيەسىنىڭ تەپەككۈرىنى چۈشىنىشكە ياردەم بېرەلەيدۇ، دەپ قارايدۇ. ئۇ ۋاشىنگتوندىكى «ئىستراتېگىيەلىك ۋە خەلقئارالىق تەتقىقات مەركىزى»، لوندوندىكى «خەلقئارا ئىستراتېگىيەلىك تەتقىقات ئىنستىتۇتى» قاتارلىق ئاقىللار ئامبىرى بىلەن سۆھبەتلىشىدۇ ۋە ئۇچرىشىشلارنى ئۆتكۈزىدۇ. (24) «ئاۋسترالىيە ئىستراتېگىيەلىك سىياسەت ئىنستىتۇتى» ئىلگىرى خىتاي ھۆكۈمىتىنى تور ھۇجۇمىنى چەكلەشكە ئىلھاملاندۇرۇش ئارقىلىق تور بىخەتەرلىكى توغرىسىدا «ئورتاقلىق» ھاسىل قىلىش مەقسىتىدە، «خىتاي ھازىرقى زامان خەلقئارا مۇناسىۋەتلەر ئىنستىتۇتى» بىلەن ھەمكارلاشقاندى. (25) ئاۋسترالىيە ھۆكۈمىتى ئۆز ئىقتىسادشۇناسلىرىدىن بىرىنىڭ «خىتاي ھازىرقى زامان خەلقئارا مۇناسىۋەتلەر ئىنستىتۇتى» ۋە ئاۋسترالىيە دۆلەتلىك ئۇنىۋېرسىتېتىدا بىرلەشمە دوكتورلۇق ئۇنۋانىنى ئېلىشىنى مەبلەغ بىلەن تەمىنلىگەنىدى. بۇ ئۇنىۋېرسىتېت يەنە ئاۋسترالىيە-خىتاي مۇناسىۋىتى توغرىسىدىكى مۇھىم دوكلاتنى تەييارلاشتا «خىتاي ھازىرقى زامان خەلقئارا مۇناسىۋەتلەر ئىنستىتۇتى» بىلەن ھەمكارلاشقان. (26)

ئېتىرازلار

جاھان ئەھلى ئىلگىرى بۇ خۇسۇستا نۇرغۇن خاتالىقلارنى سادىر قىلغان بولسىمۇ، خىتاي دۆلەت بىخەتەرلىكى مىنىستىرلىقى ھازىر ئۆز تارىخىدىكى ئەڭ كۈچلۈك ئېتىرازلارغا دۇچ كەلمەكتە. ئىلگىرى بۇ ئورگان ھېچبىر خادىمنىڭ چەتئەلدە قولغا ئېلىنىپ باقمىغانلىقى بىلەن پەخىرلىنەتتى، ئەمدىلىكتە بۇ مىنىستىرلىقنىڭ بىر خادىمى ئامېرىكاغا قولغا ئېلىنىپ، سوتقا ئەچىقلىدى. FBI جياڭسۇ ئۆلكىلىك دۆلەت بىخەتەرلىكى نازارتىنىڭ خادىمى شۇ يەنجۇننىڭ (Xu Yanjun) ئامېرىكانىڭ رېئاكتىپ موتور تېخنىكىسىنى ئوغرىلىغانلىقىنى بايقىغاندىن كېيىن، ئۇنى قىلتاققا چۈشۈردى. ئۇ بېلگىيەدە قولغا ئېلىنىپ، 2018-يىلى ئامېرىكاغا تاپشۇرۇپ بېرىلدى. شۇ يىلىدىكى باشقا قولغا ئېلىش ھەرىكەتلىرىنىڭ

نەتىجىسىدە، ئۇنىڭ ئامېرىكا مىقياسىدا بەرپا قىلغان جاسۇسلۇق تورى بىتچىت قىلىندى. (27) 2021- يىلى 11- ئايدا، ئۇنىڭغا «ئىقتىسادىي جاسۇسلۇق جىنايىتى ئۆتكۈزگەن» دەپ ھۆكۈم كېسىلدى. ئامېرىكا ھۆكۈمىتى ئىلگىرى نازارەت قىلىشقا بولىدىغان، ئەمما ئەزەلدىن قولغا ئېلىنىپ باقمىغان خىتاي دۆلەت بىخەتەرلىكى مىنىستىرلىقى خادىملىرىنىڭ ئەمدى قاپقاندىكى ئولجىغا ئايلانغانلىقىنى دادىل ۋە ئوپئوچۇق رەۋىشتە جاكارلىدى. (28)

بۇ خىتاي دۆلەت بىخەتەرلىكى مىنىستىرلىقىنىڭ خادىملىرىنىڭ ئۇيقۇسىنى قاچۇرىدىغان بىردىنبىر ئاپەت ئەمەس. خىتاينىڭ «تىنچ قەد كۆتۈرۈش» نەيىرىگىنىڭ بەربات بولۇشىغا ئەگىشىپ، نۆۋەتتە نۇرغۇن ھۆكۈمەتلەر ئۆزلىرىنىڭ تاشقى سىياسەتلىرىنى تۈپ يىلتىزىدىن قايتا تەكشۈمەكتە.

ئاۋسترالىيەنىڭ (خىتايغا قاراتقان سىياسەتلىرىنى تەلتۆكۈس تەكشۈشتىن ئىبارەت) بۇ «بارسا كەلمەس» يولغا قەدەم قويدىغان تۇنجى دۆلەت بولۇش ئېھتىماللىقى ئانچە يۇقىرى ئەمەس. گەرچە ئامېرىكا شىركەتلىرى ئاۋسترالىيەگە مەبلەغ سېلىش جەھەتتە ئالدىنقى ئورۇندا تۇرسىمۇ، ئەمما ئاۋسترالىيە خىتاي بىلەن بولغان سودىغا ئېغىر دەرىجىدە تايىنىپ قالغان. (29) شى جىنپىڭ 2014- يىلى ئاۋسترالىيەنى زىيارەت قىلغانىدى. ئاۋسترالىيەدىكى سىياسىي ئاپپاراتلارنىڭ خىتاي ئەمەلدارلىرى ۋە پارتىيە پەرىس سودىگەرلەر بىلەن قويۇق مۇناسىۋىتى بار بولۇپ، «سىياسىي مۇداخىلە» ۋە «بىرلىكسەپ خىزمىتى» (ئۇلارغا نىسبەتەن) يوچۇن ۋە مۇجىمەل سۆزلۈكلەردۇر. ھالبۇكى، 2017- يىلىدىكى بىر قاتار ۋەقەلەر ئاۋسترالىيەنى خىتايغا قارىتا تۇتۇم ئۆزگەرتىشكە مەجبۇر قىلدى. شۇ يىلىنىڭ بېشىدا، ئارقا قاتاردىكى (backbench – پارلامېنت ئەزاسى بولغان، ئەمما ھۆكۈمەتتە رەسمىي ۋەزىپىسى بولمىغان) سىياسەتچىلەر خىتاي بىلەن (جىنايەتچىلەرنى) ئۆتكۈزۈپ بېرىش كېلىشىمىنى تەستىقلاشقا قارشى چىقتى. (30) 6- ئايدا، تەتقىقاتچى ئاخباراتچىلار پۇقرالار شۇ چاغقىچە كۆرۈپ باققان، خىتاي كومپارتىيەسى قوللىغان، ئاۋسترالىيە سىياسىتىگە مۇداخىلە قىلىش قىلمىشلىرى توغرىسىدىكى ئەڭ تەپسىلىي خەۋەرلەرنى ئېلان قىلدى. (31) يىلى ئاخىرىدا، خىتاي كومپارتىيەسىنىڭ مەخپىي تەسىر كۆرسىتىش ھەرىكەتلىرىگە قارىتا ئېلىپ بېرىلغان مەخپىي تەتقىقات نەتىجىلىرىنى كۆزدىن كەچۈرگەن باش مىنىستىر بىخەتەرلىك ئورگانلىرىغا بۇ خىل پائالىيەتلەرگە قول تىقىش ھوقۇقى بەرگەن يېڭى قانۇنلارنى ئوتتۇرىغا قويدى. (32) ھۆكۈمەت يەنە خۇاۋېينى ئاۋسترالىيەنىڭ 5G تورىدىن سىقىپ چىقىرىشنى ئويلىشىشقا باشلىدى. (33)

بۇ نوقۇل ھالدا ئاۋسترالىيە- خىتاي مۇناسىۋىتىنى تەكشۈشلا ئەمەس ئىدى. بۇ قۇرۇلما خاراكتېرلىك تەكشۈش بولۇپ، ئۇنىڭ تەسىرى ھېلىمەم داۋاملاشماقتا. سىياسىي مۇداخىلىنىڭ خەۋىپىدىن خەۋەردار بولۇش كىشىلەردە خىتاي كومپارتىيەسىنىڭ مۇددىئاسى ۋە ياخشى نىيىتىگە قارىتا گۇمان پەيدا قىلىدۇ. بۇ يەنە خىتاي كومپارتىيەسى ۋە ئۇنىڭ ئىدىئولوگىيەسىنى چۈشىنىشنى خىتاي توغرىسىدىكى مۇنازىرىلەرنىڭ مەركىزىگە ئېلىپ كەلدى، ھالبۇكى بۇلارنىڭ زامانىۋى ئەھمىيىتىگە ئۇزۇندىن بېرى سەل قارىلىپ كەلگەنىدى. (34) ئاۋسترالىيەنىڭ ئىلگىرى خىتاي بىلەن بولغان نۇرغۇن مۇناسىۋەتلىرىدە

ساددلىق قىلغانلىقىنى تونۇپ يېتىش شۇنىڭدىن دېرەك بېرىدۇكى، ئەمدى ئىقتىسادىي مۇناسىۋەت، تەتقىقات ھەمكارلىقى، مائارىپ ئېكسپورتى ۋە كىشىلىك ھوقۇقنىڭ خىتاي بىلەن بولغان مۇناسىۋەتتىكى ئورنىغا قايتىدىن قاراپ چىقىشقا بولىدۇ. بۇنى تونۇپ يېتىش ئاسان ياكى مۇقەررەر ئىش ئەمەس. خىتاينىڭ ئىقتىسادىي مەجبۇرلاش، ئاۋسترالىيە پۇقرالىرىنى خالىغانچە قولغا ئېلىش ۋە ئاۋسترالىيە ھۆكۈمىتى بىلەن بولغان يۇقىرى قاتلاملىق ئالاقىنى توختىتىش قاتارلىق ئۇسۇللاردا ئۆچ ئېلىشى پەقەت ئاۋسترالىيەنىڭ خىتايغا بارغانسېرى تايىنىپ قېلىۋاتقانلىقىنىڭ كىشىنى تەشۋىشكە سالىدىغان ئىش ئىكەنلىكىنى ئىسپاتلايدۇ، خالاس. (35) بۇ خىل يېڭى ئەندىزە خىتاي بىلەن باردى-كەلدى قىلىشتىن كېلىدىغان پايدىدىن ۋاز كېچىشتىن دېرەك بەرمەيدۇ. ئاۋسترالىيەنىڭ چەتئەل مۇداخىلىسىگە قارشى تۇرۇش ئىستراتېگىيەسىنىڭ مۇھىم بەرپاچىلىرىدىن بىرى بولغان جون گارناۋتنىڭ (John Garnaut) چۈشەندۈرگىنىدەك: «بۇ خەتەرنى تىزگىنلەش بىلەن بىر ۋاقىتتا، (خىتاي بىلەن) باردى-كەلدى قىلىشتىن كېلىدىغان غايەت زور پايدىنى ساقلاپ قېلىش ئۈچۈندۇر.» (36)

خىتاي كومپارتىيەسىنىڭ مەجبۇرلاش قىلمىشلىرى ۋە يوشۇرۇن ھەرىكەتلىرى توغرىسىدا جاھان ئەھلىنى ئاگاھلاندۇرۇۋاتقان ئاۋسترالىيە ھازىر ھەم تاشقى مۇداخىلىگە قارشى تۇرۇشنىڭ ئۈلگىسى، ھەم خەتەردىن ئاگاھلاندۇرغۇچى دەپ قارالماقتا. (37) خىتاي بىلەن بولغان نەچچە ئون يىللىق مۇناسىۋەتنى شەكىللەندۈرگەن خاتا پەرەز ۋە بايانلاردىن ئاستا-ئاستا، ئەمما قەتئىي تەرزىدە ۋاز كېچىلمەكتە. خىتاي دۆلەت بىخەتەرلىكى مىنىستىرلىقىنىڭ ئۇزۇندىن بۇيان بۇلارنى تىرەپ تۇرغان ھەرىكەتلىرى پاش بولماقتا. ئاۋسترالىيەدىمۇ بۇ جەرياننى تاماملاشقا يەنە نۇرغۇن يىل كېتىدۇ. ئاۋسترالىيەنىڭ مۇداخىلە قىلمىشلىرىنى ئاشكارىلاش، چەتئەلنىڭ ئارىلىشىشىغا قارشى تۇرۇش قانۇنلىرىنى ئىجرا قىلىش، يوشۇرۇن ھەرىكەتلەرنى توسۇش ۋە بۇ تىرىشچانلىقلار ئۈچۈن زۆرۈر بولغان بايلىق ۋە كەسپىي بىلىملەر بىلەن تەمىنلەش ئىقتىدارى ھېلىمۇ تەرەققىيات باسقۇچىدا تۇرماقتا.

گەرچە باشقا ھېچبىر سىياسىي سىستېما خىتاي بىلەن بولغان مۇناسىۋىتىنى ئاۋسترالىيەگە ئوخشاش تۇيۇقسىز قايتىدىن تەڭشىمىگەن بولمىسىمۇ، ئەمما دۇنيانىڭ ھەرقايسى جايلىرىدا خىتاي كومپارتىيەسىنىڭ جاسۇسلىق قىلمىشلىرىغا بولغان ئېتىرازلار كەسكىنلىشىۋاتىدۇ. 2021-يىلى، شۇنىڭدىن ئون يىل ئىلگىرى خىتايدىكى ئىستىخبارات تورى خىتاي دۆلەت بىخەتەرلىكى مىنىستىرلىقى تەرىپىدىن بىتچىت قىلىنغان بولسىمۇ، ئىستىخبارات توپلاش ئۇرۇنۇشىنى داۋاملاشتۇرۇۋاتقان CIA، مەخسۇس خىتايغا ئالاقىدار ھەرىكەتلەرگە مەسئۇل يېڭى ۋەزىپە مەركىزى قۇرغانلىقىنى جاكارلىدى. (38) قارام جاسۇس تۇتۇش ھەرىكەتلىرىدە، FBI نىڭ جاسۇسلىرى خىتاي دۆلەت بىخەتەرلىكى مىنىستىرلىقىنىڭ خادىملىرىنىڭ سىياقىغا كىرىپ، جاسۇسلىق گۇماندارلىرى بىلەن كۆرۈشتى. (39) FBI بۇ جەھەتتە زور ئىلگىرىلەشلەرنى قولغا كەلتۈرگەنىدى. چۈنكى، شۇنىڭدىن يىگىرمە يىل ئىلگىرى، بۇ ئىدارە ئۆلچەملىك خىتاي تەلەپپۇزىدا ئەمەس، پەقەت گۇاڭدوڭ شېۋىسىدىلا سۆزلىشىشنى بىلىدىغان بىر خادىمنى خىتاي دۆلەت بىخەتەرلىكى مىنىستىرلىقىنىڭ خادىمى سىياقىدا ۋەزىپىگە سالغانىدى. (40) يېقىنقى يىللاردىن

بۇيان، ئامېرىكانىڭ ھازىرقى ۋە سابىق بىر قانچە ھۆكۈمەت خادىمى خىتاي ئۈچۈن جاسۇسلۇق قىلىش بىلەن ئەيىبلەندى. 2020-يىلى، نيۇيورك شەھەرلىك ساقچى ئىدارىسىنىڭ خادىمى بەيماداجىي ئاڭۋاڭ (Baimadajie Angwang) خىتاي كومپارتىيەسىنىڭ بىرلىكسەپ بۆلۈمى ئۈچۈن جاسۇسلۇق قىلغان، دەپ ئەيىبلەندى. (41) ئامېرىكا تەپتىش ئەمەلدارلىرى يەنە خىتاي دۆلەت بىخەتەرلىكى مىنىستىرلىقىنىڭ ئوندىن ئارتۇق خاككېرنى جاسۇسلۇق جىنايىتى — گەرچە ئۇلارنىڭ ھېچقايسىسىنىڭ سوتقا تارتىلمايدىغانلىقى ئېنىق بولسىمۇ — بىلەن ئەيىبلدى. (42)

ئامېرىكا خىتاينىڭ جاسۇسلۇق قىلمىشلىرىغا زەربە بېرىۋاتقان بىردىنبىر دۆلەت ئەمەس. 2021-يىلى، دۇنيا مىقياسىدىكى دۆلەتلەر بىرلىشىپ، خىتاي دۆلەت بىخەتەرلىكى مىنىستىرلىقىنىڭ Microsoft Exchange يۇمشاق دېتاللىرىنىڭ مۇلازىمەتلىرىغا كەڭ كۆلەملىك ھۇجۇم قىلغانلىقىنى ئەيىبلدى. (43) بارلىق چوڭ دۆلەتلەر بىر-بىرىگە خاككېرلىق ھۇجۇمى قىلىدۇ، ئەمما ئاۋسترالىيە تور بىخەتەرلىكى تارمىقىنىڭ باشلىقى راشېل نوبېلنىڭ (Rachel Noble) سۆزى بىلەن ئېيتقاندا، خىتاي دۆلەت بىخەتەرلىكى مىنىستىرلىقى تور جىنايەتچىلىرىنىڭ مەزكۇر مىنىستىرلىقنى قالدۇرۇپ، ئوغرىلىق ۋە قاقتى-سوقتى قىلىشىغا يول قويۇپ «چەكتىن ئېشىپ كەتتى.» (44) ئاۋسترالىيە دائىرىلىرى مېلبۇرندا تۇرۇشلۇق بىرلىكسەپ خادىمىنى خىتاي دۆلەت بىخەتەرلىكى مىنىستىرلىقى بىلەن ھەمكارلىشىپ، نۆۋەتتە ۋەزىپە ئۆتەۋاتقان بىر سىياسەتچىگە تەسىر كۆرسىتىش جىنايىتى بىلەن ئەيىبلدى. ئىككى خىتاي ئاكادېمىكىنى ئۆز ئىچىگە ئالغان باشقا نۇرغۇن چەتئەل جاسۇسى گۇماندارلىرىنىڭ ۋىزىسى بىكار قىلىندى. (45) ئەنگلىيە ھۆكۈمىتى خىتاي دۆلەت بىخەتەرلىكى مىنىستىرلىقىنىڭ مۇخبىر سىياقنىڭ كىرىۋالغان ئۈچ نەپەر خادىمىنى چېگرادىن قوغلاپ چىقاردى. (46) شۇنداقلا، يەنە ئادۋوكات ۋە سىياسى ئىئانىچى كىرىستىن لىنى (Christine Lee) خىتاي بىرلىكسەپ بۆلۈمىنىڭ تەسىر كۆرسىتىش ھەرىكەتلىرىنىڭ ۋاكالىتچىسى دەپ ئاتىدى. (47) گېرمانىيە دائىرىلىرى بىر سىياسەت تەتقىقاتچىسىنى شاڭخەي شەھەرلىك دۆلەت بىخەتەرلىكى ئىدارىسى ئۈچۈن خىزمەت قىلىدۇ، دەپ ئەيىبلدى. (48) گەرچە ياپونىيەدە يەنىلا جاسۇسلۇققا ۋە مۇداخىلىگە قارشى تۇرۇش قانۇنلىرى كەمچىل بولسىمۇ، ئەمما ئۇ يەنىلا خىتاي ئارمىيەسىنىڭ تور ھۇجۇمى قىلغانلىقىنى ئاشكارا ئەيىبلدى ھەمدە تېخنىكا ئوغرىلىقى ۋە تور جاسۇسلۇقىغا قارشى تۇرۇش ئۈچۈن يېڭى ساقچى ئەترىتى تەسىس قىلغانلىقىنى جاكارلىدى. (49) 2021-يىلى، دائىم رۇسىيەنىڭ تەھدىتىگە ئۇچراپ تۇرىدىغان بالتىق دېڭىزى دۆلىتى ئېستونىيە بىر نەپەر خىتاي جاسۇسىغا جىنايەت ئارتتى. (50) خىتاينىڭ باشقا ئىستىخبارات خادىملىرى ۋە يوشۇرۇن تەسىر كۆرسىتىش سۇيقەستلىرى فرانسىيە، تەيۋەن، يېڭى زېلاندىيە، بېلگىيە، پولشا، ھىندىستان، ئافغانىستان، سىرلانكا، قازاقىستان، سىنگاپور ۋە نېپالدا پاش قىلىندى. (51) بۇلارنىڭ ھەممىسى بىر نەچچە يىل ئىچىدە يۈز بەردى.

بۇ «جاسۇسلۇققا قارشى تۇرۇش ھەرىكەتلىرى تىزىملىكى» كىشىنى ھەم تەسكىن تاپقۇزىدۇ، ھەم پاراكەندە قىلىدۇ. چۈنكى، خىتاي دۆلەت بىخەتەرلىكى مىنىستىرلىقىنىڭ بىر خادىمى تۇتۇلغان ياكى

دېلوسى تاراتقۇلارغا ئاشكارىلانغان بولسا، ئونلىغان، ھەتتا يۈزلىگەن جاسۇسلار ھېلىھەم پائالىيەت قىلىۋاتقان بولىدۇ. بۇ جاسۇسلۇققا قارشى تۇرۇش ئۇرۇنۇشلىرىنىڭ ئىچىدە خىتاينىڭ تەسىر كۆرسىتىش ھەرىكىتىگە ئالاقىدارلىرى تولىمۇ ئاز. (52) ئەمما، بۇ خىل ھالەتمۇ ئۆزگىرىشى مۇمكىن.

تەشەككۈرنامە

جون گارناۋتنىڭ (John Garnaut) رىغبەتلەندۈرۈشى ۋە پىكىرلىرى بولمىغان بولسا، بۇ كىتاب پۈتۈپ چىقىمىغان بولاتتى. پېتىر مەتسىمۇ (Peter Mattis) ماڭا ئىلھام بەردى ھەمدە خىتاي تەتقىقاتى توغرىسىدا ماڭا نۇرغۇن نەرسە ئۆگەتتى. مەن تۆت نەپەر دوستۇمغا ئالاھىدە مىننەتدارلىقىمنى بىلدۈرۈمەن. ئۇلار ماڭا ئىشەندى، ئەقىل-پاراستىنى ئورتاقلاشتى ۋە مەن ئۈچۈن ياخشى مەسلىھەتچى بولۇشتى. بۇلار ئىسمىنى ئاشكارىلاشنى خالىمىغان ئاۋسترالىيەلىك خىتاي ئاكادېمىك، جىچاڭ لۇلۇ ۋە بۇ ساھەدە تەڭداشسىز تەجرىبىگە ئىگە ئىككى قەدىناس دوستۇمدۇر.

كىلىق خامىلتون (Clive Hamilton) بۇ جەرياندا مېنى ئىزچىل قوللىدى، كەسپىي ھاياتىمنىڭ دەسلەپىدە ئۇنىڭ بىلەن بىللە ئىشلەش ئارقىلىق ئېرىشكەن ئىشەنچ ۋە بىلىم بۇ پروجېكت ئۈچۈن ئىنتايىن مۇھىم ئىدى. بوب بىلەن دايومونۇ كەڭ قورساق يېتەكچى ۋە دوستلار ئىدى.

خاردىي گرەنت (Hardie Grant) نەشرىياتىدىكى ئارۋېن سامېرس (Arwen Summers)، جىۋلى پىنكخەم (Julie Pinkham) ۋە باشقا نۇرغۇن كىشىلەر بۇ كىتابنىڭ نەشرىدىن چىقىشى ئۈچۈن غايەت زور تىرىشچانلىق كۆرسەتتى. مەن يەنە كىتابنىڭ ئورنىنى قىسقارتىش ۋە پىششىقلاشقا ياردەم بەرگەن مۇھەررىرلەرگە رەھمەت ئېيتىمەن.

مۇروڭ شۆسۇن (慕容雪村) ماڭا يېزىقچىلىق قىلىش ۋە ئەسەر ئورنىنى نەشرىياتچىغا قانداق تاپشۇرۇش توغرىسىدا نۇرغۇن نەرسىلەرنى ئۆگەتتى.

شۇنداقلا، ئاۋسترالىيە، ياۋروپا، ئامېرىكا ۋە ئاسىيادىكى نۇرغۇن كىشىلەر ئۆز دوستلۇقى ۋە يېتەكچىلىكى ئارقىلىق، ياكى ئۆزلىرىنىڭ خىتاينىڭ ئىستىخبارات ھەرىكەتلىرى ھەققىدىكى كەچۈرمىشلىرىنى سۆزلەپ بېرىش ئارقىلىق ماڭا ياردەم قىلدى.

مەن ئۇلارنىڭ ھەممىسىگە رەھمىتىمنى بىلدۈرۈمەن.

ئاخىرىدا، ئائىلەمدىكىلەر ۋە يېقىن دوستلىرىمنىڭ كىتاب يېزىش جەريانىدىكى يالغۇزلۇقتا مېنى قوللىغانلىقىغا رەھمەت ئېيتىمەن.

ئاپتور ھەققىدە

ئالېكس جوسك (Alex Joske) ئاۋسترالىيە ئىستراتېگىيەلىك سىياسەت ئىنستىتۇتىنىڭ ھازىرغا قەدەر بولغان ئەڭ ياش تەھلىلچىسى بولۇپ، نوپۇزلۇق ۋە مۇستەقىل دەلىللىگىلى بولىدىغان ئۇچۇر مەنبەسىنى ئاساس قىلغان، خىتايچە ئىنچىكە تەتقىقاتلىرى بىلەن تونۇلغان. ئۇنىڭ خىتاي كومپارتىيەسىنىڭ تەسىر كۆرسىتىش ۋە ئىستىخبارات ئۇرۇنۇشلىرى توغرىسىدىكى تەتقىقاتى قاتتىق تەكشۈرۈشلەردىن ئوڭۇشلۇق ئۆتكەن، شۇنداقلا دۇنيا مىقياسىدىكى ھۆكۈمەتلەرنىڭ ۋە سىياسەت بەلگىلىگۈچىلەرنىڭ تەپەككۈرىغا تەسىر كۆرسەتكەن. ئۇ ھازىر ئاۋسترالىيەنىڭ كانبېررا شەھىرىدە ياشايدىغان بولۇپ، ئىلگىرى بېيجىڭدا ئالتە يىل تۇرغان.

* نەقىل مەنبەلىرى ئۈچۈن ئەسەرنىڭ ئەسلى نۇسخىسىغا مۇراجىئەت قىلىنغانى.

(«جاسۇسلۇق ۋە يالغانچىلىق» ناملىق ئىنگىلىزچە ئەسەرنىڭ ئۇيغۇرچە تەرجىمىسى تولۇق تۈگىدى.)

ئىنگىلىزچىدىن ھېكمەت يار ئىبراھىم تەرجىمىسى

مانجۇلارنىڭ قەشقەرنى
بېسىۋېلىشتىن ئىلگىرىكى ئەھۋالى ۋە
چىگرا سىياسەتلىرى

دوكتور كونۇر ئالىپ ئەرجىلاسون



مانجۇلارنىڭ قەشقەرنى بېسىۋېلىشتىن ئىلگىرىكى ئەھۋالى ۋە چېگرا سىياسەتلىرى

پروفىسور، دوكتور كونۇر ئالىپ ئەرجىلاسۇن

چىڭ سۇلالىسى قەشقەرنى قولغا كىرگۈزگەندىن كېيىن، بۇ يەردە ئۆزىنىڭ ئىمپېرىيە قۇرۇلمىسىغا ئۇيغۇن كېلىدىغان تەشكىلات سىستېمىسى بەرپا قىلىپ، رايونى شۇ سىستېما ئارقىلىق ئىدارە قىلدى. لېكىن، چىڭ سۇلالىسى قەشقەردە بەرپا قىلغان باشقۇرۇش قۇرۇلمىسىنى ۋە ئۇلارنىڭ بۇ يەرگە قاراتقان سىياسىتىنى مۇھاكىمە قىلىشتىن ئىلگىرى، مانجۇلارنىڭ قەد كۆتۈرۈشىنى، خىتايغا ھۆكۈمرانلىق قىلىشىنى ۋە بۇ جەرياندا يولغا قويغان سىياسەتلىرىنى تەتقىق قىلىش، مەزكۇر سۇلالىنىڭ قەشقەردىكى ئەھۋالىنى چۈشىنىشكە پايدىلىقتۇر.

ئانا يۇرتى بۈگۈنكى خىتاينىڭ شەرقىي شىمالى رايونىدا بولغان ۋە ئەسلىدە خىتايلاردىن بولمىغان مانجۇلار 16-ئەسىردە مىڭ سۇلالىسىنىڭ ئاجزىلىشىدىن، موڭغۇللارنىڭ سىياسىي تەپرىقچىلىك ۋە نىزا پاتقىقىغا پېتىپ قالغانلىقىدىن پايدىلىنىپ، ئۆزىنىڭ سىياسىي گەۋدىسىنى قۇرۇپ چىققان ۋە ئۆز ھاكىمىيىتىنى ئەتراپىدىكى رايونلارغا كېڭەيتىشكە تەييارلانغانىدى. مانجۇلار ئۆزىنىڭ سىياسىي گەۋدىسىنى قۇرغاندىن كېيىن، ئەللىك يىل ئىچىدە ھەم موڭغۇللار بىلەن ئىتتىپاق تۈزۈشتى، ھەم خىتاينى قولغا كىرگۈزۈپ يېڭى بىر سۇلالە قۇرۇپ چىقتى. مانجۇلارنىڭ ھايات تەرزى ۋە خىتايغا نىسبەتەن يات سۇلالە ئىكەنلىكى ئۇلارنىڭ ئىچكى-تاشقى سىياسەتلىرىگە تەسىر كۆرسەتكەنىدى. شۇ ۋەجىدىن، بۇ بۆلۈمدە ئالدى بىلەن مانجۇلارنىڭ ئوتتۇرىغا چىقىشى ۋە خىتاينى قولغا كىرگۈزۈشى ھەققىدە، ئاندىن ئۇلار قۇرغان سىستېما بىلەن چېگرا رايونلىرىغا ۋە قوشنا ئەللەرگە قاراتقان سىياسەتلىرى ھەققىدە مۇھاكىمە يۈرگۈزۈلدى.

چىڭ سۇلالىسى قۇرۇلۇشتىن ئىلگىرى مانجۇلار «جۇر جان» (198) دەپ ئاتىلاتتى ۋە ئۈچ غوللۇق گۇرۇپپا ھالىتىدە ياشايتتى. بۇ گۇرۇپپىلارنىڭ ھەربىرىنىڭ ھايات تەرزلىرى ۋە خىتاي بىلەن بولغان مۇناسىۋەتلىرى ئۆزلىرى ياشىغان رايونلارغا كۆرە پەرقلىق ئىدى.

بۇ گۇرۇپپىلاردىن بىرى بولغان، «جىيەنجوۋ جۇر جانلىرى» (199) دەپ ئاتالغان قەبىلىلەر جەنۇبىي مانجۇرىيەدە، لياۋخې دەرياسىنىڭ (200) شەرقىي شىمالى بىلەن يالۇجياڭ دەرياسىنىڭ (201) غەربىي شىمالىدىكى رايونلاردا ياشايتتى. بۇلار ئولتۇراق ھايات كەچۈرىدىغان دېھقانلار بولۇپ، توقۇمىچىلىق بىلەنمۇ شۇغۇللىناتتى. ئۆرپ-ئادەتلىرى، كىيىم-كېچەكلىرى خىتايلارنىڭكىگە ئوخشايتتى ۋە ئۇلارنىڭ ئارىسىدا ياشايدىغان خىتايلارمۇ نۇرغۇن ئىدى. خىتاينىڭ غەربىي شىمالدىكى ئۆلكىلىرى بىلەن قوشنا ئىكەنلىكى ئۇلارنىڭ خىتاي بىلەن بولغان مۇناسىۋىتىنى يېقىنلاشتۇرۇپ، خىتاي بىلەن قويۇق تىجارەت قىلىشىغا ئىمكانىيەت ياراتقانىدى. كېيىن خىتاينى ئىستېلا قىلىپ، يېڭى سۇلالە قۇرغان قەبىلىلەر مانا مۇشۇ گۇرۇپپىدىن چىققان.

ئىككىنچى گۇرۇپپا مانجۇرىيەنىڭ شىمالى ۋە شەرقىدىكى ئورمان رايونلىرىدا ياشايدىغان نۇرگالار ئىدى. بۇلار خىتايلار تەرىپىدىن «ياۋايى جۇر جانلار» (202) دەپ قارىلاتتى. ئۇلار تولىمۇ كۆپ ئۇششاق توپلارغا بۆلۈنۈپ ياشايتتى. ئامۇر (203) ۋە ئۇسسۇرى (204) دەريالىرىنىڭ بويىدا ئوۋچىلىق ۋە بېلىقچىلىق بىلەن شۇغۇللىناتتى. بۇ رايونغا بارغان خىتاي ئەلچىلەر ئۆمەكلىرى دائىم بۇلارنىڭ پاراكەندىچىلىكىگە ۋە بۇلاڭچىلىقىغا ئۇچرايتتى. ئۇلار ياشايدىغان رايونلار خىتايدىن تېخىمۇ يىراق بولغاچقا، ئۇلارنىڭ خىتاي بىلەن بولغان ئالاقىسىمۇ نىسبەتەن ئاز ئىدى.

ئۈچىنچى گۇرۇپپا مانجۇرىيەنىڭ غەربىدە جەنۇبىي موڭغۇللارغا قوشنا بولۇپ ياشايدىغان ئاز بىر قىسىم مانجۇلار ئىدى. غەربىي مانجۇرىيەنىڭ بوزقىرلىرىدا كۆچمەن چارۋىچىلىق بىلەن شۇغۇللىنىدىغان بۇ گۇرۇپپىدىكى مانجۇلار بىلەن بىللە بەزى موڭغۇللار ۋە خىتايلارمۇ ياشايتتى، شۇنداقلا ئۇلارمۇ مانجۇلار بىلەن بىللە مال-چارۋىلىرى ئۈچۈن ئوت-سۇ قوغلىشىپ يۈرەتتى. (205)

مانجۇرىيەدە ياشايدىغان بۇ گۇرۇپپىلارنىڭ — بولۇپمۇ بىرىنچى گۇرۇپپىدىكىلەرنىڭ — ھەممىسى سۇلالىسى بىلەن، ھەم كورېيە بىلەن تىجارەت مۇناسىۋىتى بار ئىدى. مىڭ سۇلالىسى بۇ رايونغا قارىتا ئەنئەنىۋى خىتايچە سىياسەت يۈرگۈزۈپ، بۇ يەردە ياشايدىغان قەبىلىلەرنى ئىمكانقەدەر بىر-بىرىدىن يىراقلاشتۇرۇشقا ئۇرۇنغانىدى. ئۇلار ھەربىر مانجۇ قەبىلىسىنىڭ باشلىقىغا تۈرلۈك ئاتاقلارنى بېرىش ئارقىلىق، ئۇلارغا ئۆزلىرىنى ئۇلۇغلانغاندەك ھېس قىلدۇرۇشقا، شۇ ئارقىلىق ئۇلارنى بىر-بىرىگە بويۇن ئەگمەس (ۋە شۇ سەۋەبلىك بىرلىشمەس) قىلىۋېتىشكە ئۇرۇنغانىدى. بۇنىڭدىن سىرت، مىڭ

سۇلالىسى بۇ قەبىلىلەرنىڭ ئۆزىگە تەۋەلىك بىلدۈرگەنلىكىنىڭ نامايەندىسى سۈپىتىدە ئۇلاردىن ئولپان ئېلىشقا كۈچىگەن. ئولپان تاپشۇرۇش زىيارەتلىرى جەريانىدا، ئۇلارغا زور مىقداردا ھەدىيەلەرنى بەرگەن ۋە ئۇلارنىڭ يولبويى نازارەت ئاستىدا تىجارەت قىلىشىغا يول قويغانىدى. بۇنىڭدىن سىرت، جۇرجانلار ئۈچۈن چېگرا بازارلىرىمۇ تەسىس قىلغان مىڭ سۇلالىسى كوربىيەنىڭ بۇ رايوندىكى سودا تەسىرىنى مۇئەييەن دەرىجىدە ئاجىزلاتقان ۋە شۇنىڭ ئورنىغا ئۇلارنىڭ ئۆزى بىلەن بولغان مۇناسىۋەتلىرىنى رايوننىڭ ئۇلۇق ھەرىكەتلەندۈرگۈچ كۈچىگە ئايلاندۇرغانىدى. (206)

مىڭ سۇلالىسىنىڭ جۇرجانلارغا قاراتقان سىياسىتى مۇۋەپپەقىيەتلىك بولغانلىقتىن، مىڭ سۇلالىسى بىلەن جۇرجانلار ئارىسىدا ئاسايىشلىق دەۋرى باشلانغان. 15-ئەسىرنىڭ ئاخىرلىرىدىن 16-ئەسىرنىڭ ئوتتۇرىلىرىغىچە داۋاملاشقان بۇ ئاسايىشلىق دەۋرىدە، جۇرجانلارنىڭ نوپۇسى تېز سۈرئەتتە كۆپەيگەن. 15-ئەسىرنىڭ باشلىرىدا جۇرجانلارنىڭ قەبىلىلىرى بىر قانچە يۈز كىشىدىن تەركىب تاپقان بولسا، 16-ئەسىردىن ئېتىبارەن بۇ قەبىلىلەر يەتتە مىڭدىن توققۇز مىڭغىچە ئەزاسى بار ھالەتتە كۆرۈلۈشكە باشلىغان. نوپۇسنىڭ ئېشىشى نەتىجىسىدە، بۇ رايوندا جۇرجانلارنىڭ ۋەزنى كۈچىيىشكە باشلىغان. يەنە بىر تەرەپتىن، 16-ئەسىردە ھەم مىڭ سۇلالىسى جۇرجانلارغا بەرگەن ھەدىيەلەرنىڭ سۈپىتىنىڭ ناچارلىشىشى، ھەم جۇرجان ئەلچىلەر ئۆمەكلىرىنىڭ پات-پاتلا زىيارەتكە كېلىۋېلىشى ۋە ئۆمەكتىكى ئادەم سانىنىڭ بارغانسېرى كۆپىيىشى ئاستا-ئاستا مىڭ سۇلالىسى ۋە جۇرجانلارنىڭ مۇناسىۋىتىنىڭ بۇزۇلۇشىغا سەۋەب بولغان. مىڭ سۇلالىسى 1541-يىلى جۇرجانلارنىڭ يىلدا بىر قېتىم، ئادەم سانى بەش يۈزدىن ئېشىپ كەتمىگەن ئەلچىلەر ئۆمىكى ئەۋەتسە بولىدىغانلىقىنى بىلدۈرگەن. نەتىجىدە، شۇ سەۋەبلىك جۇرجانلار بىلەن خىتايلار ئارىسىدا ئۇرۇشلار باشلىغان. بۇ ئۇرۇشلار جۇرجانلارنىڭ بىر رەھبەرنىڭ تۇغى ئاستىغا ئۇيۇشۇشىغا زېمىن ھازىرلىغان. مىڭ سۇلالىسىنىڭ قوشۇنى ئۆزى بىلەن دوستانە مۇناسىۋىتى بار بىر جۇرجان قەبىلىسىنىڭ ئاقساقىلىنى خاتا ھالدا ئۆلتۈرۈپ قويۇپ، بۇ خاتالىقنىڭ ئورنىنى تولدۇرۇش ئۈچۈن، شۇ ئاقساقالنىڭ ئوغلى نۇرخاچقا نۇرغۇن ھەدىيەلەرنى بەرگەن ۋە نۇرخاچنى جۇرجانلارنىڭ ئارىسىدىكى باش ئېسىلزادە دەپ تونۇغان. (207)

نۇرخاچ ئۆز قەبىلىسىنىڭ رەھبىرىگە ئايلانغان ۋە مىڭ سۇلالىسى بىلەن مۇناسىۋەت ئورناتقاندىن كېيىن، نەزىرىنى مانجۇرىيەدىكى باشقا جۇرجانلارغا ئاغدۇرغان ھەمدە ئۇرۇش، تۈرلۈك ئىتتىپاقداشلىق ۋە قۇدا-باجا بولۇشۇش ۋاسىتىلىرى ئارقىلىق، ئۇزۇن ۋاقىت سەرپ قىلىپ، جۇرجانلارنى ئۆز ھاكىمىيىتى ئاستىدا بىرلەشتۈرۈشكە مۇۋەپپەق بولغان. (208)

نۇرخاچ مانجۇرىيەنى ئۆز تەسەررۇپىغا كىرگۈزۈپ، يېڭى بىر سىستېما بەرپا قىلىشتىن ئىلگىرى، جۇرجانلارنىڭ بىر قىسمى ئولتۇراق تۇرمۇش كەچۈرۈۋاتقان بولۇشىغا قارىماستىن، يەنىلا قەبىلىلەر ھالىتىدە ياشايتتى. كۆچمەن-چارۋىچى خەلقلەرنىڭ كىلاسسىك قۇرۇلمىسى بولغان بۇ سىستېمىدا ھەر قەبىلىنىڭ ئاقساقىلى بار بولاتتى ۋە بۇ ئاقساقاللار باشقا قەبىلىلەرنىڭ ئاقساقاللىرى بىلەن تەڭ

سالاھىيەتكە ئىگە ئىدى. بۇ ۋەزىيەت قەبىلىلەرنى تەشكىل قىلغان ئايماق ۋە كىشىلەرنىڭ قەبىلە رەھبەرلىكىگە باغلىنىشىغا ھەمدە بۇ رەھبەرلەرنىڭ بىر-بىرىدىن مۇستەقىل پائالىيەت قىلىشىغا سەۋەب بولۇپ، تارقاق، بۆلۈنمە بىر قۇرۇلمىنى شەكىللەندۈرگەنىدى. جۇرجانلارنىڭ مۇشۇنداق بىر ھالەتتە ئىكەنلىكى مىڭ سۇلالىسى بىلەن بولغان مۇناسىۋەتلىرىدىن مەلۇم. يۇقىرىدىمۇ بايان قىلىنغاندەك، مىڭ سۇلالىسى بۇ قەبىلىلەرنىڭ ئاقساقاللىرىغا ئايرىم-ئايرىم ئاتاقلارنى بېرىپ، ئۇلارنى بىر-بىرىدىن مۇستەقىل گەۋدە سۈپىتىدە قوبۇل قىلاتتى.

نۇرخاچ جۇرجانلارنىڭ بۇ خىل قۇرۇلمىسىنى يېڭىلىغانىدى. پۈتكۈل جۇرجان قەبىلىلىرىنى ئۆزىگە قارام قىلىپ، مانجۇرىيەنى ئۆز تەسەررۇپىغا كىرگۈزگەن نۇرخاچ قۇرغان سىستېمىنىڭ ئەڭ مۇھىم ئېلېمېنتلىرىدىن بىرى گۇسا (تۇغ) بىرلىكلىرى سىستېمىسى ئىدى. (209) نۇرخاچ قولغا كىرگۈزگەن زېمىن كېڭەيگەنسېرى، ئۆز قوشۇنىنى مۇشۇ تۇغلۇق قوشۇنلار ئاستىدا تەرتىپكە سېلىشقا باشلىغانىدى. تۇغلارنىڭ رەڭگىگە بىنائەن ئاتالغان تۇغلۇق قوشۇنلار ئەڭ دەسلەپتە تەسىس قىلىنغاندا، ئاق، سېرىق، كۆك ۋە قىزىل تۇغلاردىن ئىبارەت ئىدى. (210) بۇلارنىڭ ئاستىدا ھەربىر تۇغنى تەشكىل قىلغان نىرۇ (ئوق)لار بار ئىدى. (211) كېيىن، مانجۇ قوشۇنلىرىنىڭ شىددەت بىلەن زورىيىشى نەتىجىسىدە، نۇرخاچ 1615-يىلى بۇنىڭغا يەنە تۆت تۇغنى قوشقان (213)، شۇنداقلا تۇغ بىلەن ئوق ئارىسىغا «جالان» دېيىلىدىغان بىر بىرلىك تەسىس قىلغان (بۇنى بىرىگادا بىلەن باتالىيوننىڭ ئارىسىغا پولك تەسىس قىلىشقا ئوخشىتىپ چۈشىنىشكە بولىدۇ، ت). شۇنىڭدىن كېيىن، مانجۇ خاندانلىقى ھۆكۈم سۈرگەن دەۋر بويىچە تۇغلارنىڭ سانىنى ئاشۇرۇلماستىن، ھەربىي بىرلىكلەرنىڭ كېڭىيىشى ئوق ۋە جالانلارنىڭ سانىنىڭ كۆپەيتىلىشى بىلەن بولغان. (213)

نۇرخاچ تەسىس قىلغان تۇغلۇق قوشۇنلار سىستېمىسى مانجۇلارنىڭ كىلاسسىك قەبىلە مۇناسىۋىتىنى يىمىرگەندى. نۇرخاچ بۇ ئارقىلىق پۈتكۈل مانجۇلارنىڭ ئۆز قەبىلىلىرىنىڭ ئاقساقاللىرىغا ئەمەس، بەلكى نۇرخاچقا ۋە ئۇنىڭ ۋارىسلىرىغا ساداقەت كۆرسىتىشىنى كۆزلىگەندى. شۇ ئارقىلىق، قەبىلىلەرنىڭ ئاقساقاللىقى ئورنىغا چىقىدىغان جەزبىدار بەگلەرنىڭ نۇرخاچنىڭ سىرتىدا كۈچ ۋە جەزبە مەركىزىگە ئايلىنىشىغا ئىمكانىيەت قالدۇرۇلمىغان بولاتتى. تۇغلۇق قوشۇنلار تەسىس قىلىنغاندىمۇ، شۇ تۇغقا تەۋە بولغان كىشىلەرنىڭ ئوخشاش رايوندىن كەلمىگەن بولۇشىغا ئەھمىيەت بېرىلگەندى. (214) لېكىن، نۇرخاچ قەبىلە سىستېمىسىنىڭ پۈتكۈل مىراسلىرىنى رەت قىلمىغان بولۇپ، قەبىلىلەرنى پارچىلىۋەتكەن بولسىمۇ، شۇ قەبىلىلەرگە تەۋە جەمەتلەرنى پارچىلىۋەتمىگەندى. تۇغلارغا نوقۇل ھالدا ئەر ئەسكەرلەرلا ئەمەس، بەلكى ئۇلارنىڭ يېقىن ئۇرۇق-تۇغقانلىرىمۇ كىرگۈزۈلگەن بولۇپ، شۇ تەرىقىدە بىر ئوق كۆپىنچە ھاللاردا چوڭ بىر جەمەتتىن تەركىب تاپقان بولاتتى. (215)

نۇرخاچ بۇ جەرياندا يەنە ئىقتىسادىي كۈچىنى زورايتىش ئۈچۈن بىر قاتار تەدبىرلەرنى قوللانغان. بۇلارنىڭ بىرىنچىسى خىتاي بىلەن قىلىنىدىغان ئادەمگىياھ (216) سودىسىنى تىزگىنلەش ئىدى. يەنە

بىر تەدبىر موڭغۇللار دەۋرىدىن بېرى ئېچىلمىغان ئالتۇن-كۈمۈش كانلىرىنى ئېچىش ئىدى. بۇنىڭدىن سىرت، نۇرخاچ مانجۇرىيەدە كۆن ۋە مەرۋايىت سودىسىنىمۇ ئۆزى تىزگىنلەپ، ئولپان زىيارەتلىرىدە مىڭ سۇلالىسىدىن بۇنىڭ بەدىلىگە خىتاي كۈمۈشى بېرىشنى تەلەپ قىلغان ۋە شۇ كۈمۈشلەرگە ئېرىشكەندى.

نۇرخاچ مانجۇرىيەنى ئۆز تەسەررۇپى ئاستىدا بىرلەشتۈرگەندىن كېيىن، 1616-يىلى جىن سۇلالىسىنى قۇرغانلىقىنى ئېلان قىلدى. (217) بۇ ئىسىم مانجۇلارنىڭ ئاتا-بوۋىلىرى قۇرغان، 1122~1234-يىللىرى ئارىسىدا خىتاينىڭ شىمالىدا ھۆكۈم سۈرگەن خانلىقنىڭ ئىسمى بىلەن ئوخشاش ئىدى. شۇ تەرىقىدە، گەرچە نۇرخاچ مىڭ سۇلالىسى بىلەن ياخشى مۇناسىۋەت ئورناتقان، ھەتتا ئولپان ئۆمەكلىرىنىڭ مەسئۇلى سۈپىتىدە بىر قانچە قېتىم مىڭ سۇلالىسىنىڭ پايتەختىگە ئۆزى بىۋاسىتە بارغان بولۇشىغا قارىماستىن، ئۇنىڭ تۈپ نىشانىنىڭ يەنىلا خىتاينى ئىستېلا قىلىش ئىكەنلىكى مەلۇم بولغانىدى.

لېكىن، نۇرخاچ خىتاينى ئىستېلا قىلىش ئارزۇسىغا يېتەلمەستىن، 1626-يىلى ئۆلگەن ۋە بۇ نىشان مىراس سۈپىتىدە ئۇنىڭ ۋارىسلىرىغا قالغانىدى. نۇرخاچ بەرپا قىلغان تۇغلۇق قوشۇنلار سىستېمىسى مانجۇلارنىڭ ئەنئەنىۋى كۆچمەن-چارۋىچىلىق قەبىلە سىستېمىسىدىكى فېدېراتىپ قۇرۇلمىنى ئاجىزلىتىپ، كۈچنى مەركەزلەشتۈرگەن ۋە شۇ ئارقىلىق ئولتۇراق ھايات ئاساس بولغان، ھوقۇق مەركەزلەشكەن بىر دۆلەتكە ئۇل سالغانىدى.

2. چىڭ سۇلالىسىنىڭ قۇرۇلۇشى ۋە تەشكىلى سىستېمىسى

نۇرخاچتىن كېيىن، ئۇنىڭ ئوغلى ئاباخاي مانجۇلارغا ھۆكۈمدارلىق قىلىپ، 1631-يىلى جەنۇبىي موڭغۇلىيەدىكى ئەڭ مۇھىم قەبىلىلەردىن بولغان چاخار بىلەن ئىتتىپاق تۈزۈشكەن. 1638-يىلى كورېيەنى ئۆزىگە قارام قىلىپ، جۇرچان ھاكىمىيىتىنى راۋۇرۇس مۇستەھكەملىگەن. بۇنىڭدىن سىرت، ئاباخاي 1636-يىلى ئىككى مۇھىم ئۆزگىرىشنى روياپقا چىقارغان. بۇلاردىن بىرى، «جىن» دېگەن سۇلالە نامىنى «چىڭ»غا (218) ئۆزگەرتكەن. يەنە بىرى، «جۇرچان» نامىنىڭ قوللىنىلىشىنى چەكلەپ، «مانجۇ» نامىنى قوللىنىشقا باشلىغان. مورىس روسابىنىڭ (Morris Rossabi) مۇلاھىزىسىگە كۆرە، بۇ خىل ئۆزگەرتىش تارىخ بەتلىرىگە «مانجۇ» نامى بىلەن يېزىلغان بۇ مىللەتنىڭ ئەجدادلىرىنىڭ قەدىمدە خىتاينىڭ ھاكىمىيىتى ئاستىدا تۇرغانلىقىنى يوشۇرۇش ئۈچۈن قوللىنىلغان تەدبىر ئىدى. (219)

ئاباخاي نۇرخاچ قۇرغان تۇغلۇق قوشۇنلارنى تېخىمۇ تەرەققىي قىلدۇرغان. ئۇ مەزكۇر تۇغلۇق قوشۇنلارغا قوشۇپ، خىتايلاردىن ۋە موڭغۇللاردىنمۇ سەككىز تۇغ تەشكىللىگەن. (220) شۇ تەرىقىدە، چىڭ سۇلالىسىنىڭ مانجۇ، موڭغۇل ۋە خىتاي قوشۇنلىرىنى ئاساس قىلغان ھەربىي كۈچى مەيدانغا كەلگەن. تۇغلۇق قوشۇنلار تۈزۈلمىسى مانجۇلارنىڭ ھەم خىتاينى ئىستېلا قىلىشنى، ھەم ئىستېلادىن كېيىن مۇشۇ تۇغلۇق قوشۇنلار ئارقىلىق ئۆز تىزگىنىدە تۇتۇپ تۇرۇشنى كاپالەتكە ئىگە قىلغان. چۈنكى، بۇلارنىڭ ھەممىسى خىتاينىڭ ئىستراتېگىيەلىك نۇقتىلىرىغا جايلاشتۇرۇلغانىدى.

ئاباخاي تۇغلۇق قوشۇنلارغا يۇقىرىقىدەك ئۆزگەرتىش كىرگۈزۈلگەندىن كېيىن، مەمۇرىي جەھەتتە يېڭى تەشكىلىي ئىسلاھات ئېلىپ بارغان ۋە دۆلەتنى ئىدارە قىلىش ئۈچۈن «ئالتە نازارەت» دەپ ئاتىلىدىغان تەشكىلىي سىستېما بەرپا قىلغان. بۇلار مۇراسىم نازارىتى، تاپاۋەت نازارىتى، ئۇرۇش نازارىتى، جازا نازارىتى، سودا نازارىتى ۋە مەمۇرىي باشقۇرۇش نازارىتىدىن ئىبارەت ئىدى.

خىتايدىكى سۇلالىلەر ئارىسىدا تۇنجى بولۇپ سۈي سۇلالىسى (581~619-يىللىرى) دەۋرىدە قۇرۇلغان ئالتە نازارەت تەشكىلىي سىستېمىسى تۈرلۈك ئۆزگەرتىش كىرگۈزۈلگەن ھالدا مىڭ سۇلالىسىگە قەدەر داۋاملاشقان بولۇپ، مانجۇلارمۇ ئۆز دۆلىتىدە بۇ تەشكىلىي سىستېمىنى ئۆز پېتى تەسىس قىلغانىدى. (222) ئۇلار خىتاينى ئىستېلا قىلغاندىن كېيىنمۇ، مەزكۇر نازارەتلەرنىڭ ھەربىرىنىڭ تارماقلىرى ھەرقايسى ئۆلكىلەردە قۇرۇلغان ھەمدە بۇلار بىۋاسىتە مەركەزدىكى ئالاقىدار نازارەتكە قاراشلىق بولغان. شۇ ۋەجىدىن، ئەنئەنىۋى خىتايچە ئىدارە سىستېمىسىنىڭ مەھسۇلى بولغان ئالتە نازارەت تۈزۈلمىسى تۇغلۇق قوشۇنلار تۈزۈلمىسىگە قارىغاندا، ئولتۇراق ھاياتنى ئاساس قىلىدىغان دۆلەتكە خاس قۇرۇلمىغا ئىگە ئىدى. ئاباخاينىڭ دۆلەت تۈزۈلمىسىدە تۇغلۇق قوشۇنلار سىستېمىسىنى تېخىمۇ راۋاجلاندۇرۇشى ۋە ئالتە نازارەت تۈزۈلمىسىنى تەسىس قىلىشى، مانجۇلارنىڭ ئەنئەنىۋى قەبىلە قۇرۇلمىسىنى نۇرخاچ دەۋرىدىكىدىنمۇ بەكرەك ئاجىزلىتىپ، كۈچنىڭ تېخىمۇ بەك مەركەزلىشىشىگە ئىمكانىيەت ياراتقان ھەمدە خىتاي ئىستېلا قىلىنىشتىن ئىلگىرىلا، ئولتۇراق ھايات ئاساس بولغان، ھوقۇق مەركەزلەشكەن بىر دۆلەت قۇرۇلۇپ بولغانىدى.

شۇ تەرىقىدە، مانجۇرىيەنى بىرلەشتۈرگەن، موڭغۇللار بىلەن ئىتتىپاق تۈزۈشكەن ۋە ھوقۇق مەركەزلەشكەن بىر دۆلەتكە ئىگە بولغان مانجۇلار (خىتاينى ئىستېلا قىلىشتىن ئىبارەت) نىشانىنى ئىشقا ئاشۇرۇشقا تەييارلىنىپ بولغانىدى. 1643-يىلى ئاباخاي ئۆلگەندىن كېيىن، ئۇنىڭ تەختىگە ۋارىسلىق قىلغان ئوغلى فۇلىنىڭ دەۋرىدە بۇ نىشان روي-پقا چىققان. بۇ چاغدا، مىڭ سۇلالىسى-بەكلا زەئىپلىشىپ، ئىسيانلارنى تىنچىتالماس ھالغا كېلىپ قالغانىدى. شۇ ئىسيانچىلاردىن بىرى 1644-يىلى بېيجىڭنى قولغا كىرگۈزگەندە، مىڭ سۇلالىسىنىڭ ئاخىرقى پادىشاھى ئۆلۈۋالغان. مانجۇلار مىڭ سۇلالىسىنىڭ ئەمەلدارلىرىدىن بولغان ۋۇ سەنگۈي بىلەن ھەمكارلىشىپ، خىتايدىكى ئىسيانچىلارنى

«تازىلاش» مەقسىتىدە سەددىچىندىن جەنۇبقا ئۆتۈپ، قىسقا مۇددەت ئىچىدە بېيجىڭنى ۋە خىتاينىڭ شىمالىنى قولغا كىرگۈزگەن. (223)

مانجۇلار خىتاينىڭ جەنۇبىنىمۇ ۋە سەنگۈي قاتارلىق مىڭ سۇلالىسىنىڭ ئەمەلدارلىرى بىلەن ھەمكارلىشىپ قولغا كىرگۈزگەن ۋە شۇ سەۋەبلىك، بۇ جايلارنى ئىدارە قىلىشتا، مۇشۇ كىشىلەردىن پايدىلىنىش ئۇسۇلىنى قوللانغان. مانجۇلار ئۆز ھاكىمىيىتىنىڭ دەسلەپكى باسقۇچى بولغان بۇ مەزگىلدە، بۇ جايلارنى بىۋاسىتە مەركىزىي ھاكىمىيەتكە باغلاشنىڭ ئورنىغا، ئۆزىگە پايدىسى تەگكەن سابىق مىڭ سۇلالىسىنىڭ ئەمەلدارلىرىغا كەڭ ئىمتىيازلارنى بېرىپ، بۇ جايلارنى بېقىندى زېمىن سۈپىتىدە ئىدارە قىلىشنى تاللىغان. لېكىن، 1671-يىلى ۋۇ سەنگۈي ۋە جەنۇبتىكى باشقا ئىككى ئەمەلدار چىڭ سۇلالىسىگە قارشى ئىسيان كۆتۈرگەن. خىتاي تارىخىدا «ئۈچ بېقىندى ئىسيانى» (三藩之乱) دەپ ئاتالغان بۇ ئىسيان 1681-يىلى ئاندىن باستۇرۇلغان. 1683-يىلىغا كەلگەندە، مانجۇلار خىتاينىڭ جەنۇبىي رايونلىرىدا نازارەت ئاپپاراتلىرىنى تولۇق تەسىس قىلىپ، بۇ رايونلارنى بىۋاسىتە مەركىزىي ھۆكۈمەتكە باغلىغان، شۇنداقلا بۇ رايوندىكى چېگرالىرىنى ئۆزىدىن ئىلگىرى مىڭ سۇلالىسىنىڭكىدىنمۇ كېڭەيتكەن. (224)

مانجۇلار خىتاينى ئىستېلا قىلغاندىن كېيىن، ئالدى بىلەن مىڭ سۇلالىسى دەۋرىدىن قالغان يەرلىك مۆتىۋەرلەرنى يېنىغا تارتىپ، يېڭى سۇلالىنىڭ مەمۇرىي قۇرۇلمىسىدا مۇشۇلاردىن پايدىلىنىشقا ئۇرۇنغان. مانجۇلار بۇ كىشىلەرگە ئۆزلىرىنى خىتايدىكى ئىسياننى تىنچىتىش كەلگەن، مىڭ سۇلالىسىنىڭ يالداملىرىنى داۋاملاشتۇرىدىغان كىشىلەر قىلىپ كۆرسەتكەنىدى. ئۇلار شۇ ئارقىلىق مىڭ سۇلالىسىنىڭ قانۇنىي ۋارىسلىرى سۈپىتىدە ئوتتۇرىغا چىققان ۋە مىڭ سۇلالىسىنىڭ ئەمەلدارلىرىنى ئۆزى ئۈچۈن خىزمەت قىلدۇرۇشقا مۇۋەپپەق بولغانىدى.

چىڭ سۇلالىسىنىڭ بۇ رايونغا قارىتىلغان سىياسىتىدىكى مۇھىم ئامىللاردىن بىرى دۆلەت خىزمەتچىلىرى ئارىسىدا موڭغۇل-مانجۇلار بىلەن خىتايلار ئارىسىدىكى تەڭپۇڭلۇقنى ساقلاش ئىدى. مەركىزىي ھاكىمىيەت تەشكىلى سىستېمىسىنىڭ ئەڭ مۇھىم ئاپپاراتلىرى بولمىش ئالتە نازارەتنىڭ ھەربىرىگە ئىككى كىشى مەسئۇل بولۇپ، بۇلارنىڭ بىرى مانجۇ، بىرى خىتاي بولاتتى. يەنە شۇنىڭدەك، بۇ نازارەتلەرنىڭ ھەربىرىدە تۆت نەپەر نازىر ياردەمچىسى بار بولۇپ، بۇلارنىڭمۇ ئىككىسى مانجۇ، ئىككىسى خىتاي بولاتتى. چوڭ شەھەرلەرنىڭ سىرتىدا، ھەربىر ئۆلكىگە بىر ۋالىي، ئۇلارنىڭ ئۈستىدە ئىككى ئۆلكىگە مەسئۇل باش ۋالىي تەيىنلەنەتتى. كۆپىنچە ھاللاردا ۋالىيلار خىتاي، باش ۋالىيلار مانجۇ بولاتتى. يەنە بىر تەرەپتىن، ئىستراتېگىيەلىك نۇقتىلارغا تۇغلۇق قوشۇنلار ئورۇنلاشتۇرۇلغان بولۇپ، بۇ قوشۇنلارنىڭ ھەربىرىگە بىر مانجۇ قوماندان مەسئۇل قىلىنغانىدى. ۋالىيلار ۋە باش ۋالىيلارنىڭ ئىلكىدە مۇئەييەن دەرىجىدە ھەربىي كۈچ بولسىمۇ، بۇ يەردە ئاساسىي كۈچ يەنىلا تۇغلۇق قوشۇنلارنى باشقۇرىدىغان مانجۇ سانغۇنلارنىڭ قولىدا ئىدى. (225) كۆرۈنۈپ

تۇرغىنىدەك، مانجۇلار سەددىچىنىنىڭ جەنۇبىدا قوش قۇرۇلمىلىق، بىر-بىرىنى نازارەت قىلىپ تۇرىدىغان ئەمەلدارلار تورى شەكىللەندۈرگەن. بۇ سىستېمىدا خىتايلارغىمۇ ئورۇن بېرىلگەن، لېكىن بۇلار ھەرۋاقىت بىر مانجۇ ئەمەلدار تەرىپىدىن نازارەت قىلىنغان.

مانجۇلار خىتاينى ئىستېلا قىلغاندىن كېيىن، ھەربىي تەشكىلى سىستېمىغا قوشقان يەنە بىر قۇرۇلما خىتايلاردىن تەشكىل تاپقان يېشىل باتالىيون (绿营) ئىدى. بۇ ئەمەلىيەتتە مىڭ سۇلالىسى دەۋرىدىن قالغان ئەسكەرلەرنىڭ قايتىدىن تەشكىللىنىشىدىن ۋۇجۇدقا چىققان قىسىم ئىدى (بۇ گومىنداڭ ئارمىيەسىنىڭ قالدۇقلىرىدىن «بىڭتۇەن» تەشكىللەشكە ئوخشاپ كېتىدۇ، ت). چىڭ سۇلالىسى تامامەن خىتاي ئەسكەرلەردىن تەشكىل تاپقان بۇ يېشىل باتالىيونلارنى كىچىك قىسىملارغا بۆلۈپ، پۈتكۈل خىتاي مىقياسىغا تارقاق ئورۇنلاشتۇرغان. يېشىل باتالىيوندىكى ئومۇمىي ئەسكەر سانى تۇغلۇق قوشۇنلاردىكى ئەسكەرلەرنىڭكىدىن كۆپ بولسىمۇ (236)، تېخىمۇ توپلاشقان ھالەتتە ئورۇنلاشتۇرۇلغان تۇغلۇق قوشۇنلار يەنىلا خانلىقنىڭ ئاساسلىق ھۇجۇمچى كۈچى ئىدى. يېشىل باتالىيون بولسا تىنچ ساقلاش ئۈچۈن، يەرلىك ساقچىلىق ۋەزىپىسىنى ئادا قىلاتتى.

شۇ سەۋەبتىن، مانجۇلار خىتاينى ئىدارە قىلىش ئۈچۈن، بىر تەرەپتىن ئەنئەنىۋى خىتايچە سىستېمىدا مەۋجۇت بولغان ئېلېمېنتلارنىڭ بەزىلىرىنى داۋاملاشتۇرسا، يەنە بىر تەرەپتىن تۇغلۇق قوشۇنلارغا ئوخشاش ئۆز سىستېمىسىنىڭ مەھسۇلى بولغان ئېلېمېنتلارنىمۇ كىرگۈزگەن.

3. چېگرا سىياسىتى

مانجۇلارنىڭ چېگرا سىياسىتى ئارىسىدا، ئۆز يۇرتىغا قاراتقان سىياسەت دىققەتنى تارتىدۇ. مانجۇلار چىڭ سۇلالىسىنى قۇرغاندىن كېيىن، مانجۇرىيەدىكى خىتايلارنى چىقىرىۋەتكەن ھەمدە ئانا يۇرتى بولغان بۇ رايونغا خىتاي دېھقانلارنىڭ يەرلىشىشىنى چەكلىگەن. خىتاي تىجارەتچىلەر بولسا پەقەت تىجارىتى ئۈچۈن زۆرۈر بولغان مۇددەتتە مانجۇرىيەدە تۇرالايتتى. بۇ موڭغۇللارنىڭ ئۆرنىكى نەزەردە تۇتۇلغان ھالدا، خىتايدا قىيىن ئەھۋالدا قالغان تەقدىردە، ئانا يۇرتىنى (يەنى مانجۇرىيەنى) پاناھگاھ سۈپىتىدە قوغداش ئۈچۈن قوللىنىلغان تەدبىرلەر ئىدى. (227) يەنە بىر تەرەپتىن، چىڭ سۇلالىسى ئانا يۇرتىدىكى مانجۇلارنىڭ قوشنا دىياردىكى موڭغۇللار بىلەن بولغان مۇناسىۋىتىنى چەكلەش ئۈچۈنمۇ بىر قاتار تەدبىرلەرنى قوللانغان. چىڭ سۇلالىسى بۇ خىل ئايرىۋېتىش سىياسىتى ئارقىلىق مانجۇلارنىڭ ساپلىقىنى ساقلاپ قالالايدىغانلىقىغا ئىشەنگەندى. (228)

چىڭ سۇلالىسى مانجۇرىيەنى ھەربىي ۋالىيلار ئارقىلىق باشقۇراتتى. خاندانلىق مانجۇرىيەنى شىڭجىڭ، جىلىن ۋە خېيلوڭجياڭدىن ئىبارەت ئۈچ ئۆلكىگە بۆلۈپ، بۇ يەرلەرنى ئىدارە قىلىش

ھوقۇقنى ھەربىي ۋالىيلارغا تاپشۇردى. دەسلەپتە بۇ يەرگە تەيىنلەنگەن ھەربىي ۋالىيلارنىڭ كۆپىنچىسى خانلىق بىلەن قۇدا- باجلىق ۋە ئۇرۇق- تۇغقاندارچىلىق مۇناسىۋىتى بار بولغان، خىتايلاشقان مانجۇلار ئىدى. بۇلارنىڭ ۋەزىپىسى چېگرانى مۇداپىئە قىلىش، دۆلەت ئامبارلىرىنى تەسسى قىلىش، چېگرا رايونلاردىكى قەبىلىلەرنى تىزگىنلەش، ئولپان سىستېمىسىنى نازارەت قىلىش، خىتاي بىلەن مانجۇرىيە ئارىسىدا راۋان خەۋەر ۋە ترانسپورت تورى قۇرۇش، تۇغلۇق قوشۇنلارنى مەشقلەندۈرۈش قاتارلىقلارنى ئۆز ئىچىگە ئالاتتى. لېكىن، خانلىق مانجۇرىيەگە ئەۋەتىلگەن ھەربىي ۋالىيلارنىڭ ئۆز ئالدىغا كۈچ مەركىزىگە ئايلىنىۋېلىشىنىڭ ئالدىنى ئېلىش ئۈچۈن، تۇغلۇق قوشۇنلارنىڭ قوماندانلىرىدىن بەزىلىرىنى ئۆزى تۇرۇۋاتقان رايوندىكى باشقا تۇغلارنىڭ ئىچكى ئىشلىرىنى تەكشۈرۈشكە مەسئۇل قىلاتتى. شۇ تەرىقىدە، ھەربىي ۋالىيلارنىڭ تۇغلۇق قوشۇنلارنىڭ ئىچكى ئىشلىرىغا ئارىلىشىش ھوقۇقى بولمايتتى. يەنە بىر تەرەپتىن، خانلىق ھەربىي ۋالىيلارنى تىزگىنلەپ تۇرۇش ئۈچۈن يەنە باشقا بىر مېخانىزم بەرپا قىلغانىدى. بۇ مېخانىزم مەركىزىي تەشكىلىي سىستېمىدىكى ئالتە نازارەتنىڭ بەشىنىڭ مانجۇرىيەدىمۇ ئۆز پىتى تەسسى قىلىنىشى بىلەن ۋۇجۇدقا چىقىرىلغانىدى. (229) بۇ نازارەتلەر ئۆز ۋەزىپىلىرىگە ئالاقىدار خۇسۇسلاردا بىۋاسىتە مەركىزىي ھۆكۈمەت بىلەن ئالاقىلىشىش ۋە ھەربىي ۋالىيلارنىڭ باشقۇرۇشىدا ئەمەس ئىدى. (230) شۇ ۋەجىدىن، ھوقۇقدار تۇغ بەگلىرىنىڭ ۋە رايوندىكى نازارەتلەرنىڭ مەۋجۇتلۇقى تۈپەيلى، رايوندىكى ھەربىي ۋالىيلارنىڭ ھوقۇقى تولىمۇ چەكلىك ئىدى.

شۇ تەرىقىدە، مەركىزىي ھۆكۈمەت مانجۇرىيەدە ئۆزىگە قارشى مەيدانغا كېلىشى مۇمكىن بولغان ھەرقانداق ھەرىكەتنىڭ ئالدىنى ئېلىش ئۈچۈن پەۋقۇلئاددە مۇرەككەپ، ھوقۇق ساھەلىرى ئېنىق تەبىرلەنمىگەن، ھەربىر ئەمەلدار يەنە بىرىنىڭ نازارەتچىسى بولغان بىر تۈزۈلمە ئورناتقان.

چىڭ سۇلالىسىنىڭ موڭغۇل قەبىلىلىرىگە قاراتقان سىياسىتىگە كەلسەك، بۇ موڭغۇللارنىڭ مانجۇلارغا ئىتائەت قىلىش جەريانى بىلەن زىچ مۇناسىۋەتلىك. مانجۇلار خىتايىنى ئىستېلا قىلىشتىن ئىلگىرىلا ئۆزىگە قوشنا بولغان بىر قاتار موڭغۇل قەبىلىلىرىنىڭ قوللىشىغا ئېرىشكەن ۋە ئۇلار بىلەن ئىتتىپاق تۈزۈشكە ئىدى. 1636- يىلىلا، جەنۇبىي موڭغۇللار (231) مانجۇلارغا ئىتائەت قىلغانىدى. «كالكا» دەپ ئاتالغان شىمالىي (شەرقىي) موڭغۇللارمۇ شۇنىڭدىن ئېتىبارەن، ھەم ئۆز ئىچىدىكى نىزالار، ھەم جۇڭغارلارنىڭ ھۇجۇملىرى نەتىجىسىدە بارغانسېرى مانجۇلارغا يېقىنلاشقان. نەتىجىدە، 1691- يىلى جەنۇبىي ۋە شىمالىي موڭغۇللارنىڭ پۈتكۈل ئاقساقاللىرى بىر قۇرۇلتايدا توپلىنىپ، ئۆزلىرىنىڭ مانجۇلارغا يېقىنغانلىقىنى جاكارلىغان. (232) مانجۇلارنىڭ نۇقتىسىدىن ئېيتقاندا، ئۇلار تېخى شىمالىي موڭغۇلىيەنى قولغا كىرگۈزۈشتىن ئىلگىرىلا، ئۇلارغا قارشى جەنۇبىي موڭغۇلىيەدىكى ئىتتىپاقداشلىرىدىن پايدىلىناتتى. شۇنداقلا، جەنۇبىي موڭغۇلىيەدىكى قەبىلىلەرگە نۇرغۇن ياخشىلىقلارنى قىلىش ئارقىلىق، شىمالدىكىلەرنىمۇ ئۆزىگە تارتىشقا ئۇرۇناتتى. 17- ئەسىرنىڭ كېيىنكى

يېرىمىدا، شىمالىي موڭغۇلىيەگە قارىتا ھىمايە سىياسىتى يۈرگۈزۈلگەن چىڭ سۇلالىسى جۇڭغارلارغا قارشى شىمالىي موڭغۇلىيەدىكى قەبىلىلەرنى قوللاشقا باشلىغان. 1691-يىلىدىكى قۇرۇلتاي مانجۇلارنىڭ ئەنە شۇ خىل ئۇرۇنۇشلىرىنىڭ نەتىجىسى ئىدى.

چىڭ سۇلالىسى موڭغۇل قەبىلىلىرىگە قارىتا، بىر تەرەپتىن «پارچىلاپ باشقۇرۇش» سىياسىتى يۈرگۈزۈلۈپ، يەنە بىر تەرەپتىن ئۇلارنى دۆلەتنىڭ قۇرغۇچىلىرى قاتارىدا ھېسابلىغان. بۇنىڭدا، خىتايىنى ئىستېلا قىلىشتىن ئىلگىرىلا جەنۇبىي موڭغۇللارنى ئۆزىگە قارام قىلغانلىقى. ھەمدە خىتايىنى ئىستېلا قىلىش جەريانىدا موڭغۇللارنىڭ پايدىسىنى كۆرگەنلىكى زور رول ئوينىغان. باشقىچە قىلىپ ئېيتقاندا، چىڭ سۇلالىسى دەسلەپكى مەزگىللەردە موڭغۇللار بىلەن ئىتتىپاقداشلىق مۇناسىۋىتى ئورناتقان. خىتايىنى ئىستېلا قىلغاندىن كېيىنمۇ، مانجۇلار موڭغۇل قەبىلىلىرىنىڭ بەگلىرىگە قىز بېرىش ۋە موڭغۇللارنىمۇ ئۆز سەلتەنەتى داۋامىدا مانجۇلارغا ئوخشاشلا خىتايلاردىن ئۈستۈن تۇتۇش ئارقىلىق، بۇ خىل ئىتتىپاقداشلىقنى ئۇزۇن مۇددەت داۋاملاشتۇرۇشقا تىرىشقان. چىڭ سۇلالىسى مەزكۇر موڭغۇل قەبىلىلىرىگە ئۆزىنىڭ يۈەن سۇلالىسىنىڭ قانۇنىي ۋارىسلىرى ئىكەنلىكىنى تەلپىن قىلغان. شۇ تەرىقىدە، چىڭ سۇلالىسى تاكى 18-ئەسىرنىڭ ئاخىرلىرىغا قەدەر، «مانجۇ-موڭغۇل ئىتتىپاقى» لىق خۇسۇسىيىتىنى داۋاملاشتۇرغان.

مانجۇلارنىڭ موڭغۇللارغا قاراتقان سىياسىتىدىكى تۈپ نىشان بۇلارنىڭ چىڭ سۇلالىسىنىڭ سىرتىدا ئۆز ئالدىغا ئۇيۇشۇپ ياكى جۇڭغارلارغا تەۋەلىك بىلدۈرۈپ، يېڭى موڭغۇل ئىتتىپاقى بەرپا قىلىشىغا توسقۇنلۇق قىلىش ئىدى. چىڭ سۇلالىسى ئۆزى ئىتتىپاقلاشقان جەنۇبىي موڭغۇلىيەدىكى موڭغۇل قەبىلىلىرىدىن باشلاپ، موڭغۇللار ئارىسىدا بىر قاتار مەمۇرىي ئىسلاھاتلارنى ئېلىپ بارغان. مەسىلەن، موڭغۇللار ياشايدىغان زېمىنلارغا ئايرىم-ئايرىم پاسىللار بېكىتىلىپ، مەلۇم بىر تەۋەلىكتە ياشىغان موڭغۇللارنىڭ پاسىللىرى ئېنىق بەلگىلەنگەن يەنە بىر تەۋەلىككە ئۆتۈشى چەكلەنگەن. (233) بۇ ئارقىلىق، بىر تەرەپتىن موڭغۇل قەبىلىلىرى ئارىسىدا پات-پاتلا كۆرۈلۈپ تۇرىدىغان يايلاق تاللىشى جېدەللىرىنىڭ ئالدى ئېلىنغان، يەنە بىر تەرەپتىن بولسا موڭغۇل قەبىلىلىرىنىڭ ئۆزئارا ئالاقە قىلماسلىقىغا كاپالەتلىك قىلىنىپ، ئورتاق كۈچ بىلەن ئۇيۇشۇشىمۇ توسقۇنلۇق قىلىنغان. (234) بۇنىڭدىن سىرت، موڭغۇل بەگلىرىگە نام-ئاتاقلارنىڭ بېرىلىشى، بۇلارنىڭ دۆلەت ئەمەلدارلىرى ھېسابلىنىپ، ھۆكۈمەتتىن مائاش ئېلىشى ۋە قەرەللىك ھالدا پادىشاھنى زىيارەت قىلىپ تۇرۇشى قاتارلىق ئۇسۇللار ئارقىلىق، موڭغۇل بەگلىرىنىڭ چىڭ سۇلالىسىگە بولغان ساداقىتىگە كاپالەتلىك قىلىنغان. مانجۇلار 1638-يىلىلا موڭغۇللارغا ئالاقىدار ئىشلار توغرىسىدا «بېقىندىلار ئىشلىرى مەھكىمىسى» (理藩院) دەيدىغان ئاپپاراتتىن بىرنى تەسىس قىلغان. «بېقىندىلار ئىشلىرى مەھكىمىسى» ئالتە نازارەت سىستېمىسىنى ئۈلگە قىلغان ھالدا تەسىس قىلىنغان بولسىمۇ، ئەمما مەزكۇر نازارەتلەرنىڭ قاتارىغا كىرگۈزۈلمىگەن. چىڭ سۇلالىسىنىڭ تېررىتورىيەسى كېڭەيگەنسىمۇ، مەزكۇر

مەھكىمىنىڭ باشقۇرۇشىدىكى جايلارمۇ ۋە مەسئۇل بولغان ئىشلارنى تۈرى كۆپەيگەن. دەسلەپتە پەقەت موڭغۇللارغا ئالاقىدار ئىشلارنى بىر تەرەپ قىلىش ئۈچۈنلا قۇرۇلغان بۇ مەھكىمە 18-ئەسىرگە كەلگەندە، تىبەت، شەرقىي تۈركىستان، غەربىي تۈركىستاندىكى بەزى خانلىقلار ۋە شەھەرلەر، شۇنداقلا رۇسىيە بىلەن بولغان مۇناسىۋەتلەرگە مەسئۇل بولغان. (235)

چىڭ سۇلالىسى بىر تەرەپتىن بىۋاسىتە موڭغۇللارغا قارىتا تەدبىر قوللانسا، يەنە بىر تەرەپتىن موڭغۇللار ئارىسىدا زور نوپۇزغا ئىگە بولغان دالاي لاماى تىزگىنلەشكە ۋە شۇ ئارقىلىق موڭغۇللارغا تەسىر كۆرسىتىشكە ئۇرۇنغان. بۇ سىياسەت جەھەتتە، مانجۇلارنىڭ رەقىبى جۇڭغارلار ئىدى. چۈنكى، جۇڭغارلار بىر تەرەپتىن شىمالىي موڭغۇلىيە بىلەن بىرلىشىپ، بىر موڭغۇل ئىتتىپاقى قۇرۇشقا ئۇرۇنسا، يەنە بىر تەرەپتىن بۇ نىشاننى ئىشقا ئاشۇرۇش ئۈچۈن دالاي لامادىن پايدىلىنىشنىڭ كويىدا ئىدى. شۇ ۋەجىدىن، بۇ يەردە تىبەتنىڭ چىڭ سۇلالىسى تەرىپىدىن ئىشغال قىلىنىشى ھەققىدە توختىلىش مانجۇ-جۇڭغار كۈچ تەڭپۇڭلۇقىنى چۈشىنىش جەھەتتە پايدىلىقتۇر. جۇڭغار خانى غالىدان (1676~1697) ئۇ چاغدا تېخى يېشى كىچىك بولغان ئالتىنچى دالاي لامانىڭ ۋەكىلى بىلەن ئىتتىپاق تۈزۈشكە ئىدى. موڭغۇللارنىڭ يەنە بىر قەبىلىسى بولغان ۋە كۆكۈنۈر (ئاتالمىش «چىڭخەي») رايونىدا (236) ياشايدىغان خوشۇتلار بولسا چىڭ سۇلالىسى بىلەن ئىتتىپاق تۈزۈشكە ئىدى. 1705-يىلى خوشۇتلار لىخاساغا ھۇجۇم قىلىپ، ئالتىنچى دالاي لامانى ئەسىر ئېلىپ، ئۇنىڭ ۋەكىلىنى ئۆلتۈرۈشتى. ئالتىنچى دالاي لاما خىتايغا ماڭدۇرۇلغان يولدا ئۆلگەندىن كېيىن، خوشۇتلارنىڭ ئاقساقىلى لاپساڭ خان ئۆزى ئېلان قىلغان يەتتىنچى دالاي لامانى تىبەتلەرگە قوبۇل قىلغۇزالمىدى. شۇنىڭ بىلەن، جۇڭغارلار تىبەتكە بېسىپ كىردى ۋە 1717-يىلى لاپساڭ خان ئۆلدى. بۇنىڭغا قارىتا، چىڭ سۇلالىسىنىڭ پادىشاھى كاڭشى 1720-يىلى قوشۇن ئەۋەتىپ، لىخاسانى ئۆز تەسىر دائىرىسىگە ئالدى. ئاندىن، يېڭى بىر يەتتىنچى دالاي لاما قوبۇل قىلىنىپ، لىخاسانىڭ تاملرى يۇيۇلدى. تىبەتنىڭ بىر قىسمى چىڭ سۇلالىسىنىڭ بىر ئۆلكىسى بولمىش سىچۈەنگە تەۋە قىلىندى. يەنە بىر قىسمىنىڭ شەرقىي رايونلاردا، بىر تۈركۈم كىچىك تىبەت قەبىلىلىرىنىڭ ئاقساقاللىرىنىڭ رەھبەرلىكىدە ياشىشىغا رۇخسەت قىلىنىپ، بۇ ئاقساقاللارغا مۆھۈر بېرىلدى. تىبەتنىڭ قالغان قىسمىدا بولسا دالاي لامانىڭ ھاكىمىيىتى داۋاملاشتى. لېكىن، پايتەخت لىخاسادا بىر خىتاي گارنىزونى قۇرۇلۇپ، بۇ يەرگە ئىككى نەپەر خىتاي ئەمەلدار ئەۋەتىلدى. ھالبۇكى، بۇ ئەمەلدارلار ئۇ مەزگىلدە يەنىلا چىڭ سۇلالىسىنىڭ ۋەكىللىرى ئىدى، خالاس. بۇنىڭغا قارىتا، چىڭ سۇلالىسى لاما دىنىغا ئەھمىيەت بېرىپ، ھەم خىتايدا، ھەم موڭغۇلىيەدە نۇرغۇن بۇتخانىلارنى سالدۇرغان ۋە دالاي لامانىڭ دىنى تەسىرى شۇ شەكىلدە مۇئەييەن دەرىجىدە كۈچەيگەن ئىدى. (237)

1788~1792-يىللىرى ئارىسىدا، گۇركالار (238) ھۇجۇم قوزغاپ، تىبەتنىڭ بىر قىسمىنى ئىگىلىۋالغانلىقى سەۋەبلىك، چىڭ سۇلالىسى ئون مىڭ كىشىلىكتىن ئارتۇق قوشۇن ئەۋەتىپ، گۇركالارنى تىبەتتىن قوغلاپ چىقاردى. چىڭ سۇلالىسى شۇ قېتىم تىبەتكە كىرگەندىن كېيىن جىددىي تەدبىر قوللىنىپ، ئالدى بىلەن نوپۇس ھېسابلاپ، باج تۈزۈلمىسىنى يېڭىدىن تەرتىپكە سالدى. بۇنىڭدىن سىرت، يەرلىك خەلق ئەسكەرلىرى قىسمى قۇرۇلغان، شۇنداقلا تىبەتلەرنىڭ ياتلار بىلەن

بىۋاسىتە ئۇچرىشىشى چەكلەندى. تىبەتلەر پەقەت مەزكۇر رايوندىكى مەمۇرىي ئەمەلدارلارنىڭ ۋاسىتىسى ئارقىلىق، ئاندىن ياتلار بىلەن ئۇچرىشالايتتى. ئەڭ مۇھىم ئىككى ئۆزگىرىش چىڭ سۇلالىسىنىڭ رايونغا ئەۋەتىلگەن ئىككى نەپەر مەمۇرىي ئەمەلدارنىڭ سىياسىي ئورنىنىڭ دالاي لاما نىڭ ئۈستىگە چىقىرىلغانلىقى ۋە دالاي لاما نىڭ چەك تارتىش ئارقىلىق تاللىنىدىغان بولغانلىقى ئىدى. بۇنىڭغا ئاساسەن، دالاي لاما شۇنىڭدىن كېيىن بىۋاسىتە ئېلان قىلىنماستىن، ئۇنىڭ ئورنىغا، «قايتا تۈزۈلۈش» ئارقىلىق دالاي لاما نىڭ روھىغا ئۆتۈشى مۇمكىن دەپ قارالغان بىر قانچە بالا نامزات تېپىپ چىقىلاتتى ۋە چىڭ سۇلالىسى ئەۋەتكەن مەمۇرىي ئەمەلدارلارنىڭ ھۇزۇرىدا، شۇ بالىلارنىڭ ئارىسىدا چەك تاشلىنىپ، كىمىنىڭ يېڭى دالاي لاما ئىكەنلىكى بەلگىلىنەتتى. بۇ تۈزۈم تاكى چىڭ سۇلالىسى يىقىلغانغا قەدەر داۋاملاشتى. (239)

مانا بۇ تەرىقىدە، مانجۇلار (چىڭ سۇلالىسى) جۇڭغارلار بىلەن بولغان تىرىكشىشلىرىدە ھەم دالاي لاما نىڭ دىنىي تەسىرىنى كۈچەيتتى، ھەم مۇڭغۇللارنىڭ ئۈستىدىن ھۆكۈمرانلىق قىلىش جەھەتتە دالاي لاما نىڭ دىنىي تەسىرىدىن پايدىلاندى. رىقابەتتىكى تەڭپۇڭلۇق ئاساسىنى ئۆزگەرتكەن ۋە جۇڭغارلارنىڭ مۇتلەق ھالاك بولۇشىغا شاراھت ھازىرلىغان يەنە بىر ئامىل — رۇسىيەنىڭ رايوندا تەسىر كۈچىنى نامايەن قىلىشقا باشلىشىدۇر. رۇسىيەنىڭ سىبىرىيەگىچە كېڭىيىشى نەتىجىسىدە مانجۇلار شىمالدا رۇسىيە بىلەن قوشنا بولغانىدى. 17- ئەسىردە مانجۇلار بىلەن رۇسلار ئارىسىدا چىڭگىز مەسىلىلىرى كۆرۈلۈشكە باشلىدى. بىر تەرەپتە شىمالدىكى رۇسىيە، يەنە بىر تەرەپتە غەربتىكى جۇڭغارلار مانجۇلار ئۈچۈن خەتەرلىك ئىككى رەقىپ ئىدى. رۇسىيە ئۈچۈن جۇڭغارلار كۈچلۈك بىر تەھدىت ئېلىپ كەلمەكتە ئىدى، شۇنداقلا جۇڭغارلار خىتايىلار بىلەن تىجارەت قىلىش مايىللىقىدا ئىدى. بۇ سەۋەبلىك، يېقىندىكى تەھدىت ھېساپلانغان جۇڭغارلارغا قارشى خىتتايىلار بىلەن كېلىشىم تۈزۈش رۇسلارغا نىسبەتەن كۆڭۈلدىكىدەك قارار ھېسابلىناتتى. بۇنىڭ نەتىجىسىدە، 1689- يىلى نەرىچىنسىكتە ئۇچراشقان رۇس ۋە مانجۇ ھەيئەتلىرى بىر كېلىشىم تۈزۈشتى. بۇ كېلىشىمدە ئىككى تەرەپنىڭ ئارىسىدا بىر چىڭگىز بەلگىلەش، رۇسلار ئامۇ دەرياسى ۋادىسىدىكى ھەقىقىي بارلىقى داۋا قىلىشتىن ۋاز كېچىش، بۇ مەقسەتتە بىنا قىلغان ئابازىن قەلئەسىنى يوق قىلىش، مانجۇلار تەرەپتىن ئۆزىگە قېچىپ كەلگەن كىشىلەرنى مانجۇلارغا قايتۇرۇپ بېرىش قاتارلىق ۋەدىلەر مەۋجۇت ئىدى. شۇنداقلا، بۇ كېلىشىم ئارقىلىق، ھەر ئىككى تەرەپ قارشى تەرەپنىڭ زېمىنىدا جىنايەت ئۆتكۈزگەن پۇقرالىرىنىڭ چىڭگىزدا قوغلاپ چىقىرىلىشىغا رازىمەنلىك بىلىدۈرشكە ۋە ئۇلارنىڭ جازالاشقا ۋەدە بېرىشتى. بۇ كېلىشىمگە بىنائەن، خىتتايغا تىجارەت ئۈچۈن بارماقچى بولغان رۇسلار مانجۇلارنىڭ مۇناسىۋەتلىك ئىدارىلىرى ئارقىلىق بۇ ھەقتە رەسمىي كېلىشىمگە بېجىرىشى كېرەك ئىدى. (240) بۇ كېلىشىمنىڭ جۇڭغارلارغا تەسىر كۆرسىتەلەيدىغان ئەڭ مۇھىم نۇقتىلىرى — مانجۇلارنىڭ روسلار بىلەن كېلىشىش ئارقىلىق ئالدىنقى سەپلىرىنى تارايىتقانلىقى، رۇسىيەدىن پاناھلىق تىلىگەنلەرنىڭ قايتۇرۇپ بېرىلىدىغانلىقى ھۆكۈمى يۈزىسىدىن جۇڭغار خانلىرىنىڭ قېيىن ئەھۋالغا يولۇققاندا سىبىرىيەگە قېچىپ بېرىپ يۇشۇرۇنۇشۇپلىشى

يولىنى توسقانلىقى ئىدى. مانجۇلار مانا بۇ تەرىقىدە پۈتۈن دىققىتىنى جۇڭغارلارغا مەركەزلەشتۈردى ۋە بۇ پەيتتىن ئېتىبارەن جۇڭغارلارغا قارشى ئۈستۈنلۈك قازىنىشقا باشلىدى.

ئاقسۇۋەتتە، مانجۇلار (چىڭ سۇلالىسى) 1745-يىلى جۇڭغار خانى غالداننىڭ ئۆلۈمى بىلەن باشلانغان قالايمىقانچىلىقلاردىن پايدىلىنىپ، 1755-يىلى جۇڭغارلار ھاكىمىيىتىنى يوقاتتى. 1959-يىللىرىدا بولسا تەڭرى تېغىنىڭ جەنۇبىي ئېتەكلىرىنى قولغا كىرگۈزۈۋېلىشقا مۇۋەپپەق بولدى. مانجۇلار بۇ رايونلارنى قولغا كىرگۈزۈۋالغاندىن كېيىن، مۇڭغۇللارنىڭ باشقا رايونلىرىنى باشقۇرۇش سىياسىتىگە ئوخشاش ھالدا، جۇڭغارىيەنىمۇ ئايماقچىلارغا بۆلۈپ كونترول قىلدى. (241) بىراق، مانجۇلار ئۈرۈمچى، قۇمۇل ۋە تۇرپاننى ئايماق سېستىمىسى بويىچە ئەمەس، خىتايدا قوللانغان ۋىلايەت ۋە ناھىيەلەرگە بۆلۈپ ئىدارە قىلىش سىياسىتى بويىچە باشقۇردى. قۇمۇل ۋە تۇرپان بەگلىرى مانجۇلارنىڭ قەشقەر رايونىنى قولغا چۈشۈرۈشىدە چوڭ پايدىلىق خىزمەتلەرنى كۆرسەتكەنلىكى سەۋەبلىك، بۇ ئىككى رايوننىڭ بەگلىرىگە ۋاڭلىق ئۇنۋانى بېرىپ، بۇ ۋاڭلارنىڭ ئەۋلادلىرىغا ئوردا تەرىپىدىن چوڭ ئېتىبار بېرىلگەن، شۇنداقلا بۇلارغا مۇڭغۇل بەگلىرىگە قىلغىنىدەك نۇرغۇن ئىمتىيازىلار بېرىلگەن. بۇ ۋاڭلارغا بېرىلگەن ئىمتىيازىلار تاكى مانجۇ ئىپراتورلۇقى داۋام قىلغانغا قەدەر ساقلىنىپ قالاتتى. (243)

خۇلاسكىلا، مانجۇلار 17-ئەسىردە ئۆزلىرى ياشىغان جۇغراپىيەلىك شارائىت، شۇنداقلا مىڭ سۇلالىسى دۇچ كەلگەن كىرىزىس پەيدا قىلغان ئەۋزەللىكلەردىن پايدىلىنىپ خىتاينى ھاكىمىيىتى ئاستىغا ئېلىپ، خىتايدا يېڭى بىر خانىدانلىق (يەنى چىڭ سۇلالىسى) قۇرغان ئىدى. مانجۇلار بۇ خانىدانلىقنى قۇرغىنىدا خىتاينىڭ ئەنئەنىۋى نەيىرىگى بولغان «پارچىلا ۋە ھاكىمىيەت ئاستىغا ئال» سىياسىتىدىن پايدىلىنىش بىلەن بىرگە، سابىق خانىدانلىقنىڭ كاتتىلىرىدىنمۇ پايدىلانغان. لېكىن، مانجۇلار ئۆزلىرىنىڭ دۆلەت سېستىمىسىدا خىتاياغا ئائىت بولمىغان يېڭى ئۇسۇلدارنى ۋە باشقۇرۇش شەكىللىرىنى قوللانغان. ئايماق بىرلىكلىرى، مانجۇ ۋە خىتاي مەمۇرلارنىڭ دۆلەت ئاپپاراتلىرىغا تەڭداش شەكىلدە تەقسىملىنىشى، مانجۇ مەمۇرلارنىڭ خىتاي مەمۇرلاردىن ئۈستۈن تۇتۇلۇشى قاتارلىقلار مانجۇلارنىڭ ئۆزىگە خاس باشقۇرۇش شەكىللىرىنىڭ ئەڭ مۇھىملىرى جۈملىسىدىن بولۇپ، بۇ باشقۇرۇش شەكىللىرى يات مىللەتنىڭ خىتاياغا ھۆكۈمرانلىق قىلىشىنىڭ ئۈزلۈكسىز داۋاملىشىشى مەقسىتىدە ئوتتۇرىغا چىققان.

(مانجۇلارنىڭ ھۆكۈمرانلىق مەزگىلىدە) خىتاينىڭ سىرتىدىكى رايونلار جۈملىسىدىن بولغان تىبەتتە، تىبەتلىكلەرنىڭ يات مىللەتلەر بىلەن بىۋاسىتە مۇناسىۋەت ئورنىتىشى چەكلەنگەن، سىياسىي ئورنى دالاي لامادىن ئۈستۈن بولغان ئىككى خىتاي مەمۇر رايونغا ۋەزىپىگە قويۇلغان، دالاي لامانىڭ تاللىنىشى يېڭىدىن بەلگىلەنگەن، شۇنداقلا دالاي لامانىڭ دىنىي تەسىرى كۈچەيتىلگەن.

(مانجۇلارنىڭ) چىڭ خانىدانلىقى مانجۇرىيەگە ۋە مۇڭغۇللار رايونىغا خىتايلارنىڭ كۆچۈشىنى چەكلەنگەن، شۇنداقلا مۇڭغۇللارنىڭ ئۆز-ئارا ئالاقە ئورنىتىشىنى چەكلەنگەن. مۇڭغۇل بەگلىرىگە ئۇنۋان ۋە ھەدىيەلەرنى بېرىش ئارقىلىق ئۇلارنى ئۆز تىزگىنىدە تۇتقان. شۇنداقلا، مۇڭغۇللارنى خىتاياغا قارشى

ئۆزلىرىنىڭ ئىتتىپاقىداشلىقى سۈپىتىدە تۇتۇشقا كۈچىگەن. مۇڭغۇللارغا بۇ خىل ئەھمىيەت بېرىشتە بەزى مۇھىم سەۋەبلەر بار بولۇپ، بۇ سەۋەبلەردىن بىرى مانجۇلار ئۆز بىرلىكىنى شەكىللەندۈرۈش پەيتىدە بەزى مۇڭغۇل قەبىلىلىرىنىڭ ئۇلارغا ھەمدەم بولۇشى سەۋەبلىك ئۆز-ئارا ئىتتىپاقداشلىق مۇناسىۋىتى شەكىللەنگەنلىكى ئىدى. سەۋەبلەردىن يەنە بىرى بولسا، مانجۇلار ئۆزلىرىنىڭ سەددىچىن سېپىلىنىڭ جەنۇبىدىكى نوپۇسىنىڭ خىتايلىرىغا نىسبەتەن ئاز سانلىق بولۇپ قېلىش كەمچىلىكىنى مۇڭغۇللار ئارقىلىق تولۇقلاش ئارزۇسى يۈزىسىدىن، مۇڭغۇللارنى ئۆزىگە يېقىن تۇتقان. بۇ جەھەتتىكى ئۈچىنچى سەۋەب، چىڭگىزخاننىڭ مىراسخورلىرى سۈپىتىدە ئوتتۇرىغا چىققان جۇڭغارلارغا قارشى يۈەن سۇلالىسىنىڭ ھەقىقىي ۋارىسلىرىنىڭ مانجۇلار ئىكەنلىكىنى كۆرسىتىش ۋە بۇ ئارقىلىق مۇڭغۇللارنىڭ جۇڭغارلارغا ئېغىپ كېتىشىنىڭ ئالدىنى ئېلىشتۇر.

مانجۇلارنىڭ ئوتتۇرىغا چىقىشى، يۈكسىلىشى، ئۆزلىرى ھاكىمىيەت يۈرگۈزگەن رايونلار ۋە قوشنىلىرى بىلەن بولغان مۇناسىۋەتلىرى — ئۇلارنىڭ ئىمپېراتورلۇق سىياسەتلىرىنى بەلگىلىگەن ئىدى. مانجۇلار قەشقەردە تەسىس قىلغان ھاكىمىيىتى ۋە قەشقەردە يۈرگۈزگەن سىياسىتى يۇقىرىقىدەك ھاكىمىيەت تەجرىبىلىرىنىڭ تەسىرى ئاستىدا ئوتتۇرىغا چىققانلىقى مەلۇمدۇر.

كونۇر ئالىپ ئەرجىلا سۇننىڭ «قەدىمكى تارىخى دەۋرلەردىن 19-ئەسىرگىچە بولغان دەۋردىكى قەشقەر» ناملىق ئەسىرىدىن ئۆتكۈر ئالماس تەرجىمىسى



باللاردا سېخىلىقنى قانداق
يېتىلدۈرۈش كېرەك؟

دوكتور پامپلا بروۋن



باللاردا سېخىلىقنى قانداق يېتىلدۈرۈش كېرەك؟

دوكتور پامېلا بروون

ئاچقۇچلۇق نۇقتىلار

* باللار بىلەن ھېسسىيات توغرىسىدا پاراڭلىشىش ۋە ئۇلارغا باشقىلارغا ھېسداشلىق قىلىشنى ئۆگىتىش سېخىلىقنى يېتىلدۈرۈشكە ئاساس سالدۇ.

* ئاتا-ئانىلار ئۆزلىرى ئۈلگە بولۇپ سېخىلىق قىلسا، باللار بۇنى ئاتا-ئانىلىرىدىن ئۆگىنەلەيدۇ.

* ئاغزاقى ماختاش ئارقىلىق بالىڭىزنىڭ سېخىلىقنى مۇئەييەنلەشتۈرۈپ، ئۇلارغا ئۆزىڭىزنىڭ ئۇنىڭ سېخىلىقنى قانچىلىك مۇھىم بىلىدىغانلىقىڭىزنى بىلدۈرۈڭ.

نۇرغۇن ئاتا-ئانىلار باللارنىڭ مەكتەپ ۋە تۇرمۇشتا مۇۋەپپەقىيەت قازىنىشى ئۈچۈن، ئۇلارنىڭ تونۇش جەھەتتىكى تەرەققىياتىغا كۈچەشتىن سىرت، باللاردا يۇمشاق سۈپەتلەرنى (Softer quality) يېتىلدۈرۈشنى خالايدۇ. سېخىلىق شۇلارنىڭ ئىچىدىكى مۇھىم سۈپەتلەردىن بىرى. چۈنكى، سېخىلىق باللار ئىشتىراك قىلغان مۇناسىۋەتلەرنى ۋە كولىپكتىپنى كۈچەيتىدۇ.

ھەيران قالارلىق بىر نۇقتا شۇكى، گەرچە ياشتا چوڭلار كىچىكلەرگە قارىغاندا تېخىمۇ سېخى بولسىمۇ، ئەمما بىز ناھايىتى كىچىك باللاردىمۇ سېخىلىقنىڭ ئىپادىلىرىنى كۆرەلەيمىز. يېقىنقى بىر تەتقىقاتتا بايقىلىشىچە، 15 ئايدىن 18 ئايغىچە بولغان باللار ئۆزلىرى تونۇمايدىغان باشقا بىر بالا بىلەن ئويۇنچۇقتىن تەڭ بەھرىلىنىشنى خالايدىكەن. قىزىقارلىق يېرى شۇكى، بۇ تەتقىقاتتا كۆرسىتىلىشىچە، سانائەتلىشىش دەرىجىسى تۆۋەنرەك دۆلەتلەردە ياشايدىغان كىشىلەر سانائەتلەشكەن دۆلەتلەردە ياشايدىغانلارغا قارىغاندا تېخىمۇ سېخى بولۇپ، ئاياللار ئەرلەرگە قارىغاندا سېخىراق كېلىدىكەن.

سېخىلىقتىن مەنپەئەتلىنىش ئەلۋەتتە ھەركىمگە خۇشياقىدۇ، ئەمما مەزكۇر تەتقىقات يەنە شۇنى كۆرسەتتىكى، باشقىلارغا بېرىش — بەرگۈچىڭىمۇ ئىجابىي تەسىر كۆرسىتىدىكەن. نۇرغۇن كىشىلەر

باشقىلارغا بىر نەرسە بەرگەندە خۇشاللىق ھېس قىلىدۇ. گەرچە ھەممە ئادەم ئۆزىنىڭ ياخشىلىقىدىن ئوخشاش دەرىجىدە ئاكتىپ ھېسسىياتقا ئېرىشمىسۇمۇ، ئەمما سېخىللىقنى ئۆگەنگىلى بولىدىغانلىقىغا ئائىت پاكىتلار بار. سېخىللىق ھەم شەخسىي مۇناسىۋەتلەرنى، ھەم تېخىمۇ كەڭ دائىرىلىك جەمئىيەتنى كۈچەيتىدىغان بولغاچقا، بالىڭىزنىڭ بېرىش ئىقتىدارىنى (يەنى سېخىللىقنى) تەرەققىي قىلدۇرۇش ھېچقاچان بالدۇرلۇق قىلمايدۇ.

ئۇنداقتا، بالىلىرىمىزدا سېخىللىقنى قانداق يېتىلدۈرۈمىز ۋە ئۇلارنى سېخىي بولۇشقا قانداق ئىلھاملاندۇرۈمىز؟ تۆۋەندە بۇ ھەقتىكى بەزى تەۋسىيەلەرنى ئوتتۇرىغا قويىمىز:

ھېسداشلىقنى تەرەققىي قىلدۇرۇش ۋە ھېسسىيات ھەققىدە پاراڭلىشىش

بالىلارنىڭ باشقىلارنىڭ ھېسسىياتىنى چۈشىنىشىگە ۋە ئۇنى ئېنىق تۈرلەرگە ئايرىشىغا ياردەم بېرىش ياخشى باشلىنىش نۇقتىسىدۇر. ئۇلاردىن قايسى قىلمىشلارنىڭ مۇئەييەن ھېسسىياتقا دالالەت قىلىدىغانلىقىنى سوراڭ. ئۇلاردىن كونكرېت ھېسسىياتلارغا ياندېشىپ كېلىدىغان بەدەن تىلىنى تەسۋىرلەپ بېرىشنى تەلەپ قىلىڭ. بالىڭىزنىڭ ھەرىكىتىنىڭ باشقىلارغا كۆرسىتىدىغان تەسىرىنى كۆرسىتىپ بېرىڭ. بالىڭىز بىلەن بولغان بۇ خىل پاراڭلاردا تەرەققىي قىلغان ھېسداشلىق بالىڭىزنىڭ سېخىللىشىشىغا ئاساس سالدۇ.

بالىلىرىڭىز بىلەن سېخىللىقنىڭ ھەم بەرگۈچىگە، ھەم قوبۇللىغۇچىغا كۆرسىتىدىغان ئاكتىپ تەسىرىنى مۇلاھىزە قىلىڭ. ئۇلاردىن ياردەم ياكى ياخشىلىقنى قوبۇل قىلىش ۋە باشقىلارغا ياردەم بېرىشنىڭ ھېسسىي مۇكاپاتلىرىنى (emotional reward) تەسەۋۋۇر قىلىشنى ۋە پەرقلىنىدىغانلىقىنى تەلەپ قىلىڭ.

بالىڭىزنى ئىلھاملاندۇرماقچى بولغان ھەرىكەتنى ئۆزىڭىز ئۈلگە بولۇپ قىلىڭ

بالىلىرىڭىزنىڭ ۋۇجۇدىدا كۆرۈشىڭىزنى ئارزۇلايدىغان پېئىللارنى ئۆزىڭىز ئۈلگە بولۇپ قىلىشنىڭ ئەھمىيىتىگە سەل قارىماڭ. بالىلار ئەتراپىدىكى كىشىلەرنىڭ ھەرىكىتىنى كۆزىتىش ۋە تەقلىد قىلىش ئارقىلىق ئۆگىنىدۇ. بالىلار بىلەن ھەپلىشىدىغان بىزگە ئوخشاش تەربىيەچىلەر بالىلارنىڭ ئاتا-ئانىسىنىڭ ھەرىكىتىنى دورىغانلىقى ياكى ئاتا-ئانىلارنىڭ نەزىرىدىكى شەخسىي ئائىلە پاراڭلىرىنى سۆزلەپ بەرگەنلىكى ھەققىدە سان-ساناقسىز ھېكايىلەرنى ئېيتىپ بېرەلەيدۇ. ئۆز قىلمىشىڭىز ئارقىلىق بالىلىرىڭىزغا قانداق سىگنال بېرىۋاتقانلىقىڭىزغا دىققەت قىلىڭ.

سىز باشقىلارغا ياردەم بېرىش، ئورتاقلىشىش ياكى ياخشىلىق قىلىش ئارقىلىق سېخىلىقنى ئۆز ھەرىكىتىڭىز بىلەن نامايەن قىلالايسىز. مەھەللىدە پىدائىيلىق قىلىشىڭىز، بالىلارغا باشقىلار ئۈچۈن ۋاقىت ئاجرىتىشىڭىز سېخىلىق ئىكەنلىكىنى كۆرسىتىپ بېرەلەيسىز. بالىڭىزنىڭ ۋۇجۇدىدا كۆرمەكچى بولغان سۈپەتلەرنى ئالدى بىلەن ئۆزىڭىز نامايان قىلغىنىڭىزدا، سىز ئۆز ياردىمىڭىزنىڭ تاپشۇرۇۋالغۇچىغا كۆرسەتكەن تەسىرى ۋە ئىچىڭىزدە قوزغىغان ئاكتىپ ھېسسىياتىنى بالىڭىز بىلەن ئورتاقلىشالايسىز. بالىغا يەنە شۇنىمۇ تەكىتلەش زۆرۈركى، كىشىنىڭ ئۆزىنىڭ باشقىلارغا كۆيۈنگەن ئاساستا ياخشىلىق قىلغانلىقىنى بىلىشىنىڭ ئۆزىلا يېتەرلىك؛ مەنۇن بولۇش ئۈچۈن ھەمىشە ياردەمگە ئېرىشكۈچىنىڭ مۇئەييەنلەشتۈرۈشى ياكى ماختىشىغا ھاجەت يوق.

باشقىلار بىلەن ھەمبەھەرلەشكە ۋە ئۇلارغا قۇچاق ئېچىشقا ئويۇن ئارقىلىق ئىلھام بېرىش

بالىلارنىڭ پائالىيەتلەر جەريانىدا باشقىلارغا قۇچاق ئېچىشى (Inclusion) — ئۆزى ئامراق ئويۇنچۇقنى باشقىلار بىلەن تەڭ ئويناش ياكى قىزىقارلىق پائالىيەتتە نۆۋەتنى ئۆتۈنۈپ بېرىش شەكلىدە نامايەن بولىدۇ بولىدۇ. ئورتاقلىشىش باشقىلارنىڭ ئاكتىپ كەچۈرمىشكە ئېرىشىشى ئۈچۈن ئۆز ھۇزۇرىدىن ۋاقىتلىق ۋاز كېچىشىنى كۆرسىتىدۇ. بۇ بەلكىم ماھارەتسىز ياكى ئانچە چوڭ بولمىغان بالىلارنى ئويۇنغا قاتنىشىشقا تەكلىپ قىلىشى؛ ياكى ئويۇننى ئوخشىمىغان قائىدىلەر بويىچە ئويناشنى ئويلايدىغان، ئەمما شۇ ئارقىلىق ئۆزىنى قوبۇل قىلىنغاندەك ھېس قىلىدىغان تەڭتۇشلارغا يول قويۇشىنى كۆرسىتىدۇ. بالىڭىزنىڭ باشقىلارغا قۇچاق ئېچىشىنىڭ باشقىلاردىكى تەۋەلىك تۇيغۇسىنى قانداق كۈچەيتىدىغانلىقىنى ۋە باشقىلار بىلەن ئاكتىپ رىشتە باغلاش ئارقىلىق قانداق خۇشاللىق تاپقىلى بولىدىغانلىقىنى تونۇشىغا ۋە چۈشىنىشىگە ياردەم قىلىڭ.

بالىلاردىكى ۋە باشقىلاردىكى سېخىلىقنى مۇكاپاتلاش

بالىڭىز سېخىلىق قىلغاندا ئۇنى ئېتىراپ قىلىڭ ۋە ماختاڭ. باشقا قىلمىشلاردىكىگە ئوخشاشلا، سېخىلىقنى مۇئەييەنلەشتۈرۈش ئۇلارنىڭ قىلمىشىنىڭ قىممىتىنى تەكىتلەشكە ياردەم بېرىدۇ ھەمدە ئۇلارنىڭ كەلگۈسىدە ئاشۇ خىل قىلمىشنى تەكرارلاش ئېھتىماللىقىنى ئاشۇرىدۇ. مەخسۇس بالىلاردىكى مۇشۇ خىل ھادىسىنى تەتقىق قىلىدىغان پىسخولوگلارنىڭ كۆرسىتىشىچە، ئەمەلىي مۇكاپات ئارقىلىق ئەمەس، بەلكى ئاغزاكى ماختاش شەكلىدىكى مۇئەييەنلەشتۈرۈش ئۇلارنى بۇ خىل قىلمىشلارنى داۋاملاشتۇرۇشقا تېخىمۇ بەك ئىلھاملاندۇرىدىكەن. سىز مەيلى رېئال تۇرمۇشتىكى مىساللار ياكى كىتابتىكى ئۆرنەكلەر ئارقىلىق، باشقىلارنىڭ سېخىلىقنى بالىڭىزنىڭ سەمىگە سالىشىڭىز بولىدۇ.

شۇنى ئېسىڭىزدە تۇتۇڭكى، سېخىلىقنى يېتىلدۈرۈش جەريانى سىز بالىڭىزنىڭ تاشقى دۇنيا بىلەن بولغان مۇناسىۋىتىدە كۆرمەكچى بولغان باشقا ماھارەتلەرنى يېتىلدۈرۈشكە ئوخشاشتۇر. سىز بۇ جەھەتتە ئۆزىڭىز ئۈلگە بولۇشىڭىز، ئۇنىڭغا ئەھمىيەت بېرىشىڭىز ۋە سەۋرچان بولۇشىڭىز كېرەك. ئەگەر سېخىلىق قىلمىشى ئۇلارنىڭ تۇرمۇشىدا قايتا-قايتا تەكرارلانسا، ئۇلار ۋاقىتنىڭ ئۆتۈشىگە ئەگىشىپ ئۇنى تېخىمۇ ئىنچىكە ئۇسۇلدا كۆرۈپ يېتىدۇ ھەمدە بۇ ئۇلارنىڭ كىملىكى ۋە قىلمىش ئەندىزىسىنىڭ مۇھىم بىر قىسمىغا ئايلاندى.

ئىنگىلىزچىدىن ئۆتكۈر ئالماس تەرجىمىسى

مەنبە:

<https://www.psychologytoday.com/intl/blog/school-culture/202312/how-to-foster-the-value-of-generosity-in-your-children>



ئابلەمىت قۇربان

ئابلىمىت قۇربان

(سەرگەردان)

مەن بىر ئۇيغۇر دېھقان
يەر مېنىڭ ئەمەس
ئۆي مېنىڭ ئەمەس
ۋاقت مېنىڭ ئەمەس
ئېتىز مېنىڭ ئەمەس
سۇ مېنىڭ ئەمەس

ئىچىمدىن كېلىدۇ شۇنداق بىر ۋولقان
جاھان سېنىڭ ئەمەس
ئاسمان سېنىڭ ئەمەس
زېمىن سېنىڭ ئەمەس
مەن سېنىڭ ئەمەس
سەن — چاقىرىلمىغان مېھمان

بايراق چىقىرىشتا
ھاشارلاردا سىلكىشلىنىشتە
يىغىنلاردا تەنقىتلىنىشتە
ھەر دائىم بىر سوئال كاللامدا زاھىر
مەن بۇ جاھانغا نېمە ئۈچۈن يارالغان

بۇغداي تېرىيمەن
شوخلا تېرىيمەن
قوناق تېرىيمەن
بۇلارنىڭ ھەممىسى بىز ئۈچۈن ئولپان

سايىلەرنى ھەر كۆرگەندە

سولمەن ، قۇرۇيمەن ، چەكسىز قېرىمەن

ئوغۇللىرىم نەدە

قىزلىرىم نەدە

نەۋرىلىرىم نەدە

تۇتۇلۇپ كەتتى

ئېتىلىپ كەتتى

ئىز دېرەكسىز يوقۇلۇپ كەتتى

ھەممىگە سىر ، يوچۇن ۋەقەدە

يەرشارىنىڭ ئۆگەي بالىسى بىز

ئەي دۇنيا ، بەرمە بىزگە قۇرۇق ۋەدە .

تالىباننىڭ خىتاي ۋە باشقا دۆلەتلەرنىڭ
ئېتىراپىغا ئېرىشەلەشى ھەققىدە

روشن نۇر زائىي

تالباننىڭ خىتاي ۋە باشقا دۆلەتلەرنىڭ ئېتىراپىغا ئېرىشەلەش

مەسىلىسى ھەققىدە

روشن نۇرزائىي

(بۇ ماقالە «ئامېرىكا ئاۋازى» تورىدا ئېلان قىلىنغان)

مۇتەخەسسسلەرنىڭ بىلدۈرۈشىچە، گەرچە خىتاي ئافغانىستاندىكى تالبان ھاكىمىيىتىنى قانۇنلۇق ھۆكۈمەت دەپ رەسمىي ئېتىراپ قىلمىغان بولسىمۇ، ئەمما خىتاينىڭ يېقىندا تالباننىڭ بېيجىڭدا تۇرۇشلۇق باش ئەلچىسىنىڭ دۆلەت مەكتۇپىنى قوبۇل قىلىش قارارى ھەم زىددىيەتلىك، ھەم سودا خاراكتېرلىك ئىكەن.

تالبان دىپلوماتىيە مىنىستىرلىقى 1-دېكابىر خىتاي تاشقى ئىشلار مىنىستىرلىقى كېلىشىم بۆلۈمىنىڭ مۇدىرى خوڭ لېينىڭ تالبان باش ئەلچىسى ئەسەدۇللاھ بىلال كەرىمدىن دۆلەت مەكتۇپى قوبۇل قىلغانلىقىنى ئېلان قىلغان.

شۇنىڭدىن كېيىنكى ھەپتىدە، خىتاي تاشقى ئىشلار مىنىستىرلىقىنىڭ باياناتچىسى ۋاڭ ۋېنېن: «ئافغانىستان خەلقئارا جەمئىيەتتىن سىقىپ چىقىرىلماسلىقى كېرەك» دېگەن.

ئەمما، ئۇ خىتاينىڭ ئۇزۇندىن بۇيانقى تەلپىنى تەكىتلەپ، تالباننىڭ رەسمىي ئېتىراپقا ئېرىشىش ئۈچۈن چوقۇم سىغدۇرۇشچان ھۆكۈمەت تەشكىللىشى، «مۆتىدىل ۋە ئېھتىياتچان» سىياسەت قوللىنىشى ۋە تېررورلۇققا قارشى تۇرۇشتىكى كۈچلۈك ئىرادىسىنى نامايان قىلىشى كېرەكلىكىنى ئوتتۇرىغا قويغان.

ۋاڭ ۋېنېن ئاخبارات ئېلان قىلىش يىغىنىدا مۇنداق دېگەن: «ئىشىنىمىزكى، ھەر قايسى تەرەپلەرنىڭ ئەندىشىلىرى ھەقىقىي رەۋىشتە تۈگىتىلسە، ئافغانىستان ھۆكۈمىتىنىڭ دىپلوماتىك ئېتىراپ قىلىنىشى تەبىئىيلا ئىشقا ئاشىدۇ.»

ۋاشىڭتوندىكى برۇكىڭس ئىنستىتۇتىنىڭ پېشقەدەم تەتقىقاتچىسى فاندا فېلباب بروۋن (Vanda Felbab-Brown): «خىتاي» زىخۇمۇ، كاۋاپمۇ كۆيمەيدىغان يول تۇتۇشقا تىرىشىۋاتىدۇ» دېدى.

تالبان 2021-يىلى 8-ئايدا ھاكىمىيەتنى قولغا ئالغاندىن بۇيان، ھېچقانداق بىر دۆلەت ئۇنى ئافغانىستاننىڭ قانۇنلۇق ھۆكۈمىتى دەپ ئېتىراپ قىلمىدى. لېكىن، خىتاينى ئۆز ئىچىگە ئالغان بىر قىسىم دۆلەتلەر ئافغانىستاندىكى باش ئەلچىخانلىرىنى داۋاملىق ئاچتى ۋە تالبان دىپلوماتلىرىنى ئېتىراپ قىلدى.

2023-يىلى 9-ئايدا، خىتاي تالبان ئافغانىستاندا ھاكىمىيەتنى قولغا كىرگۈزگەندىن بۇيان، تۇنجى بولۇپ ئافغانىستانغا يېڭى باش ئەلچى ئەۋەتكەن دۆلەت بولۇپ قالدى.

خىتاي ئەمدىلىكتە تالباننىڭ باش ئەلچىسىنى قوبۇل قىلغان تۇنجى دۆلەتكە ئايلاندى.

فەيرىباب بروۋن بۇ ھەقتە مۇنداق دېدى: «تالباننىڭ باش ئەلچىسىنى قوبۇل قىلىش ئادەتتە (تالبان ھاكىمىيىتىنى) ئېتىراپ قىلغانلىق دەپ قارىلىدۇ. خىتاي نۆۋەتتىكى (ھېچكىم تالباننى رەسمىي ئېتىراپ قىلمىغان) ۋەزىيەتنى بۇزۇپ، خەلقئارا جەمئىيەتنىڭ ئالدىدا مېڭىشنى خالىمايدۇ، تالبان بىز كۆرۈۋاتقان شەكىلدە ئاياللارغا چەكلىمە قويۇشنى توختاتمىسا، ب د ت تالباننىڭ ب د ت دىن ئورۇن ئالالمايدىغانلىقىنى ئېنىق ئوتتۇرىغا قويدى.»

11-ئايدا، ب د ت ھاۋالە قىلغان تەكشۈرۈشتە تالبان ھۆكۈمىتىنىڭ ئېتىراپ قىلىنىشى ئافغانىستاننىڭ خەلقئارا كېلىشىملەرگە رىئايە قىلىش ئەھۋالى ۋە ۋەدىسىگە باغلىق ئىكەنلىكى كۆرسىتىلگەن بولۇپ، بۇ مائارىپ ۋە خىزمەت جەھەتلەردە ئاياللارغا قويۇلغان چەكلىمىلەرنىڭ بىكار قىلىنىشىنى ئۆز ئىچىگە ئالىدۇ.

ئافغانىستان ئاياللار ۋە قىزىلارنىڭ كىشىلىك ھوقۇقىغا كاپالەتلىك قىلىدىغان نۇرغۇن خەلقئارالىق شەرتنامىلەرگە، جۈملىدىن ئاياللارغا قارىتىلغان ھەر خىل كەمسىتىشنى تۈگىتىش ئەھدىنامىسى ۋە خەلقئارا ئىقتىسادىي، ئىجتىمائىي ۋە كۈلتۈرلەر ھوقۇقلار ئەھدىنامىسىگە (ICESCR) ئىمزا قويغۇچى دۆلەتتۇر.

فەيرىباب بروۋن خىتاينىڭ تالبانغا «سىغدۇرۇشچان ھۆكۈمەت تەشكىللەش ۋە ئاياللارنىڭ ھوقۇقىغا ھۆرمەت قىلىش» خۇسۇسىدا «بېسىم ئىشلىتەلەيدىغان» لىقنى، ئەمما «بۇنداق قىلىشنى خالىمايدىغانلىقىنى» ئېيتتى.

خىتاي ئۆزى ئۈچۈن مۇھىم قىلىپ كۆرسىتىۋاتقان مەسىلە «شەرقىي تۈركىستان ئىسلام ھەرىكىتى» نىڭ (ETIM) ئافغانىستاندىكى مەۋجۇتلۇقىدۇر.

خىتاي 1997-يىلى پاكىستاندا ئۇيغۇر دىنىي زات ھەسەن مەخسۇم تەرىپىدىن قۇرۇلغان «شەرقىي تۈركىستان ئىسلام ھەرىكىتى» نى ئۆز بىخەتەرلىكىگە تەھدىت دەپ قارايدۇ. ھەسەن مەخسۇم بۇنىڭدىن يىگىرمە يىل ئىلگىرى پاكىستان ئارمىيەسى تەرىپىدىن ئۆلتۈرۈلگەن.

خىتاي بۇ تەشكىلاتنى «خىتاي زېمىنىدا ھۇجۇم قوزغىدى» دەپ ئەيىبلەيدى ۋە بۇنى شەرقىي تۈركىستاندىكى ئۇيغۇرلارنى باستۇرۇشقا باھانە قىلدى. ئامېرىكا «11-سېنتەبىر ۋەقەسى» دىن كېيىن، 2002-يىلى «شەرقىي تۈركىستان ئىسلام ھەرىكىتى» نى تېررورلۇق تەشكىلاتى دەپ بېكىتكەن ھەمدە بۇ تەشكىلاتقا كىيىدۈرۈلگەن «تېررورلۇق» قالىپىنى 2020-يىلى بىكار قىلغانىدى.

خىتاي ئەمەلدارلىرىنىڭ بىلدۈرۈشىچە، تالبان «شەرقىي تۈركىستان ئىسلام ھەرىكىتى» جەڭچىلىرىنىڭ «(ئافغانىستاندا) تېررورلۇق ھەرىكەتلىرى بىلەن شۇغۇللىنىشىغا يول قويماسلىققا قوشۇلغان.»

ئەمما فەيرباب بروۋن مۇنداق دېدى: خىتاي تالىباندىن «شەرقىي تۈركىستان ئىسلام ھەرىكىتى» گە قارشى تېخىمۇ كۆپ تەدبىر قوللىنىشنى تەلەپ قىلىدۇ. ئەگەر خىتاي تالىباننى ئۇيغۇر مەسلىسىدە تېخىمۇ كۆپ ئىش قىلىشقا قىستىمسا، بۇ مېنى تولىمۇ ھەيران قالدۇرىدۇ.»

سودا مۇناسىۋىتى

«دېموكراتىيەنى قوغداش فوندى» نىڭ يۇقىرى دەرىجىلىك تەتقىقاتچىسى بىل روگىيو (Bill Roggio) «ئامېرىكا ئاۋازى» رادىيوسىغا مۇنداق دېگەن: تالىبان «شەرقىي تۈركىستان ئىسلام ھەرىكىتى» نى ئۆز ئىچىگە ئالغان قوراللىق تەشكىلاتلار بىلەن قويۇق ئالاقىنى داۋاملاشتۇرماقتا. خىتاينىڭ ئەڭ كۆڭۈل بۆلىدىغىنى «شەرقىي تۈركىستان ئىسلام ھەرىكىتى» نىڭ «جانلىنىپ، ئافغانىستاندىن خىتايغا قارشى ھۇجۇم قىلىشنى پىلانلىشى» دۇر.

خىتاينىڭ دۆلەت تاراتقۇسى بولمىش «يەر شارى ۋاقىت گېزىتى» نىڭ خەۋىرىگە قارىغاندا، تالىبان 2023-يىلى 5-ئايدا «شەرقىي تۈركىستان ئىسلام ھەرىكىتى» نىڭ خىتايغا ھۇجۇم قىلىشىغا يول قويمايدىغانلىقىغا ۋەدە قىلغان. شۇنىڭدىن تۆت ئاي كېيىن، خىتاي تالىبان ھاكىمىيىتى ئاستىدىكى ئافغانىستانغا تۇنجى ئەلچىسىنى ئەۋەتكەن.

روگىيو بۇنىڭ «سودا»، شۇنداقلا «خىتاي بىلەن تالىبان ئوتتۇرىسىدىكى مۇناسىۋەتنىڭ يادروسى» ئىكەنلىكىنى بىلدۈرۈپ مۇنداق دېدى: بىخەتەرلىك مەسلىسى ھەل قىلىنغاندىن باشقا، «خىتاي ئافغانىستاندا شىركەت قۇرۇشنى، كان ئېچىشنى ۋە بۇ يەرگە مال ئېكىسپورت قىلىشنى ئويلايدۇ، تالىبان بولسا ئۆزىنى قانۇنىي سالاھىيەتكە ئىگە قىلىدىغان دىپلوماتىك مۇناسىۋەتكە ئېرىشىشنى ئويلايدۇ.»

رايونلۇق رىقابەت

سابىق ئافغانىستان دىپلوماتى ۋە ئافغانىستان تۆۋەن پالاتاسىنىڭ ئەزاسى شىنكاي كاروخىل (Shinkai Karokhil) مۇنداق دېدى: خىتاينىڭ تالىبان بىلەن بولغان مۇناسىۋىتى رايون رىقابىتىنى قوزغىشى مۇمكىن. رۇسىيە (تالىبان بىلەن بولغان مۇناسىۋەتنى نورماللاشتۇرىدىغان) كېيىنكى دۆلەت بولۇشى مۇمكىن، چۈنكى ئۇ ئافغانىستاننى ئۆز تەسىر دائىرىسىنىڭ بىر قىسمى دەپ قارايدۇ. پاكىستان، ھىندىستان قاتارلىق رايون دۆلەتلىرىمۇ خىتاي-تالىبان مۇناسىۋىتىگە يېقىندىن كۆڭۈل بۆلىدۇ.

شۋېتسىيە ئۇپسالا ئۇنىۋېرسىتېتىنىڭ تىنچلىق ۋە توقۇنۇش تەتقىقاتى پروفېسسورى ئاشوك سۋېين (Ashok Swain) مۇنداق دېدى: ھىندىستان ئافغانىستاندىكى نوپۇز جەھەتتە خىتاينىڭ

ئارقىدا قېلىشنى خالىمايدۇ. شۇڭا ئۇ ئافغانىستان بىلەن قايتىدىن ئالاقە ئورنىتىشنىڭ يولىنى تېپىشى مۇمكىن.

سابىق ئافغانىستان ھۆكۈمىتىنىڭ دىپلوماتلىرى ئالدىنقى ئايدا ئافغانىستاننىڭ دېھلىدىكى باش ئەلچىخانىسىنىڭ تاقىلىدىغانلىقىنى ئېلان قىلغاندىن كېيىن، تالىباننىڭ بىر نەپەر يۇقىرى دەرىجىلىك ئەمەلدارى بۇ ئەلچىخانىنىڭ يېقىن كەلگۈسىدە تالىباننىڭ كونتروللۇقىدا قايتىدىن ئېچىلىدىغانلىقىنى ئېيتقانىدى.

ھىندىستاننىڭ ئافغانىستاندىكى باش ئەلچىخانىسى ئىزچىل ئوچۇق تۇردى.

لوندوندا تۇرۇشلۇق ئافغانىستانلىق ئاخباراتچى سەمى يۇسۇفزاى «ئامېرىكا ئاۋازى» رادىيوسىغا خىتايىنىڭ مۇھىم كۈچ ئىكەنلىكىنى، باشقا دۆلەتلەرنىڭمۇ تالىبان بىلەن بولغان مۇناسىۋىتىنى ياخشىلىشى مۇمكىنلىكىنى بىلدۈردى.

ئىنگىلىزچىدىن ھېكمەتپار ئىبراھىم تەرجىمىسى

مەنبە:

https://www.voanews.com/a/what_will_it_take_for_taliban_to_gain_recognition_from_china_others_/7390814.html

当马克思遇见孔子

شى جىنپىڭنىڭ خىتايىدىكى كۈلتۈرەل ئۈرۈشى

孔子

马克思

先敬酒

مايكېل شۇمەن



شى جنپىڭ خىتايدىكى كۈلتۈرەل ئۇرۇشى

مايكېل شۇمەن

(بۇ ماقالە «The Atlantic» تورىدا ئېلان قىلىنغان)

2023-يىلى 10-ئايدا، خىتاينىڭ خۇنەن ئۆلكىسىدىكى ھۆكۈمەت تېلېۋىزىيە قانىلى «ماركس كۇڭزى بىلەن ئۇچراشقاندا» ناملىق بەش قىسىملىق پروگراممىنى تارقىتىپ مەزكۇر پروگراممىدا، ياۋروپا ئىنقىلابچىلىرىنىڭ ۋە قەدىمكى خىتاي پەيلاسوپلىرىنىڭ رولىنى ئالغان ئارتىسلار ئۆز تەلىماتلىرى ھەققىدە ئۇزۇندىن ئۇزۇن ۋەزىخانىلىق قىلغاندىن كېيىن، ئۆز ئىدىيەلىرىنىڭ (يەنى ياۋروپا ئىنقىلابچىلىرى بىلەن قەدىمكى خىتاي پەيلاسوپلىرىنىڭ ئىدىيەلىرىنىڭ) مۇكەممەل بىردەكلىكىگە ئىگە ئىكەنلىكىنى بايقايدۇ.

پروگراممىدا ماركس مۇنداق دەيدۇ: «مەن يۈكسەك ۋە بىپايان غايىۋى دۇنيانى ئارزۇ قىلىمەن، بۇ يەردە ھەممە ئادەم ئۆز رولىنى ئەڭ ياخشى رەۋىشتە جارى قىلدۇرالايدۇ ۋە خالىغانغا ئېرىشەلەيدۇ. مەن بۇنى كوممۇنىستىك جەمئىيەت دەپ ئاتايمەن.»

كۇڭزى بۇنىڭغا جاۋابەن مۇنداق دەيدۇ: «مەنمۇ ھەممە ئادەم خۇشال ۋە باراۋەر جەمئىيەت بەرپا قىلىشنى تەشەببۇس قىلىمەن. مەن ئۇنى دۇنيانىڭ بۈيۈك بىرلىكى (大同) دەپ ئاتايمەن.»

مەزكۇر پروگرامما تاماشىبىنلىرىغا يەتكۈزمەكچى بولغان ئۇچۇر شۇكى: ھازىرقى زامان خىتاي كۈلتۈرى ماركسىزم ۋە خىتاي ئەنئەنىسىنىڭ بىرىكىشى بولۇشى كېرەك، بۇ خىتاي رەھبىرى شى جنپىڭدىن ئىبارەت «بۈيۈك پەيلاسوپ» تەرىپىدىن ۋۇجۇدقا چىقىرىلغان بىرىكىمدۇر. پروگراممىدىكى تەتقىقاتچىلاردىن بىرى چۈشەندۈرۈپ مۇنداق دەيدۇ: «ئەنئەنىۋى كۈلتۈرگە قانداق مۇئامىلە قىلىش توغرىسىدا ئايغى چىقماس تالاش-تارتىش مەۋجۇت ئىدى. ئەمما ئاخىرىدا، شى جنپىڭنىڭ ئەقىل-پاراسىتىنىڭ شارائىتىدە، بۇ مەسىلە ھەقىقىي رەۋىشتە ھەل بولدى، كىشىلەرنىڭ (بۇ ھەقتىكى) مۇجمەل ئوي-خىياللىرى تۇيۇقسىز ئايدىڭلاشتى.»

ماركس بىلەن كۇڭزى ھەققىدىكى بۇ پروگرامما شى جىنپىڭنىڭ خىتايىدا يېڭى ئىدىئولوگىيەنى بازارغا سېلىش ئۈچۈن ئېلىپ بارغان بىر يۈرۈش پائالىيەتلىرىنىڭ كىچىككىنە بىر قىسمى، خالاس. بۇ ھەرىكەتنىڭ كۆرۈنۈشتىكى غايىسى دۆلەت ئىچى-سىرتىدىكى كۈرەشكە تەييارلىق قىلىش مەقسىتىدە ئىتتىپاقلىقنى ئىلگىرى سۈرۈشتەك قىلىش، ئەمما ئۇنىڭ ئىتتىپاقى مەقسىتى شى جىنپىڭنىڭ خىتايغا بولغان كونتروللۇقنى كۈچەيتىشتۇر. كالىفورنىيە ئۇنىۋېرسىتېتى ئىرۋىن شۆبىسىدىكى جەمئىيەتشۇناس ۋاڭ فېڭ (Wang Feng) ماڭا مۇنداق دېدى: خىتاي رەھبەرلىرى «خەلقنى ئۇيۇشتۇرىدىغان ئىنتايىن كۈچلۈك، سوتسىيالىستىك — شۇنداقلا پارتىيەنىڭ كونتروللۇقى ۋە يېتەكچىلىكىدىكى — ئىدىئولوگىيەلىك رامكا بەرپا قىلىشنى ئويلايدۇ. كىشىلەرنىڭ ئىدىيەسىنى كونترول قىلىشتىنمۇ بەكرەك كارغا كېلىدىغان، كۈچنى مەركەزلەشتۈرۈش چارىسى بارمۇ؟»

ئىجتىمائىي تاراتقۇ ۋە يەرشارى رەقەملىك جەمئىيەت دەۋرىدە، شى جىنپىڭنىڭ كوممۇنىزمنى بازارغا سېلىشى قالاقلقتەك كۆرۈنىدۇ. ئەمما، بۇ ئۇنىڭ خىتايىنى كونا، قاراڭغۇ دەۋرگە سۆرىشىدىكى ئۇسۇللاردىن پەقەت بىرى، خالاس. ئۇ نەچچە ئون يىللىق بازارنى ئەركىنلەشتۈرۈش يۈزلىنىشىنى ئۆزگەرتىپ، دۆلەتنىڭ ئىقتىسادقا مۇداخىلە قىلىشىنى قايتىدىن قوللىدى، بىر مەزگىللىك پايدىلىق ھەمكارلىقتىن كېيىن غەرب بىلەن يەنە سوغۇق مۇناسىۋەتلەر ئۇرۇشى ئۇسلۇبىدا تىرىكشىشكە باشلىدى ۋە ھوقۇق بىرلا ئادەمنىڭ چاڭگىلىغا مەركەزلەشكەن ھاكىمىيەت شەكلىنى خىتايىدىكى كوممۇنىست ھاكىمىيەتنىڭ قۇرغۇچىسى ماۋ زېدوڭ دەۋرىدىن بۇيان كۆرۈلۈپ باقمىغان دەرىجىدە «ۋايىغا يەتكۈزدى.» ھازىر ئۇ كوممۇنىستىك ھاكىمىيەتنىڭ دەسلەپكى يىللىرىدىكى كۈچلۈك ئىدىيەۋى تەلىقنى ئەسلىگە كەلتۈرۈپ، بۇ ئارقىلىق ئۆز تەبىرىدىكى ئاتالمىش پۈتكۈل مەملىكەتنىڭ «ئىتتىپاقلىق» نى روياپقا چىقارماقچى ۋە پارتىيەنىڭ تەلتۆكۈس ھۆكۈمرانلىق ئورنىنى تىكلەمەكچى بولۇۋاتىدۇ.

بۇ مەنىدىن ئېيتقاندا، خىتاي ھازىر كۈلتۈرلەر ئۇرۇش پاتقىقىغا يېتىپ قالدى. بۇ ئۇرۇشتا، دۆلەت ئۇزۇندىن بۇيان جەمئىيەتكە قارشى ئۇرۇش قىلىپ كەلدى ۋە بۇ جەرياندا خىتاي رەھبەرلىرى ئۆز ئىمكانىيەتلىرى ئارقىلىق باستۇرۇش تاكتىكىلىرىنى قوللاندى. شى جىنپىڭ ئاللىقاچان تەكشۈرۈشنى كۈچەيتىپ، شەخسىي مائارىپنى چەكلىدى. ھازىر، ئۇنىڭ بۇ مۇجادىلىسىنىڭ سۈرئىتى تېخىمۇ تېزلىشىۋاتىدۇ. 10-ئايدا ئۇ «شى جىنپىڭنىڭ كۈلتۈرلەر ئىدىيەسى» (习近平文化思想) دەپ ئاتىلىدىغان بىر رامكىنى ئېلان قىلدى. بۇ دىپلوماتىك، ھەربىي ۋە سىياسىي مەسىلىلەرگە، ھەتتا شەخسىي تۇرمۇشنىڭ باشقا تەرەپلىرىگە يېتەكچىلىك قىلىش مەقسىتىدە ئوتتۇرىغا چىقىرىلغان (شى جىنپىڭغا ئائىت) «ئىدىيە» لەرنىڭ كۈنسىرى زورىيىۋاتقان گەۋدىسىنىڭ بىر قىسمىدۇر. شىنخۇا ئاگېنتلىقىنىڭ خەۋىرىگە قارىغاندا، شى جىنپىڭ

ئۆزىنىڭ بۇ باياناتى ئارقىلىق «كۈچلۈك ئىدىئولوگىيەلىك كاپالەت ۋە مەنسۇي كۈچ» ھەمدە «خەلقنى ئىتتىپاقلاشتۇرۇش ۋە ئىلھاملاندۇرۇش كۈچىگە ئىگە سوتسىيالىستىك ئىدىئولوگىيە» بىلەن تەمىنلەشنى مەقسەت قىلغان.

مەزكۇر ئىدىئولوگىيەلىك تەربىيە خىتاي چېگراسى ئىچىدىلا توختاپ قالغىنى يوق. بۇ ھەقتە، شىنخۇئا ئاگېنتلىقى مۇنداق دەپ كۆرسەتتى: «خەلقئارا ۋەزىيەتتىكى چوڭقۇر ئۆزگىرىشلەر خىتاينىڭ كۈلتۈرلەر يۇمشاق كۈچىنى ۋە خىتاي كۈلتۈرىنىڭ جەلپ قىلىش كۈچىنى ئاشۇرۇشنى تەخىرىسىزلەشتۈردى.» شى جىنپىڭ مۇشۇنىڭغا ئالاقىدار تەدبىر سۈپىتىدە، 2023-يىلى 3-ئايدا «يەرشارى مەدەنىيەت تەشەببۇسى» نى (全球文明倡议) ئوتتۇرىغا قويۇپ، «مەدەنىيەتلەرنىڭ كۆپ خىللىقىغا ھۆرمەت قىلىش» ۋە «ئەۋزەللىك تۇيغۇسىدىن ھالقىپ بىللە ياشاش» نى تەشەببۇس قىلدى. ئۇ يەنە «دۆلەتلەر ئۆزىنىڭ قىممەت قارىشى ياكى ئەندىزىسىنى باشقىلارغا تېڭىشتىن ساقلىنىشى كېرەك» دېدى.

شى جىنپىڭ بۇ سۆزى ئارقىلىق دېموكراتىيەنى دۇنيا مىقياسىدا يېتەكچى ئورۇنغا چىقارغان ئۇنىۋېرسال ھوقۇق ۋە قىممەت قاراشلارنىڭ مەۋجۇتلۇقىنى ئىنكار قىلدى. بۇ نۇقتىدىن ئېيتقاندا، شى جىنپىڭنىڭ كۈلتۈرلەر ئۇرۇشى جۇغراپىيەۋى سىياسەت مەنىسىگە ئىگە. خىتاي غەربنىڭ كۈلتۈرلەر جەھەتتىكى تەسىرىنى ئاجىزلاشتۇرۇشقا ئۇرۇنۇش جەريانىدا، ئامېرىكا بىلەن بولغان ئۇرۇشتا غەلبە قىلىش ئۈچۈن باشقۇرۇلىدىغان بومبا ۋە مىكرو ئۆزەككىلا ئەمەس، بەلكى تاراتقۇ ۋە ئۇچۇر تارقىتىشقىمۇ موھتاجلىقىنى ھېس قىلدى.

خىتاي ھۆكۈمدارلىرىنىڭ كىشىلەرنىڭ ئىدىيەسىنى كونترول قىلىشقا ئۇرۇنۇش تارىخى تولمۇ ئۇزۇن. مىلادىدىن ئىلگىرىكى 213-يىلى، چىن سۇلالىسىنىڭ تۇنجى پادىشاھى (يەنى چىنشىخۇاڭ) ئۇنى ۋە ئۇنىڭ سىياسىتىنى يىراق ئۆتمۈشتىكى ھۆكۈمرانلارنىڭكىگە سەلبىي تەرزىدە سېلىشتۇرغان ئالىملاردىن نەپەرەتلەنگەن ۋە شۇ سەۋەبلىك تارىخ، پەلسەپە ۋە باشقا تېمىلارغا ئائىت «گۇمانلىق» ئەسەرلەرنى مۇسادىرە قىلىپ كۆيدۈرۈۋەتكەن. بىر قەدىمكى تارىخشۇناس بۇنىڭغا «كىشىلەرنى ھاماقەتلەشتۈرۈش ۋە جاھاندا ئۆتمۈش ئارقىلىق بۈگۈننى ئىنكار قىلىدىغان ئىش بولماسلىقىغا كاپالەتلىك قىلىش ئۇرۇنۇشى» دەپ باھا بەرگەن.

ئىككى مىڭ يىلدىن كېيىنكى بۈگۈنكى كۈندە، شى جىنپىڭمۇ دەل شۇنىڭغا ئوخشاش ئىشنى قىلىشقا ئۇرۇنماقتا. 10-ئايدا، خىتايدىكى بىر كىتاب سېتىش شىركىتى ئېنىق چۈشەنچە بەرمەستىنلا، مىڭ سۇلالىسىنىڭ ئەڭ ئاخىرقى پادىشاھىنىڭ تەرجىمىھالىنىڭ يېڭىدىن بېسىلغان نۇسخىسىنى يىغىۋالغان. پادىشاھ چوڭجېن (崇禎帝) دەپ ئاتالغان بۇ ھۆكۈمدار 1644-يىلى مىڭ خاندانلىقى يىمىرىلگەندە ئېسىلىپ ئۆلۈۋالغانىدى. بەلكىم خىتايدىكى ئىقتىسادىي مەسىلىلەر كۈنسېرى كەسكىنلىشىۋاتقان ۋە جۇغراپىيەۋى سىياسەت ۋەزىيىتى جىددىيلەشكەن ئارقا كۆرۈنۈشتە،

كىتابنىڭ مۇقاۋىسىدىكى «چوڭچېننىڭ تەكرار خاتالىقلىرى دۆلەتنىڭ مۇنقەرز بولۇشىنى تېزلەتتى» دېگەن جۈملە شى جىنپىڭغا قارىتىلغان ۋاسىتىلىك تەنقىد دەپ قارالغان بولۇشى مۇمكىن. سەۋەبىنىڭ نېمە بولۇشىدىن قەتئىينەزەر، بۈگۈنكى تەكشۈرگۈچىلەر چىنشخۇاڭغا ئوخشاشلا ئوقۇرمەنلەرنىڭ ئۆتمۈشىنى بۈگۈن بىلەن سېلىشتۇرۇشنى ياقتۇرمايدىغاندەك قىلىدۇ.

شى جىنپىڭنىڭ ھازىرقى خىتايغا بولغان تەسەۋۋۇرى كۈنچە ھەمدە «سوتسىيالىستىك» ئەخلاقىي نىزاملارنى ئۆز ئىچىگە ئالىدۇ. 10-ئايدا، ئۇ ئاياللارنىڭ خىتاي جەمئىيىتىدىكى مۇۋاپىق رولى توغرىسىدىكى كۆز قارىشىنى ئوتتۇرىغا قويۇپ، ئاياللارنىڭ ئۆيىدە ئولتۇرۇپ، بالا تۇغۇشى كېرەكلىكىنى، پارتىيەنىڭ خاتا سىياسىتىدىن مەنبەلەنگەن نوپۇس ئازىيىشى مەسىلىسىنى ھەل قىلىش ئۈچۈن تىرىشىشى كېرەكلىكىنى ئوتتۇرىغا قويدى. ئۇ ئاياللارنى «يېڭى ئائىلە يۈزلىنىشى» گە ئەگىشىشكە چاقىردى ۋە «ئاكتىپلىق بىلەن يېڭىچە نىكاھ ۋە بالا تۇغۇش كۈلتۈرىنى يېتىلدۈرۈش» كېرەكلىكىنى تەكىتلىدى. (بىمەنىلىككە تولغان) بۇ دەۋرنىڭ ئالامەتلىرىدىن بىرى سۈپىتىدە، Blackpink مۇزىكا ئەترىتىنىڭ ئەزاسى لىسا يېقىندا نامەلۇم سەۋەبلەر تۈپەيلىدىن خىتايىدىكى ئىجتىمائىي ئالاقە سۈپىسى مىكرو بىلوگ تەرىپىدىن چەكلەندى. بۇ چەكلەمە زكۇر مۇزىكا ئەترىتىنىڭ خىتايىدا تالاش-تارتىش قوزغىغان پارىژدىكى سەييارە ئويۇن قويۇش پائالىيىتىدىن كېيىن ئوتتۇرىغا چىققان. خوڭكوڭلۇق داڭلىق چولپان ئەنجىلابېيىمۇ مىكرو بىلوگدىن چەكلەنگەن بولۇپ، بەلكىم ئۇمۇ ئاشۇ پروگراممىغا قاتناشقان بولۇشى مۇمكىن.

دۆلەت تەرىپىدىن «تۇرمۇش ئۇسۇلى كوممۇنىستىك جەمئىيەتكە زىيانلىق» دەپ قارالغان ھەمجىنىسلار ۋە جىنسى ئۆزگەرتكۈچىلەر قاتارلىق كىشىلەرمۇ بېسىمغا ئۇچرىدى. 2021-يىلى، تەكشۈرۈش ئاپپاراتلىرى «غىتمەك» ئەرلەرنىڭ يەرلىك تېلېۋىزىيە قاناللىرىغا چىقىشىنى چەكلەپ، ھەمجىنىسلارغا ئالاقىدار نەچچە ئون ئىجتىمائىي ئالاقە ھېساباتىنى تاقىغان. بۇ ئايدا، خىتاي ھۆكۈمىتىنىڭ يۇقىرى دەرىجىلىك ئىنتېرنېتنى نازارەت قىلىپ باشقۇرۇش ئورگىنى جىنسى مەزمۇن ياكى قارشى جىنسىنىڭ كىيىملىرى كىيىلگەن سۈرەتلەرنى ئۆز ئىچىگە ئالغان قىسقا ۋىدىئولارنى چەكلەيدىغانلىقىنى ئېلان قىلدى.

بۇ ئىدىئولوگىيەلىك رامكا ئىچىدە، ئاز سانلىق مىللەتلەرنىڭ ئەھۋالى تېخىمۇ ناچارلاشتى. شى جىنپىڭ ئۆزىنىڭ خىتاي كۈلتۈرىنى ئاساس قىلغان «دۆلەت كۈلتۈرى» نۇقتىئىيەزىرىنى ئۇيغۇر، تىبەت ۋە باشقا مىللەتلەرنى مەجبۇرىي ئاسسىمىلياتسىيە قىلىدىغان قورال سۈپىتىدە قوللاندى. شى جىنپىڭ 2022-يىلى ئۇيغۇرلارنىڭ ۋەتىنى شەرقىي تۈركىستاننى زىيارەت قىلغاندا، «ئاز سانلىق» مىللەتلەر جەمئىيىتىنىڭ ھەممىسىنىڭ «خىتاي كۈلتۈرى» نىڭ بىر قىسمى ئىكەنلىكىنى، چۈنكى ئۇلارنىڭ قەدىمكى دەۋرلەردىن تارتىپلا خىتاي مەدەنىيىتى بىلەن باغلانغانلىقىنى دەۋا قىلدى.

لېكىن، بۇ گەپ توغرا ئەمەس. مەسىلەن، ئۇيغۇرلار ۋە تىبەتلەرنىڭ ئۆز تىلى ۋە دىنىي ئادەتلىرى بار. ئۇلارنىڭ جەمئىيىتى ئۆزگىچە كۈلتۈرلەر يىلتىزغا ئىگە بولۇپ، تارىختىكى كۆپ قىسىم ۋاقىتتا خىتايىدىن مۇستەقىل گەۋدىلەر تەرىپىدىن ئىدارە قىلىنغان. شۇنداقسىمۇ، شى جىنپىڭ يەرلىك ئەمەلدارلارنى رايوندىكى ھەر قايسى مىللەت كىشىلىرى ئارىسىدا «خىتايغا مايىل قەلب يېتىلدۈرۈش ۋە خىتاي روھىنى مۇستەھكەم تۇرغۇزۇش» ئۈچۈن، مۇشۇ خىل مۇناسىۋەت سەپسەتسىنى تېخىمۇ كۈچەپ ئۆگىتىشكە بۇيرۇدى. ئاز سانلىق مىللەتلەرنى «خىتاي پۇقراسى»غا ئەمەس، «خىتاي»غا ئايلاندۇرۇش جەھەتتىكى بۇ ئۇرۇنۇش شى جىنپىڭنىڭ ئاز سانلىق مىللەتلەرنىڭ ئەنئەنىۋى تۇرمۇشىنى قاتتىق باستۇرۇشىدىكى سەۋەبلەرنىڭ بىرى بولۇشى مۇمكىن: خىتاي ھۆكۈمىتى دىنىي سورۇنلارنى ۋەيران قىلىش، مەكتەپلەردە ئۇيغۇر كۈلتۈرىنى، ئەدەبىياتىنى ۋە تەتقىقاتىنى ئۆگىتىشنى چەكلەش ھەمدە ئىسلامىي ئىبادەتلەرنى ئاشقۇنلۇققا باغلاش ئارقىلىق ئۇيغۇر كۈلتۈرىنى بوغدى. خىتاي 2020-يىلى چىقارغان سىياسەتتە ئىچكى موڭغۇلدىكى مەكتەپلەردە موڭغۇل تىلىدىكى ئوقۇشقا چەك قويۇلۇپ، ئۇنىڭ ئورنىغا خىتاي تىلىدىكى مائارىپ ئىلگىرى سۈرۈلگەچكە، موڭغۇللارنىڭ نارازىلىقىنى قوزغىدى.

غەربمۇ خىتاينىڭ مۇشۇنىڭغا ئوخشاش زەربىسىگە دۇچ كەلمەكتە. يېقىندا خىتاي ئىجتىمائىي تاراتقۇلىرىدا كەڭ تارقالغان بىر ۋىدىئودا كۆرسىتىلىشىچە، بېيجىڭدىكى «خەلق ئۇنىۋېرسىتېتى» نىڭ ئامېرىكا-خىتاي مۇناسىۋىتى مۇتەخەسسسى جىن سەنروڭ (Jin Canrong) «يۇنان بىلەن رىمنىڭ مەۋجۇت بولۇپ باققان-باقمىغانلىقى ناھېنىقتۇر» دېگەن سەپسەتنى كۆتۈرۈپ چىققان. ئۇ ئارىستوتىلنىڭ توقۇلما شەخس ئىكەنلىكىنى ئوتتۇرىغا قويۇپ، «ھېچكىم شۇنچە كۆپ تېمىدا، بۇنچە كۆپ ئەسەر يازالمايدۇ. ھەتتا قەدىمكى دەۋرلەردە بۇنچە كۆپ تېكىستنى يېزىش ئۈچۈن زۆرۈر بولغان ماتېرىياللارنى تېپىش مۇمكىن ئەمەس» دېگەن. ئۇنىڭ دېيىشىچە، بۇنىڭغا سېلىشتۇرغاندا، قەدىمكى خىتايچە يازمىلار بىر قەدەر قىسقا بولغاچقا، ھەقىقىي بولۇش ئېھتىماللىقى تېخىمۇ يۇقىرى ئىكەن. ئۇنىڭ تاماشىبىنلىرىمۇ بۇ سەپسەتكە ئاۋاز قوشقان بولۇپ، شۇلاردىن بىرى مىكرو بىلوگدا مۇنداق ئىنكاس قالدۇرغان: «ياۋروپا رەھبەرلىرىنىڭ ئۆز ھاكىمىيىتىنى مۇستەھكەملەش ۋە ئۆز ئىدىئولوگىيەسىنى يېيىش ئۈچۈن پەلسەپە ۋە پەيلاسوپلارنى ئويدۇرۇپ چىقىشى ئۇلارنىڭ دائىملىق ئادىتىدۇر.»

خىتاينىڭ نەچچە ئون يىللىق ئىسلاھاتى جەريانىدا، كۈلتۈر ۋە ئىدىئولوگىيە چەتكە قېقىلىپ، دۆلەتنىڭ تەرەققىياتىغا ۋە بايلىق قوغلىشىشقا كۈچەلگەندى. شى جىنپىڭ بۇ خىل پىراگماتىك بۇرۇلۇشنى ئۆزگەرتىش مۇۋاپىق دەپ قاراپ، بۇنىڭ ئۈچۈن خىتاي ئەنئەنىسى بىلەن سوتسىيالىزىمنىڭ يېڭى ئارىلاشمىسىنى بازارغا سالدى. ئۇ يېقىندا قىلغان سۆزىدە، بۇ كۈلتۈرلەر داشقايىناقنى ئىلگىرى سۈرۈش «مۇۋەپپەقىيەت قازىنىش مىمىزىنىڭ ئەڭ كۈچلۈك كاپالىتىدۇر، چۈنكى

ئۆز كۈلتۈرىگە نىسبەتەن ئىشەنچ بولغاندىلا، بىر دۆلەت مۇستەھكەم قەد كۆتۈرۈپ، بۈيۈك نىشانلارنى ئىشقا ئاشۇرالايدۇ» دېدى.

شى- جىنپىڭ ھۆكۈمىتى- ئاممىنى- شى- جىنپىڭچە يېڭى كۈلتۈرنى- قوبۇل قىلىشقا ئۈندەپلا قالماي، ئۇنى مەجبۇرىي ئىجرا قىلماقتا. شىنخۇا ئاگېنتلىقىنىڭ خەۋىرىگە قارىغاندا، بۇ يىل 10- ئايدا، خىتاينىڭ رەسمىيەتچى قانۇن چىقىرىش ئورگىنى «ۋەتەنپەرۋەرلىك تەربىيەسى قانۇنى» نى ماقۇللاپ، مەكتەپلەرنى ئىدىئولوگىيە، دۆلەت مۇداپىئەسى ۋە بىخەتەرلىكى، «مىللەتلەر ئىتتىپاقلىقى» ۋە «قەھرىمانلارنىڭ ئىش-ئىزلىرى» توغرىسىدىكى تەلىم-تەربىيەنى كۈچەيتىشكە بۇيرۇغان. قانۇن چىقىرىش ئورگىنىنىڭ باياناتچىسى بۇ ھەقتە يەرلىك تاراتقۇغا مۇنداق دېگەن: بۇنىڭدىكى مەقسەت «كىشىلەرنى ۋەتەننى، پارتىيەنى ۋە سوتسىيالىزم سۆيۈشتىن ئىبارەت ئۈچ بىرلىكنى چوڭقۇر چۈشىنىشكە يېتەكلەشتۈر.»

(مەلۇم ئىدىئولوگىيەنى تېڭىش ئۈچۈن) بۇ قەدەر قاتتىق شاپاشلاش دەۋرىگە ماس كەلمەيدىغاندەك كۆرۈنىدۇ. ئۇچۇر مەنبەسى مول، نۇرغۇن خىتايلىق چەتئەلگە چىقىپ ئوقۇۋاتقان ۋە ساياھەت قىلىۋاتقان بۇنداق شارائىتتا، ھۆكۈمەت ئەلۋەتتە ئۇلارنىڭ دۆلەت تەستىقلىغان ئىدىئولوگىيەنىلا قوبۇل قىلىشىغا كاپالەتلىك قىلالمايدۇ.

ئەمما، خىتاي نوپۇسىنىڭ ئاز بىر قىسمىلا «تور سەددىچىنى» دىن ھالقىپ ئۇچۇر ئىزدىگۈدەك قىزىقىش، تىل ماھارىتى ۋە مەنبەگە ئىگە. كۆپىنچە كىشىلەر يەنىلا خىتاي تاراتقۇلىرىغا ۋە دۆلەت تەستىقلىغان باشقا ئۇچۇر مەنبەلىرىگە تايىنىدۇ. خىتاي دائىرىلىرى بۇ خىل ئومۇمىيۈزلۈك كونتروللۇق ئارقىلىق «نا.باب» مەزمۇنلارنىڭ كىشىلەرنىڭ كۆزىگە چېلىقىشىنىڭ ئالدىنى ئېلىپلا قالماي، يەنە كىشىلەرنىڭ كۆز قارىشىنى ئاكتىپ ھالدا شەكىللەندۈرىدۇ. مەسىلەن، غەزە كرىزىسى مەزگىلىدە، خىتاي دۆلەت تاراتقۇلىرى (ئىنسانىيلىق كۈچلۈك بولغانلىقتىن ئەمەس، بەلكى ئۆزىنىڭ مەنپەئەتىگە ئۇيغۇن كەلگەنلىكتىن) پەلەستىننى قوللايدىغان بىر قاتار ئۇچۇرلارنى ئاممىنىڭ ھۇزۇرىغا سۇندى. بۇ توردا يەھۇدىيلارغا ۋە ئىسرائىلىيەگە قارشى سۆزلەرنىڭ كۆپىيىشىگە سەۋەب بولدى. ئەسلىدە تەكشۈرگۈچى ئاپپاراتلار بۇ خىل كەيپىياتنى ئاسانلا باستۇرۇپ قويايلايتتى، ئەمما ئۇنداق قىلمىدى. چۈنكى، بۇ خىتاينىڭ دىپلوماتىيە سىياسىتىنى دۆلەت ئىچىدە قوللاشقا ئېرىشتۈرەلەيتتى.

شى جىنپىڭنىڭ كۈلتۈرەل ئۇرۇشىنىڭ يوشۇرۇن ئاقىۋىتى دۇنيانى ئەندىشىگە سېلىشى كېرەك. بارغانسېرى ئايرىۋېتىلگەن، ئىدىيەسى قېلىپلاشتۇرۇلغان ۋە سىياسىيلاشقان خىتاي ئاممىسى غەربكە تېخىمۇ بەك دۈشمەن بولۇپ، تەيۋەنگە قوراللىق ھۇجۇم قىلىش قاتارلىق «مىللىي دەۋا» لارنى تېخىمۇ بەك قوللىشى مۇمكىن. شى جىنپىڭنىڭ ئىجتىمائىي كونتروللۇقنى قوغلىشىشىمۇ كوممۇنىستىك ھاكىمىيەتنى خەۋپكە ئۇچرىتىدۇ. گەرچە بىر قىسىم خىتايلىق شى جىنپىڭنىڭ

مۇتەئەسسەپ ۋە مىللەتچى قىممەت قارىشىنى جەلپ قىلارلىق دەپ قارىسىمۇ، ئەمما «تور سەددىچىنى» دىن ئۆتەلەيدىغانلار ياكى تېخىمۇ ئېچىۋېتىلگەن مۇھىتقا كۆنگەنلەر بۇنىڭدىن غەزەپلىنىشى مۇمكىن. مىشىگان ئۇنىۋېرسىتېتىدىكى خىتاي سىياسىتى مۇتەخەسسسى مەرىي گالاگېر (Mary Gallagher) ماڭا: «نەتىجىدە، خىتاي جەمئىيىتىدە كۆرۈنەرلىك قۇتۇپلىشىش كۆرۈلۈشى مۇمكىن» دېدى.

بۇ خىل جىددىيلىكنىڭ ئىلگىرىكى مىساللىرى كىشىنى زىنھار خۇرسەن قىلمايدۇ. 1966- يىلى، ماۋ زېدوڭنىڭ «مەدەنىيەت ئىنقىلابى» خىتايىنى زوراۋانلىق پاتقىقىغا پاتۇرغان، ئاشقۇن قىزىل قوغدىغۇچىلار ئۆز نەزىرىدىكى چىرىك ئىدىيە ۋە قىلمىشلارنى يوقىتىشقا ئۇرۇنغانىدى. («مەدەنىيەت ئىنقىلابى» دىن ئىبارەت) شۇ ھەرىكەتمۇ ھوقۇقنى چىڭ تۇتۇش سەۋداسىدا يۈرگەن ئادەمنىڭ ئەسىرى ئىدى.

ئىنگىلىزچىدىن ھېكمەتپار ئىبراھىم تەرجىمىسى

مەنبە:

https://www.theatlantic.com/international/archive/2023/12/xi_jinping_china_culture_war/676896/

تەن ساقلقى ۋە يېزا- قىسلاۋ- ئاھالىسىنىڭ
تېنى ساغلام بولۇشىنىڭ سەۋەبلىرى

ئىبنى خەلدۇن

تەق ساقلىقى ۋە يېزا - قشلاق ئاھالىسىنىڭ

تېنى ساغلام بولۇشنىڭ سەۋەبلىرى

ئىبنى خەلدۇن

ھەممىگە مەلۇم بولغان پايدىلىرى سەۋەبلىك، شەھەر - بازارلاردا تىبابەت ھۈنرىنىڭ مەۋجۇت بولۇشى زۆرۈردۇر. چۈنكى، بۇ ھۈنەر ساغلام كىشىلەرنىڭ ساغلاملىقىنى قوغدىسا، بىتاپلارنى شىپا تاپقۇزىدۇ.

شۇنى بىلىش لازىمكى، بارچە كېسەللىكلەرنىڭ مەنبەسى يېمەكلىكلەردۇر. دەرۋەقە، تېۋىپلار ئارىسىدا تارقىلىپ يۈرگەن، ئۆلىمالار ئارىسىدا بولسا سەھىيلىكى گۇمانلىق دەپ قارالغان بىر ھەدىستە: «ئاشقازان دەرتىنىڭ ئۇۋىسىدۇر. پەرھىز ئەڭ ئېسىل دورىدۇر. بارچە كېسەللىكلەرنىڭ يىلتىزى كۆپ يېيىشتۇر» دېيىلگەن. «ئاشقازان دەرتىنىڭ ئۇۋىسىدۇر» دېگەن گەپنىڭ مەنىسى ئېنىق. «پەرھىز ئەڭ ئېسىل دورىدۇر» دېگەن گەپكە كەلسەك، پەرھىز ئاچلىق، يەنى تاماققا چەك قويۇش دېگەنلىكتۇر. بۇنىڭ مەنىسى «ئاچلىق (باشقا بارلىق) دورىلارنىڭ ئاساسى بولغان كاتتا دورىدۇر» دېگەنلىكتۇر. «بارچە كېسەللىكلەرنىڭ يىلتىزى كۆپ يېيىشتۇر» دىن مەقسەت، لىق تويغۇچە يەۋېلىش، بىر ۋاخ تاماق تېخى تولۇق ھەزىم بولماستىنلا، ئاشقازانغا يېڭى تاماقلارنى كىرگۈزۈش ۋە ئاچكۆزلۈكتۇر.

بۇنىڭ تەبىرى مۇنداقتۇر: شەنى ئۇلۇغ ئاللاھ ئىنساننى يارىتىپ، ئۇنىڭ ھاياتىنى ئوزۇقلۇق ئارقىلىق قوغدىغان. ئىنسان بۇ ئوزۇقلۇقلارنى يېيىش ئارقىلىق قوبۇل قىلىدۇ. ئوزۇقلىنىش ۋە ھەزىم قىلىش كۈچى بەدەندىكى گۆش ۋە سۆڭەك پارچىلىرىغا ماس كېلىدىغان قانغا ئايلىنغانغا قەدەر ئۇنىڭغا تەسىر كۆرسىتىدۇ. ئاندىن بۇ ئوزۇقلۇق يېتىلىش كۈچىنىڭ تىزگىنىگە ئۆتىدۇ ھەمدە شۇ رەۋىشتە گۆش ۋە سۆڭەككە ئايلىنىدۇ. «ھەزىم» - ئوزۇقلۇقنىڭ تەبىئىي ھارارەت ئارقىلىق، قەدەممۇ قەدەم پىشىپ، ئاخىرىدا بەدەننىڭ بىر پارچىسىغا ئايلىنىشىدۇر. بۇ مۇنداق ئىزاھلىنىدۇ: ئوزۇقلۇق ئېغىزىدىن كىرىپ، قوۋۇزلاردا چاينالغاندىن كېيىن، ئېغىزنىڭ ھارارىتى ئۇنى ئاز بولسىمۇ پىشۇرىدۇ (ۋە ھەزىم قىلىدۇ) - دە، ئۇنىڭ مىزاجىنى (ۋە قۇرۇلمىسىنى) قىسمەن ئۆزگەرتىدۇ.

دەرۋەقە، يېيىلىش ئۈچۈن ئېغىزغا سېلىنغان، ئاندىن راۋۇرۇس چاينالغان بىر لوقما تائامنىڭ مىزاجىنىڭ يېيىلىشتىن ئىلگىرى ھالەتتىن ئۆزگىرىدىغانلىقى مەلۇم. ئاندىن، بۇ تاماق ئاشقازانغا چۈشىدۇ ۋە ئاشقازاننىڭ ھارارىتى ئۇنى قايناۋاتقان ھالغا كەلگەنگە قەدەر پىشۇرىدۇ. گېپى بولۇنۇۋاتقان ئوزۇقلۇقنىڭ جەۋھىرى ئەنە شۇدۇر. ئاشقازان ئۇ جەۋھەرنى جىگەرگە ئەۋەتىپ، قالغان نەرسىلەرنى چىقىرىدى سۈپىتىدە ئۈچەيلەرگە ئەۋەتىدۇ. ئۈچەيلەر بۇ نەرسىلەرنى ئىككى ئەۋرەت تەرەپكە ئىتتىرىدۇ. ئاندىن، جىگەر گېپى بولۇنغان جەۋھەرنى يېڭى ۋە ساپ قان ھالىتىگە كەلگەنگە قەدەر پىشۇرىدۇ (ۋە ھەزىم قىلىدۇ). پىششىق سەۋەبلىك، ئۇنىڭ ئۈستىدە سۈتنىڭ قايىمىقىغا ئوخشاش كۆپۈك ھاسىل بولىدۇ. (سېرىق رەڭلىك ئۇ كۆپۈك) ئۆت سۇيۇقلۇقىدۇر. ئۇنىڭدىن ھاسىل بولغان بىر قاتار قۇرۇق قالدۇقلار تېگىگە چۆكىدۇ. ئەنە شۇ سەۋدا (قارا ئۆت سۇيۇقلۇقى)دۇر. ئۇنىڭ قاتتىق قىسىملىرىنى پىشۇرۇشقا تەبىئىي ھارارەت كۇپايە قىلمايدۇ. بۇ بەلغەمدۇر. ئاندىن، جىگەر بۇلارنىڭ ھەممىسىنى تومۇرلارغا ۋە ئارتېرىيەلەرگە يوللايدۇ. تەبىئىي ھارارەت ئۇنى مۇشۇ يەردىمۇ داۋاملىق پىشۇرىدۇ. بۇ چاغدا ساپ قاندىن ئىسسىق ۋە نەم ھور ھاسىل بولىدۇ. بۇ ئارقىلىق (ئىنساندىكى) ھايۋانىي نەپسى ئەنە شۇ ھور ئوزۇقلاندىرىدۇ (يەنى ئۇنى قۇۋۋەتلەيدۇ). يېتىلىش قۇۋۋىتى قاندىن ئېلىشى كېرەك بولغان نېسۋىسىنى ئالىدۇ ۋە بۇ گۆشكە ئايلىنىدۇ. بۇنىڭ قاتتىق قىسمىدىن سۆڭەكلەر شەكىللىنىدۇ. ئاندىن، بەدەن ئۆز ئېھتىياجىدىن ئارتۇق بولغان بۇ خىل نەرسىلەرنى سىرتقا چىقىرىۋېتىدۇ. بۇ قالدۇقلار تەر، شۆلگەي، ماڭقا ۋە كۆز يېشى قاتارلىق تۈرلۈك نەرسىلەردۇر. ئوزۇقلىنىش جەريانى ۋە ئۇنىڭ قۇۋۋەتتىن گۆشكە ئايلىنىشى شۇنىڭدىن ئىبارەتتۇر.

كېسەللىكلەرنىڭ يىلتىزى ۋە زور بىر قىسمى قىزىتمىلىق كېسەللىكلەر بولۇپ، بۇنىڭ سەۋەبى شۇدۇر: تەبىئىي ھارارەت يۇقىرىدا گېپى بولۇنغان باسقۇچلارنىڭ ھېچبىرىدە (يېيىلگەن ئوزۇقلۇقنى) لايىقىدا پىشۇرالمىغۇدەك دەرىجىدە زەئىپلىشىپ كېتىدۇ-دە، گېپى بولۇنغان ئوزۇقلۇق (تولۇق پىشماستىن) خام ھالەتتە قالىدۇ. كۆپىنچە ھاللاردا، بۇنىڭ سەۋەبى ئاشقازاندىكى ئوزۇقلۇق ماددىلىرىنىڭ تەبىئىي ھارارەتنى بېسىپ چۈشكۈدەك دەرىجىدە كۆپ بولۇپ كېتىشى ياكى دەسلەپتە يېيىلگەن ئوزۇقلۇق ئاشقازاندا تولۇق پىشۇرۇلماستىن (ۋە ھەزىم قىلىنماستىن) ئاشقازانغا يېڭى ئوزۇقلۇق ماددىلارنىڭ كىرىشىدۇر. شۇ سەۋەبتىن، تەبىئىي ھارارەت ئاۋۋال قوبۇل قىلىنغان ئوزۇقلۇقنى (ھەزىم قىلماستىن) ئۆز پېتى تاشلاپ قويۇپ، يېڭى ئوزۇقلۇققا يۈزلىنىدۇ ياكى ھەر ئىككىسىگە تەڭ تارقىتىلىدۇ-دە، پىشۇرۇش ۋە ھەزىم قىلىش ئىشلىرىنى كامىل رەۋىشتە ۋۇجۇدقا چىقىرىشقا يەتمەيدۇ. ئاشقازان ئۇ ئوزۇقلۇقنى شۇ پېتى جىگەرگە يوللايدۇ. جىگەردىكى ھارارەتمۇ ئۇنى پىشۇرغۇدەك دەرىجىدە كۈچلۈك ئەمەس. نۇرغۇن چاغلاردا دەسلەپتە قوبۇل قىلىنغان ئوزۇقلۇقلاردىن جىگەردە پىشمىغان خام قالدۇقلار قالىدۇ. جىگەرمۇ بۇلارنىڭ ھەممىسىنى ئۆز پېتى خام ھالەتتە تومۇرلارغا يوللايدۇ. بەدەن ئۆز ئېھتىياجىنى قاندۇرغاندا، ئەگەر كۈچى يەتسە، باشقا

قالدۇقلارغا قوشۇپ، بۇ ئوزۇقلۇقلارنىمۇ تەر، كۆز يېشى ياكى شۆلگەي شەكىلدە سىرتقا چىقىرىۋېتىدۇ. لېكىن، بەدەن نۇرغۇن چاغلاردا بۇلارنىڭ نۇرغۇنىنى سىرتقا چىقىرىۋېتىشتىن ئاجىز كېلىدۇ-دە، بۇنداق نەرسىلەر تومۇرلاردا، جىگەردە ۋە ئاشقازاندا قېلىپ، ۋاقتىنىڭ ئۆتۈشىگە ئەگىشىپ بارغانسېرى كۆپىيىدۇ. ئۇيۇشقا ھالەتتىكى نەرسىلەرنىڭ ھەممىسى تولۇق پىشمىغان ۋە يېتىلمىگەن ھالەتتە قالسا، پۇراپ قالىدۇ (بۇزۇلىدۇ ۋە چىرىيدۇ). شۇ ۋەجىدىن، گېپى بولۇنغان خام ھالەتتە قالغان ماددىلارمۇ پۇراپ قالىدۇ. «خىلىت» (تەركىب) دېيىلگەن نەرسە ئەنە شۇ. پۇراپ قالغان (ۋە بۇزۇلغان) ھەممە نەرسىدە غەلىتە بىر خىل ھارارەت بولىدۇ، ئىنسان بەدىنىدىكى «قىزىتما» دەپ ئاتالغان ھادىسە ئەنە شۇ ھارارەتتۇر.

بۇ جەھەتتە، پۇراپ قالغۇچە تاشلاپ قويۇلغان يېمەكلىكلەرنى سىناپ بېقىڭ. يەنە شۇنىڭدەك، پۇراپ (ۋە چىرىپ) كەتكەن قىغدىن قانچىلىك ھارارەت تارقىلىۋاتقانلىقىغا ۋە ئۇ ماددىنىڭ شۇ سەۋەبلىك قانداق ھالەتكە كەلگەنلىكىگە دىققەت قىلىڭ. ئىنسان بەدىنىدىكى قىزىتمىلىق كېسەللىكلەرنىڭ ئەھۋالىمۇ ئەنە شۇنداق تۇر. ھەدىستە بايان قىلىنغاندەك، (باشقا) كېسەللىكلەرنىڭ بېشى ۋە يىلتىزى قىزىتمىدۇر. بۇ قىزىتمىلىق كېسەللىكلەر بىر قانچە ھەپتىگىچە بىمارنى تاماقتىن قىسىش، ئاندىن سەللىمازا ساقايغانغا قەدەر، ئۆزىگە ماس كېلىدىغان يېمەكلىكلەرنى بېرىش بىلەن داۋالىنىدۇ. ساغلام چاغدا يېيىلگەن يېمەكلىكلەرنىڭ ئەھۋالى ۋە مىقدارىغا دىققەت قىلىشۇمۇ بەدەننى قىزىتمىدىن ۋە باشقا كېسەللىكلەردىن ساقلاشنىڭ ئاساسىدۇر. گېپى بولۇنغان پۇراپ قېلىش (ۋە بۇزۇلۇش) گاھىدا مۇئەييەن بىر ئەزادا (ماكانلاشقان) بولىدۇ. شۇ سەۋەبتىن، ئاشۇ ئەزادا كېسەللىك پەيدا بولىدۇ ۋە بەدەننى يارا باسىدۇ. بۇ خىل ئەھۋال رەئىسى ئەزالاردا ياكى باشقا ئەزالاردا كۆرۈلىدۇ. گاھىدا مۇئەييەن ئەزا كېسەل بولۇپ، بۇ كېسەللىك شۇ ئەزادىكى قۇۋۋەتلەرنىڭمۇ زەئىپلىشىشىگە سەۋەب بولىدۇ (ۋە شۇ سەۋەبتىن ئۇ ئەزا ئۆز رولىنى جارى قىلدۇرالماس بولىدۇ). بۇلارنىڭ ھەممىسى تۈرلۈك كېسەللىكلەرنى ئۆزىگە مۇجەسسەملىگەن نەرسىلەردۇر. كۆپىنچە ھاللاردا، بۇ نەرسىلەرنىڭ ئەسلى مەنبەسىنى يېمەكلىكلەر تەشكىل قىلىدۇ. بۇنداق مەسىلىلەرنىڭ ھەممىسىدە تېۋىپقا مۇراجىئەت قىلىش كېرەك.

شەھەر ئاھالىسى يېزا-قىشلاق ئاھالىسىگە قارىغاندا كۆپ كېسەل بولىدۇ

گېپى بولۇنغان كېسەللىكلەر مۇقىم ئولتۇراقلىشىپ ياشايدىغان خەلقلەردە ۋە شەھەرلەردە كۆپرەك كۆرۈلىدۇ. چۈنكى، بۇنداقلىرىنىڭ تاپاۋىتى كۆپ بولغاچقا، بىر نەرسىلەرنىمۇ كۆپ يەيدۇ، بىر خىل يېمەكلىك بىلەنلا كۇپايىلىنىدىغان چاغلىرى ئاز بولىدۇ. ئۇلار بىر نەرسە يېيىش ئۈچۈن

تاماق ۋاقتىنىڭ كېلىشىنىمۇ ساقلاپ ئولتۇرمايدۇ. كۆپىنچە ۋاقتلاردا، پىشۇرغان نەرسىلىرىنى تېخىمۇ لەززەتلىك قىلىش ئۈچۈن يېمەكلىكلىرىگە قۇرۇق دورا-دەرمان، كۆكتات ۋە مېۋىلەرنى ئارىلاشتۇرىدۇ. ئۇلار بىر ياكى بىر قانچە خىل يېمەكلىك بىلەن بولىدى قىلىشمايدۇ. ئۆسۈملۈك ۋە ھايۋان مەنبەلىك يېمەكلىك تۈرلىرى قوشۇلۇپ، بىر كۈندە قىرىق خىل ئوزۇقلۇق ماددىلىرى ئۈچۈن غەلتە بىر مىزاج شەكىللىنىدۇ. نۇرغۇن چاغلاردا بۇ خىل ئوزۇقلۇق ماددىلىرى بەدەنگە ۋە ئۇنىڭ ئەزالىرىغا ئۇيغۇن كەلمەستىن، بەدەنگە يات كېلىدۇ. ئاندىن قالدۇقلارنىڭ كۆپىيىپ كېتىشى سەۋەبلىك پۇراپ كەتكەن ھورلار بىلەن ئارىلىشىپ كەتكەنلىكتىن، شەھەردىكى ھاۋا بۇلغىنىدۇ. ھالبۇكى، ئەسلىدە (ساپ) ھاۋا روھقا خۇشاللىق (ۋە كۈچ) ئاتا قىلىدۇ ۋە شۇ خۇشاللىقنىڭ شاراپىتىدە، ھەزىم قىلىشنى قولايلاشتۇرىدىغان تەبىئىي ھارارەت كۈچىيىدۇ.

بۇنىڭدىن سىرت، شەھەر خەلقىدە چېنىقىشتىن سۆز ئاچقىلى بولمايدۇ. ئۇلار كۆپىنچە ھاللاردا ھەرىكەتسىز، تۇرغۇن ھالەتتە ياشايدۇ. ئۇلار ھاياتىدا ھەرىكەتتىن نېسىۋە ئالمايدۇ ۋە ئۇنىڭ پايدىسىنىمۇ كۆرەلمەيدۇ. شۇ سەۋەبتىن، شەھەر-بازارلاردا كېسەل كۆپ بولىدۇ ھەمدە بۇ يەردە ياشايدىغان ئىنسانلار شۇنىڭغا ماس ھالدا تىبابەتكە موھتاج بولىدۇ.

كۆپىنچە ھاللاردا، بەدەۋىيلەر (چۆل-سەھرا خەلقى) تاماقنى ئاز يەيدۇ. دانلىق زىرائەتلەر ئاز بولغاچقا، بۇلاردا توقۇلۇقتىن ئاچلىق كۆپتۇر. ھەتتا، ئاچ قورساق يۈرۈش يېزا-قىشلاق ئاھالىسىنىڭ ئادىتىگە ئايلىنىپ كەتكەن. بۇ ئەھۋال ئىزچىل داۋاملاشقانلىقى ئۈچۈن، ھەتتا ئۇلارنىڭ تەبىئىتى شۇنداق دەپمۇ قارىلىپ قالىدۇ. ئاندىن، چۆل-سەھرادا ياشايدىغان بەدەۋىيلەر ئارىسىدا تاماققا قوشۇمچە قىلىنىدىغان ماددىلار يا ئىنتايىن ئاز، ھەتتا پەقەتلا يوق. ئىنسانلارنىڭ تاماققا دورا-دەرمەك ۋە كۆكتاتلار ئارقىلىق لەززەت قوشۇشقا ئۇرۇنۇشىغا سەۋەب بولغىنى ئۇلارنىڭ شەھەرلىرىدىكى مول-باياشاتچىلىقتۇر. ھالبۇكى، بەدەۋىيلەر بۇنداق ھەشەمەتچىلىكتىن تولمۇ يىراق. شۇ سەۋەبتىن، ئۇلارنىڭ تاماقلىرى تولمۇ ئاددىي بولۇپ، خىلمۇخىللىقتىن خالىي. شۇنىڭ ئۈچۈن، ئۇلار ئىستېمال قىلغان ئوزۇقلۇق ماددىلىرىنىڭ مىزاجى بەدەن قۇرۇلمىسىغا مۇۋاپىق.

بەدەۋىيلەر نەپەسلىنىدىغان ھاۋا، ئەگەر ئۇلار بىر يەردە مۇقىم ياشايدىغان بولسا، ئۇ يەرلەر بەك نەم ۋە بەتبۇي بولمىغانلىقى ئۈچۈن؛ ئەگەر كۆچمەن-چارۋىچىلىق ھالىتىدە ياشايدىغان بولسا، ھاۋاسى ئالمىشىپ تۇرغانلىقى ئۈچۈن بەتبۇي (ۋە مەينەت) ئەمەس. ئۇنىڭدىن سىرت، ئۇلارنىڭ ئات مىنىش، ئوۋ ئوۋلاش ياكى باشقا ئېھتىياجلىرىنى ئادا قىلىش ئۈچۈن يۈگۈرۈش دېگەندەك ھەرىكەتلىرى كۆپتۇر. بۇلارنىڭ ھەممىسى ھەزىم قىلىشنى ئاسانلاشتۇرىدۇ ۋە ياخشىلايدۇ. يەنە كېلىپ، ئۇلار بىر كۈندە كۆپ قېتىم، لىق تويغۇچە تاماق يەۋالمىغاچقا، مىزاجلىرى (شەھەر خەلقىگە نىسبەتەن) تېخىمۇ ساغلام ۋە كېسەللىكتىن تېخىمۇ يىراقتۇر ۋە شۇ سەۋەبلىك تىبابەتكە بولغان ئېھتىياجىمۇ تۆۋەندۇر. ئەنە شۇ سەۋەبتىن، بەدەۋىيلەر ئارىسىدا تېۋىپ يوق. بۇنداق بولۇشىدىكى

بىردىنبىر سەۋەب ئۇلارنىڭ تېۋىپقا ئېھتىياجى يوقلۇقىدۇر. چۈنكى، ئەگەر ئۇلارنىڭ تېۋىپلارغا ئېھتىياجى بولسا ئىدى، ئارىلىرىدا تېۋىپلارنىڭ بولۇشى مۇقەررە ئىدى. تېۋىپلار شۇ ئارقىلىق بەدەۋىيلەر ئارىسىدا تىرىكچىلىكنى قامداش ئىمكانىيىتىگە ئىگە بولاتتى ۋە بۇ ئۇلارنىڭ بەدەۋىيلەر ئارىسىدا ئولتۇراقلىشىشىغا تۈرتكە بولاتتى.

ئاللاھنىڭ بەندىلىرى ئارىسىدا ئىزچىل جارى بولۇپ كەلگەن نىزامى ئەنە شۇدۇر: «ئاللاھنىڭ نىزامىدا ھېچقانداق ئۆزگىرىش كۆرمەيسەن.» (فەتىھ سۈرىسى 23-ئايەت)

ئىبنى خەلدۇننىڭ «مۇقەددىمە» ناملىق ئەسىرىدىن ئۆتكۈر ئالماس تەرجىمىسى



ئادىتىڭىز سالاھىيتىڭىزنى قانداق
شەكىللەندۈرىدۇ؟

جېمىس كلر



ئادىتىڭىز سالاھىيىتىڭىزنى قانداق شەكىللەندۈرىدۇ؟

جېمىس كلىر

(بۇ ماقالە «Atomic Habits» دېگەن كىتابتىن ئېلىنغان بولۇپ، بۇ كىتاب «نيويورك ۋاقىت گېزىتى» نىڭ ئەڭ بازارلىق كىتابلار تىزىملىكىدە بىرىنچى ئورۇندا تۇرغان. شۇنداقلا، ئەللىك نەچچە خىل تىلغا تەرجىمە قىلىنىپ، دۇنيا مىقياسىدا توققۇز مىليون پارچىدىن ئارتۇق سېتىلغان)


نېمە ئۈچۈن ناچار ئادەتلەرنى يۇقتۇرۇۋېلىش شۇنچىلىك ئاسان، ياخشى ئادەت يېتىلدۈرۈش شۇنچە قىيىن؟ كۈندىلىك ئادەتلەرنى ئىسلاھ قىلىش كىشىنىڭ ئومۇمىي تەرەققىيات يۈزلىنىشىگە تەسىر كۆرسىتىدۇ. كۈندىلىك ئادەتلەرنىڭ تەسىر كۈچى باشقا ھەممە نەرسىدىن دېگۈدەك ئېشىپ كېتىدۇ. ھالبۇكى، كېلەر يىلىنىڭ مۇشۇ كۈنى سىز ھازىرقىغا ئوخشاش ئىشلارنى قىلىشىڭىز، ئەھۋالىڭىزدا ھېچقانداق ياخشىلىنىش بولماسلىقى مۇمكىن. ھەقىقىي تىرىشچانلىق ۋە ياكى بەزى بەزىدە پارتلاپ قالىدىغان ۋاقىتلىق ھاياجان بولغان تەقدىردىمۇ، ياخشى ئادەتنى ئۇدا داۋاملاشتۇرۇش يەنىلا تەسكە توختايدۇ. بەدەن چېنىقتۇرۇش، جىمجىت تەپەككۈر قىلىش، كۈندىلىك خاتىرە يېزىش دېگەندەك ئادەتلەرنى بىر-ئىككى كۈن داۋاملاشتۇرۇش ھېچقانچە ئىش بولمىغىنى بىلەن، بۇ خىل ئادەتلەرنى ئۇنىڭدىن ئارتۇق داۋام قىلىشىڭىزغا كۈچىڭىزنىڭىزدىن كېيىنلا، بۇ ئىشلار سىزنى بىزار قىلىشقا باشلايدۇ.

ھالبۇكى، ئادەت يېتىلدۈرۈلگەن ھامان، ئۆزلۈكىدىن ھەرىكەتكە ئۆتىدۇ. ئادەتلەرنىڭ ئىسكەنجىسىدىن – بولۇپمۇ ناچار ئادەتلەردىن – ئاسانلىقچە قۇتۇلغىلى بولمايدۇ. گەرچە بىزنىڭ ناچار ئادەتلەردىن قۇتۇلۇش ئىستىكىمىز ناھايىتى كۈچلۈك بولسىمۇ، ئەمما ئەخەت يېمەكلىكلەرنى يېيىش، تېلېۋىزورنى كۆپ كۆرۈش (بۈگۈنكى كۈندە توردا لاغايلاش) ۋە تاماكا چېكىش دېگەندەك بەزى ناچار ئادەتلەرنى تەرك ئېتىش (بۇ خىل ئىشلارغا ئادەتلىنىپ كەتكەن كىشىلەرگە نىسبەتەن) يەنىلا بەسى مۇشكۈل توختايدۇ.

ئادەتنى ئۆزگەرتىشنىڭ بۇ قەدەر مۇشكۈل بولۇشىدا مۇنداق ئىككى سەۋەب بار: (1) بىز ئۆزگەرتمەكچى بولغان ئىشنىڭ نېمىلىكىگە توغرا يەكۈن قويالماسلىقىمىز؛ (2) بىز ئادەتلىرىمىزنى خاتا تەرزىدە ئۆزگەرتمەكچى بولىمىز.

مەن بۇ بابتا بىرىنچى نۇقتىنى مۇھاكىمە قىلىمەن ۋە كېيىنكى باבלاردا ئىككىنچى مەسىلىگە جاۋاب بېرىمەن.

قىلمىشنى ئۆزگەرتىشنىڭ ئۈچ قاتلىمى



ئۈچىنچى رەسىم: قىلمىشنى ئۆزگەرتىشنىڭ ئۈچ قاتلىمى بار: نەتىجىنىڭ ئۆزگىرىشى، جەرياننىڭ ئۆزگىرىشى ياكى سالاھىيەتنىڭ ئۆزگىرىشى

(ناچار ئادىتىمىزنى ئۆزگەرتىشتە) بىز سادىر قىلىدىغان بىرىنچى خاتالىق ئۆزىمىز ئۆزگەرتىمەكچى بولغان نەرسىنى خاتا تاللىۋېلىشتۇر. مېنىڭ مەقسىتىمنى تېخىمۇ ياخشى چۈشىنىش ئۈچۈن، سىز ئۆزگىرىشنىڭ يۈز بېرىش جەريانىنى پىيازنىڭ پوستلىرىغا ئوخشاش ئۈچ قاتلامغا ئايرىڭ.

بىرىنچى قاتلام نەتىجىنى ئۆزگەرتىشتۇر. بۇ قاتلام نەتىجىڭىزنى ئۆزگەرتىشكە ئالاقىداردۇر. مەسىلەن، ئورۇقلاش، كىتاب نەشىر قىلدۇرۇش، چېمپىيون بولۇش دېگەندەك. سىز بېكىتكەن نىشانلارنىڭ كۆپ قىسمى مۇشۇ قاتلام بىلەن مۇناسىۋەتلىك.

ئىككىنچى قاتلام جەريانى ئۆزگەرتىشتۇر. بۇ قاتلام سىزنىڭ ئادەت ۋە سىستېمىڭىزنى ئۆزگەرتىشكە ئالاقىداردۇر. مەسىلەن، بېكىتكەن ۋاقىتتا چېنىقىش زالىغا بېرىپ چېنىقىش، خىزمەت ئۈنۈمىڭىزنى ئاشۇرۇش ئۈچۈن ئۈستەلنى قەرەللىك ھالدا رەتلەش، شۇنداقلا جىمجىت تەپەككۈر قىلىشنى مەشىق قىلىش دېگەندەك. سىز يېتىلدۈرگەن كۆپىنچە ئادەتلەر مۇشۇ قاتلام بىلەن مۇناسىۋەتلىك.


ئۈچىنچى، شۇنداقلا ئەڭ چوڭقۇر قاتلام سالاھىيەتنى ئۆزگەرتىشتۇر. بۇ قاتلام سىزنىڭ كۆز قارىشىڭىزنى، جۈملىدىن دۇنيا قارىشىڭىزنى، ئۆزلۈك ئوبرازىڭىزنى، ئۆزىڭىز ۋە باشقىلار توغرىسىدىكى ھۆكۈملىرىڭىزنى ئۆزگەرتىشكە ئالاقىداردۇر.

سىزنىڭ كۆپىنچە كۆز قارىشىڭىز (ئەقىدىڭىز)، پەرىزىڭىز ۋە بىر تەرەپلىملىكىڭىز مۇشۇ قاتلام بىلەن مۇناسىۋەتلىك.


نەتىجە سىزنىڭ نېمىگە ئېرىشكەنلىكىڭىزدىن، جەريان نېمە قىلغانلىقىڭىزدىن دېرەك بېرىدۇ. سالاھىيەت بولسا سىزنىڭ قىممەت قاراشلىرىڭىزغا ئالاقىداردۇر. ئۇزۇن داۋاملىشىدىغان ئادەت يېتىلدۈرۈش ھەمدە بىر پىرسەنتتىن ئىلگىرىلەيدىغان سىستېما بەرپا قىلىش توغرىسىدا گەپ بولۇنغاندا، مەسىلە قايىسى قاتلامنىڭ قايىسى قاتلامدىن «بەكرەك ياخشى» ياكى «بەكرەك ناچار» ئىكەنلىكىدە ئەمەس. بارلىق قاتلاملاردىكى ئۆزگىرىشلەرنىڭ ئۆزىگە خاس رولى بار. مۇھىمى ئۆزگىرىشنىڭ يۈزلىنىشىدۇر.

نۇرغۇن كىشىلەر ئادەتلىرىنى ئۆزگەرتىشكە باشلىغاندا، دىققىتىنى يەتمەكچى بولغان نىشانغا مەركەزلەشتۈرۈشىدۇ. بۇ بىزنىڭ ئاداقى نەتىجىنى ئاساس قىلغان ئادەت يېتىلدۈرۈشىمىزگە سەۋەب بولىدۇ. بۇ جەھەتتىكى توغرا ئۇسۇل سالاھىيەتنى ئاساس قىلغان ئادەت يېتىلدۈرۈشتۇر. بۇ خىل ئۇسۇلنىڭ شارائىتىدە، بىزنىڭ چىقىش نۇقتىمىز «قانداق ئادەم بولۇشنى ئارزۇ قىلىدىغانلىقىمىز» بولىدۇ.

نەتىجىنى ئاساس قىلغان ئادەتلەر



سالاھىيەتنى ئاساس قىلغان ئادەتلەر



تۆتىنچى رەسىم: نەتىجىنى ئاساس قىلغان ئادەتكە نىسبەتەن، مۇھىمى سىز يەتمەكچى بولغان نىشانىدۇر. سالاھىيەتنى ئاساس قىلغان ئادەتتە بولسا، مۇھىمى سىزنىڭ كىمگە ئايلانماقچى ئىكەنلىكىڭىزدۇر.

ئىككى ئادەمنىڭ تاماكا تاشلىماقچى ئىكەنلىكىنى تەسەۋۋۇر قىلىڭ. باشقا بەگىلەر (بەگى — تاماكا، ناس قاتارلىق نەرسىلەرنى كۆپ چېكىشكە ئادەتلەنگەن كىشى، «ئۇيغۇر تىلىنىڭ ئىزاھلىق لۇغىتى» دىن، ت) ئۇ ئىككىيلەنگە تاماكا تەڭلىگەندە، ئۇلارنىڭ بىرىنچىسى: «بولدى، مەن تاماكا تاشلاۋاتقان» دەيدۇ. بۇ ئاڭلىماققا مۇۋاپىق سەۋەبتەك تۇيۇلىدۇ. لېكىن، ئۇنىڭ سۆزىدىكى يوشۇرۇن مەنە بۇ ئادەمنىڭ ھېلىمۇ ئۆزىنى بەگى دەپ قارايدىغانلىقىغا، پەقەت ئۆزىنى

ئۆزگەرتىش ئۈچۈن تىرىشۋاتقانلىقىغا دالالەت قىلىدۇ. ئۇلار (تاماكى تاشلاشتىن ئىبارەت) نىيەتنى قەلبكە پۈككەن ھامان، ئۆز قىلمىشىدا ئۆزگىرىش كۆرۈلىدىغانلىقىغا ئىشىنىدۇ.

ئىككىنچى كىشى بولسا: «بولدى، مەن تاماكى چەكمەيمەن» دەيدۇ. بۇ ئىنكاس ئالدىنقى كىشىنىڭكىدىن شۇنچىكى پەرقلەنسۇمۇ، ئەمما بۇ ئاشۇ كىشىنىڭ سالاھىيىتىدىكى ئۆزگىرىشكە دالالەت قىلىدۇ. تاماكى چېكىش ئۇلارنىڭ ھازىرقى تۇرمۇشىنىڭ ئەمەس، پەقەت ئۆتمۈشتىكى تۇرمۇشنىڭ بىر قىسمىدۇر. ئۇلار ئەمدى ئۆزىنى بەگى دەپ قارىماس بولغان.

نۇرغۇن كىشىلەر ئۆزىنى يۈكسەلدۈرۈشكە كۈچەۋاتقاندا، سالاھىيەتنى ئۆزگەرتىشنى پەقەتلا ئويلاشمايدۇ. ئۇلارنىڭ ئويى تولىمۇ ئاددىي: «مەن ئورۇقلىماقچى (نەتىجە)، ئەگەر مەن بۇ خىل ئوزۇقلىنىش ئادىتىنى داۋاملاشتۇرسام، چوقۇم ئورۇقلىيالايمەن (جەريان).» ئۇلار نىشان بېكىتىشىدۇ ھەمدە ئاشۇ نىشانلارنى ئىشقا ئاشۇرۇش ئۈچۈن قانداق ھەرىكەت قوللىنىشنى قارار قىلىدۇ، لېكىن ئۇلار ئۆزلىرىنى ئاشۇنداق ئىشلارنى قىلىشقا ئۈندەيدىغان كۆز قاراش توغرىسىدا پەقەتلا ئويلاشمايدۇ. ئۇلار ھەرگىز ئۆزلىرىگە قاراش ئۇسۇلىنى ئۆزگەرتەيدۇ، شۇنداقلا كونا سالاھىيىتىنىڭ يېڭى ئىسلاھات پىلانلىرىغا بۇزغۇنچىلىق قىلىدىغانلىقىنىمۇ بىلمەيدۇ.

ھەربىر ھەرىكەت سىستېمىسىنىڭ ئارقىسىدا بىر يۈرۈش قىممەت قاراش سىستېمىسى بار بولىدۇ. گېپى بولۇنغۇچى مەيلى بىر شەخس، تەشكىلات ياكى جەمئىيەت بولۇشىدىن قەتئىينەزەر، ھەممىسىدە ئوخشاش ئەندىزە مەۋجۇت. سىستېما بىر يۈرۈش ئېتىقاد (قەتئىي ئىشىنىش) ۋە پەرەزلەردىن ۋۇجۇدقا چىقىدىغان بولۇپ، ئۇ دەل ئادەتنىڭ ئارقىسىغا يوشۇرۇنغان سالاھىيەتتۇر.

سالاھىيەتكە ماس كەلمەيدىغان قىلمىش ئۇزۇن داۋاملاشمايدۇ. سىز تېخىمۇ كۆپ پۇل يىغىشنى ئويلىشىڭىز مۇمكىن. لېكىن، ئەگەر سىز ئىستېمال قىلىشنىلا ئويلاپ، بايلىق يارىتىشنى خالىمايدىغان ئادەم بولسىڭىز، ئۇنداقتا ئۆزىڭىز تۇيماستىن ئىستېمالغا بېرىلىپ كېتىپ، تىرىشىپ پۇل تېپىشقا كۈچىمەيسىز. سىز بەدىنىڭىزنىڭ تېخىمۇ ساغلام بولۇشىنى ئارزۇ قىلىشىڭىز مۇمكىن، لېكىن ئەگەر سىز دائىم راھەتپەرەسلىك قىلىشىڭىز، ھېچقانداق چېنىقىش پائالىيەتلىرى بىلەن شۇغۇللانمايسىز. ئەگەر سىز ئۆتمۈشتىكى قىلمىشلىرىڭىزغا يېتەكچىلىك قىلغان يوشۇرۇن قىممەت قاراشلارنى ئۆزگەرتىپ باقمىغان بولسىڭىز، ئۇنداقتا ئادەتلىرىڭىزنى ئۆزگەرتىشىڭىز تولىمۇ تەسكە توختايدۇ. يېڭى نىشان ۋە يېڭى پىلانلارنى بېكىتكەن بولسىمۇ، ئەمما سىز يەنىلا سىز، ئارىلىقتا ھېچقانداق ئۆزگىرىش بولغىنى يوق.

كولورادو شىتاتى بوۋلدېر شەھىرىدىكى كارخانچى برەين كلاركنىڭ (Brain Clark) ھېكايىسى بۇنىڭ ئىنتايىن ياخشى مىسالدۇر. كلارك ماڭا شۇنداق دېدى: «نۇرغۇن ۋاقىتلار

ئىلگىرىلا، تىرنىقىمنى چىشلەيدىغان ئادىتىم بار ئىدى. مەن كىچىك چاغلىرىمدا جىددىيلىكىمنى پەسەيتىش ئۈچۈن شۇنداق قىلاتتىم، كېيىن بۇ كىشىنى بىزار قىلىدىغان تەبىئىي ئادىتىمگە ئايلىنىپ قالدى. بىر كۈنى مەن تىرنىقىمنى ئىككىنچىلەپ چىشلەمەسلىككە بەل باغلىدىم. تىرناقلىرىم ئازراق ئۆسۈپ چىققاندىن كېيىن، كۈچلۈك ئىرادەمگە تايىنىپلا، بۇ جەھەتتە مۇۋەپپەقىيەت قازاندىم.»

ئاندىن، كلارك كىشىنى ھەيران قالدۇرىدىغان بەزى ئىشلارنى قىلغان.

«مەن ئايالىمنى تىرناق ياسىغۇچى چاقىرىشقا بۇيرۇدۇم. بۇ مېنىڭ تۇنجى قېتىم تىرنىقىمنى باشقىلارغا ياستىشىم ئىدى. مەن <ئەگەر پۇل خەجلەپ تىرنىقىمنى ياساتسام، تىرناقلىرىمنى چىشلەيدىغان بولمەن> دەپ ئويلىغانىدىم. بۇ چارە ئاجايىپ ئۈنۈم بەردى. لېكىن، بۇ پۇل سەۋەبلىك ئەمەس ئىدى. ئەكسىچە، (قالايمىقان چىشلەۋېتىلگەن ئەمەس، بەلكى) چىرايلىق ياسالغان تىرناقلىرىم بارماقلىرىمنى تۇنجى قېتىم تولمۇ چىرايلىق كۆرسىتىپ تۇراتتى. تىرناق ياسىغۇچى ھەتتا چىشلەشتىن قالغان ئىزلاردىن باشقا، تىرناقلىرىمنىڭ تولمۇ ساغلام كۆرۈنىدىغانلىقىنى ئېيتتى. مەن تۇيۇقسىزلا تىرناقلىرىمدىن پەخىرلىنىشكە باشلىدىم. گەرچە، مەن بۇنىڭغا تەلپۈنۈپ باقمىغان بولساممۇ، ئەمما بۇ ھەقىقەتەن ماڭا يېڭى قۇرۇقلۇقنى بايقىغاندەك ھاياجان ئاتا قىلدى. شۇنىڭدىن كېيىن، مەن تىرناقلىرىمنى چىشلەپ باقمىدىم؛ ھەتتا، ئۇلارنى چىشلەشنى خىيال قىلىپمۇ باقمىدىم. چۈنكى، مەن ھازىر تىرناقلىرىمنى ئاسرىيالغانلىقىمدىن پەخىرلىنىمەن.»

ئىچكى رىغبەتنىڭ ئاداقى شەكلى ئادەت بىلەن سالاھىيەتنىڭ بىر گەۋدىلىشىپ كېتىشىدۇر. «مۇنداق ئادەم بولغۇم بار» دېيىش ئايرىم گەپ، «مەن ئەسلىدىنلا مۇشۇنداق ئادەم» دېيىش يەنە ئايرىم گەپ.

سز ئۆز سالاھىيىتىڭىزنىڭ مەلۇم بىر تەرىپىدىن قانچە پەخىرلەنسەڭىز، شۇنىڭغا ئالاقىدار ئادەتنى داۋاملاشتۇرۇشقا بولغان رىغبىتىڭىز شۇنچە كۈچلۈك بولىدۇ. ئەگەر سىز پارقىراق چاچلىرىڭىزدىن پەخىرلەنسەڭىز، ئۇنى ئاسرايدىغان تۈرلۈك ئادەتلەرنى يېتىلدۈرسىز. ئەگەر سىز بۆرتۈپ چىققان مۇسكۇللىرىڭىزدىن پەخىرلەنسەڭىز، كۈچ مەشىقى قىلىدىغان پۇرسەتلەرنى ھەرگىز قولدىن بەرمەسلىككە تىرىشىسىز. ئەگەر سىز شارپىڭىزدىن پەخىرلەنسەڭىز، ھەر ھەپتىدە شارپا توقۇش ئۈچۈن بىر قانچە سائەت ۋاقىت ئاجرىتىشىڭىز مۇمكىن. مەلۇم بىر نەرسىگە قارىتا ئىپتىخارلىق تۇيغۇسى بارلا بولسا، سىز ئادىتىڭىزنى داۋاملاشتۇرۇش ئۈچۈن بار كۈچىڭىزنى ئىشقا سالىسىز.

سالاھىيەتتىكى ئۆزگىرىش قىلمىش جەھەتتىكى ھەقىقىي ئۆزگىرىشتۇر. سىز مۇئەييەن مەقسەتتە مەلۇم بىر خىل ئادەتنى يېتىلدۈرۈشىڭىز مۇمكىن، لېكىن ئاشۇ ئادەتنى ئۇزۇن مۇددەت داۋاملاشتۇرۇش ئۈچۈن ئۇ چوقۇم سىزنىڭ سالاھىيىتىڭىز بىلەن بىر گەۋدىلىشىپ كەتكەن بولۇشى كېرەك. ھەرقانداق ئادەم ئىككى-ئۈچ قېتىم چېنىقىش زالىغا بارالايدۇ، ياكى بىر-ئىككى ۋاخ ساغلام ئوزۇقلىنالايدۇ. لېكىن، ئەگەر سىز قىلمىشنىڭ ئارقىسىدىكى چۈشەنچىنى ئۆزگەرتىمىسىڭىز، ئادەتنى ئۇزۇن مەزگىل داۋاملاشتۇرۇشىڭىز تەسكە توختايدۇ. ئادەت سالاھىيەتنىڭ بىر قىسمىغا ئايلانمىغان تەقدىردە، ياخشىلىنىش پەقەت ۋاقىتلىق بولىدۇ.

نشان بىر پارچە كىتاب ئوقۇش ئەمەس، بەلكى دائىمىي ئوقۇرمەنگە ئايلنىشتۇر.

نشان مارافونچە يۈگۈرۈش ئەمەس، بەلكى يۈگۈرگۈچىگە ئايلنىشتۇر.

نشان ئون كىلو ئورۇقلاش ئەمەس، بەلكى ساغلام ئوزۇقلىنىدىغان ساغلام كىشىگە ئايلنىشتۇر.

كۆپىنچە ھاللاردا قىلمىشلىرىڭىز سالاھىيىتىڭىزگە دالالەت قىلىدۇ. قىلمىشلىرىڭىز سىزنىڭ — مەيلى ئاڭلىق ياكى ئاڭسىز رەۋىشتە بولسۇن — ئۆزىڭىزنى قايسى خىل ئادەم دەپ قارايدىغانلىقىڭىزنى كۆرسىتىپ بېرىدۇ. تەتقىقاتلاردا كۆرسىتىلىشىچە، ئادەم ئۆز سالاھىيىتىنىڭ مۇئەييەن تەرەپلىرىنى تولۇق ئېتىراپ قىلغان ھامان، ئۇنىڭ شۇ خىل تەرزىدە ئىش قىلىش ئېھتىماللىقى تېخىمۇ كۈچىيىدۇ. مەسىلەن، ئۆزىنى «سايلىغۇچى» دەپ قارايدىغانلار ئوقۇل ھالدا «بېلەت تاشلىماقچىمەن» دەيدىغانلارغا قارىغاندا، سايلامغا تېخىمۇ ئاكتىپ قاتنىشىشى مۇمكىن. يەنە شۇنىڭدەك، بەدەن چېنىقتۇرۇشنى ئۆز سالاھىيىتىنىڭ بىر قىسمىغا ئايلاندۇرۇپ بولغان كىشىنىڭ ئۆزىنى قەرەللىك ھالدا چېنىقىشقا زورلىشىنىڭ ھاجىتى يوق. قىلمىش-ئەتمىشلىرىڭىزنىڭ ھەممىسى سىزنىڭ ئۆزىڭىزنى قايسى خىل ئادەم دەپ قارايدىغانلىقىڭىزغا دالالەت قىلىپ تۇرىدۇ.

ئادەتنىڭ شەكىللىنىشىدىكى بارلىق جەھەتلەرگە ئوخشاش، بۇمۇ قوش بىسلىق خەنجەردۇر. ئۇ سىز ئۈچۈن پايدىلىق بولغاندا، سالاھىيەت ئۆزىڭىزنى يۈكسەلدۈرۈشىڭىزدىكى قۇدرەتلىك كۈچكە ئايلنىشى مۇمكىن. لېكىن، ئۇ سىز بىلەن قارشىلاشقاندا، سالاھىيەتنى ئۆزگەرتىش ئاپەتنىڭ يىلتىزى بولۇشى مۇمكىن. سىز مەلۇم بىر خىل سالاھىيەتنى قوبۇل قىلغان ھامان، سىزنىڭ ئۇنىڭغا بولغان ساداقىتىڭىز ئاسانلا سىزنىڭ ئۆزگىرىش ئىقتىدارىڭىزغا تەسىر يەتكۈزىدۇ. نۇرغۇن كىشىلەر گالىدى-گۈلدۈڭلۈك ئىلكىدە بىر ئۆمۈرنى ئۆتكۈزۈپ، ئۆز سالاھىيىتىگە لايىق ئۆلچەمگە قارىغۇلارچە بويسۇنۇپ ياشايدۇ. ئۇلار

«مەن يۆنىلىشنى پەرقلەندۈرەلمەيمەن.»

«سەھەر تۇرالمايمەن.»

«باشقىلارنىڭ ئىسمىنى ئېسىمدە تۇتالمايمەن.»

«دائىم كېچىكىپ قالمەن.»

«تېخنىكىلىق ئىشلارغا ئېپىم يوق.»

«ماتېماتىكام ناچار.»

قاتارلىق بىر تالاي سالاھىيەت بەلگىلىرىنى ئۆزلىرىگە چاپلىۋېلىشىدۇ.

يىللار ئوخشاش تەرزىدە ئاققان سۈدەك ئۆتۈپ كېتىۋېرىدۇ، سىز ئوخشاش ھېكايىنى ئۆز-ئۆزىڭىزگە ئېيتىۋېرىسىز-دە، نەتىجىدە ئاسانلا ئاشۇ خىل پىسخىكىلىق قېلىپقا ئەسىر بولۇپ، ئۇنى راست دەپ قارايدىغان بولىسىز. ۋاقىتنىڭ ئۆتۈشىگە ئەگىشىپ، سىز بەزى قىلمىشلارنى يەكلەيدىغان بولۇۋالسىز، چۈنكى ئۇ «سىز قىلىشقا تېگىشلىك ئىش» ئەمەس. ئاللىقانداق كۆرۈنمەس ئىچكى بېسىم سىزنى ئۆزلۈك ئوبرازىڭىزنى قوغداشقا، شۇنداقلا قىلمىش شەكلىڭىزنى قىممەت قاراشلىرىڭىزغا ماسلاشتۇرۇشقا مەجبۇرلايدۇ. سىز ئۆز سالاھىيىتىڭىزگە زىت ئىش قىلماسلىق ئۈچۈن، بار كۈچىڭىز بىلەن پالاقلايسىز.

مەلۇم ئوي ياكى قىلمىش سالاھىيىتىڭىزگە قانچە بەك ماس كەلسە، ئۇنى ئۆزگەرتىش شۇنچە تەسكە توختايدۇ. كۈلتۈرەل توپىڭىزغا ئەگىشىش ياكى ئۆزلۈك ئوبرازىڭىزنى قوغداش — ھەتتا خاتا بولغان تەقدىردىمۇ — سىزگە خاتىرجەملىك بېغىشلايدۇ. مەيلى شەخس، تەشكىلات ياكى جەمئىيەت قاتلىمىدا بولسۇن، ھەرقانداق قاتلامدىكى ئىجابىي ئۆزگىرىشنىڭ ئەڭ چوڭ توسالغۇسى سالاھىيەتتىكى زىتلىقتۇر. ئەقلىڭىز ئەلۋەتتە سىزگە ياخشى ئادەت يېتىلدۈرۈشىڭىز كېرەكلىكىنى تەلپىن قىلىپ تۇرىدۇ، لېكىن بۇلار (يەنى سىز يېتىلدۈرۈمەكچى بولغان ياخشى ئادەتلەر) سالاھىيىتىڭىز بىلەن توقۇنۇشقاندا، سىز ئۇلارنى روياپقا چىقىرالمايسىز.

ھەرقانداق بىر كۈندە، پەۋقۇلئاددە ئالدىراشلىق، زىيادە ھارغىنلىق ياكى سان-ساناقسىز باشقا سەۋەبلەر تۈپەيلى ئادەتلىرىڭىزنى داۋاملاشتۇرالماسلىقىڭىز مۇمكىن. ئەمما، ئۇزۇن مۇددەتتىن قارىغاندا، سىزنىڭ ئادەتلەرنى داۋاملاشتۇرالماسلىقىڭىزدىكى ھەقىقىي سەۋەب ئۆزلۈك ئوبرازىڭىزنىڭ سىزگە توسقۇنلۇق قىلىۋاتقانلىقىدۇر. ئەنە شۇ سەۋەبتىن، سىز (ساغلام ئەقىدىنىڭ سىرتىدىكى) مەلۇم بىر خىل سالاھىيەتكە زىيادە يېپىشىپ قالماسلىقىڭىز كېرەك. ئىلگىرىلەش سىزدىن سەلبىي كونا نەرسىلەرنى چۆرۈپ تاشلاپ، ئىجابىي يېڭى نەرسىلەرنى قوبۇل قىلىشنى تەلپ قىلىدۇ. ئۆز ئىقتىدارىڭىزنى ئەڭ يۇقىرى چەكتە جارى قىلدۇرۇش ئۈچۈن مەۋجۇت قىممەت

قاراشلىرىڭىزنى ئۈزلۈكسىز ئىسلاھ قىلىپ تۇرۇشىڭىز، يۈكسەلدۈرۈشىڭىز، سالاھىيتىڭىزنى «كېڭەيتىشىڭىز» كېرەك.

بۇ يەردە مۇنداق بىر مۇھىم تېما ئوتتۇرىغا چىقىدۇ: ئەگەر قىممەت قاراشلىرىڭىز قىلمىشىڭىزدا شۇ قەدەر مۇھىم رول ئوينىسا، ئۇلار ئەڭ دەسلەپتە قەيەردىن كەلگەن؟ تېخىمۇ ئېنىق قىلىپ ئېيتقاندا، سىزنىڭ سالاھىيتىڭىز قانداق شەكىللەنگەن؟ سىز قانداق قىلغاندا سالاھىيتىڭىزدىكى ئۆزىڭىزگە پايدىلىق خۇسۇسىيەتلەرنى ساقلاپ قېلىش بىلەن بىر ۋاقىتتا، ئۆزىڭىزگە توسقۇنلۇق قىلىۋاتقان ئاشۇ قىسمىنى ئاستا-ئاستا يوقىتالايسىز؟

سالاھىيتىڭىزنى ئۆزگەرتىشىڭىزدىكى ئىككى باسقۇچلۇق جەريان

سالاھىيتىڭىز ئادىتىڭىزدىن مەنبەلىنىدۇ. سىزدە تۇغما ئېتىقاد ۋە قىممەت قاراش بولمايدۇ. ھەربىر چۈشەنچە — ھەتتا، سىزنىڭ ئۆزىڭىز توغرىسىدىكى چۈشەنچىڭىزمۇ — كېيىنچە ئۆگىنىلگەن ۋە تەجرىبە ئارقىلىق يېتىلگەن بولىدۇ.

تېخىمۇ ئېنىق قىلىپ ئېيتقاندا، ئادىتىڭىز سالاھىيتىڭىزنىڭ ئىپادىلىنىش شەكلىدۇر. ئەگەر سىز ھەركۈنى يوتقان-كۆرپىلىرىڭىزنى يىغىدىغان بولىسىڭىز، رەتلىك ئادەمنىڭ سالاھىيتىنى نامايەن قىلغان بولىسىز. ھەركۈنى يېزىقچىلىق قىلىسىڭىز، ئىجادىيلىقى كۈچلۈك كىشىنىڭ سالاھىيتى نامايەن قىلغان بولىسىز. ئەگەر سىز ھەر كۈنى چېنىقىسىڭىز، تەنھەرىكەتچىنىڭ سالاھىيتىنى نامايەن قىلغان بولىسىز.

بىر خىل قىلمىش قانچە كۆپ تەكرارلانسا، ئۇنىڭغا ئالاقىدار سالاھىيەتمۇ شۇنچە كۈچىيىدۇ. ئەمەلىيەتتە، سالاھىيەت دېگەن بۇ سۆز ئەڭ دەسلەپتە لاتىن تىلىدىكى «مەۋجۇتلۇق» دېگەن مەنىنى بىلدۈرىدىغان «essentitas» بىلەن «تەكرارلاش» مەنىسىدىكى «identidem» دېگەن سۆزدىن كەلگەن. بۇ جەھەتتىن ئېيتقاندا، سالاھىيتىڭىز ئەمەلىيەتتە سىزنىڭ «تەكرار مەۋجۇتلۇق» ىڭىزدۇر.

سىزنىڭ ھازىرقى سالاھىيتىڭىزنىڭ نېمە بولۇشىدىن قەتئىينەزەر، ئۇنىڭ مەۋجۇتلۇقىغا ئىشىنىشىڭىزدىكى بىردىنبىر سەۋەب، سىزنىڭ شۇنداق قىلىشقا پاكىتىڭىز بارلىقىدۇر. ئەگەر سىز ئۇدا يىگىرمە يىل ھەر ھەپتەدە ئىبادەتخانىغا بارغان بولىسىڭىز، دىندار ئىكەنلىكىڭىزنى ئىسپاتلىيالايسىز. ئەگەر سىز ھەركۈنى ئاخشىمى بىرەر سائەت ۋاقىت ئاجرىتىپ كىتاب ئوقۇسىڭىز، ئۆگىنىشكە ھېرىسمەن ئىكەنلىكىڭىزنى دەلىللەيدىغان پاكىتىڭىز بار بولىدۇ. ئەگەر سىز قار

ياغقاندىمۇ چېنىقىش زالىغا بارسىڭىز، بۇ سىزنىڭ چېنىقىش نىيىتىڭىزنىڭ قەتئىي ئىكەنلىكىگە دەلىل بولىدۇ. سىزنىڭ مەلۇم بىر چۈشەنچە توغرىسىدىكى پاكىتلىرىڭىز قانچە كۆپ بولسا، ئۇنىڭغا شۇنچە بەك ئىشىنىسىز.

مەن ھاياتىمنىڭ دەسلەپكى مەزگىلىنىڭ كۆپىنچە قىسمىدا، ئۆزۈمنى يازغۇچى دەپ قارىمايتتىم. ئەگەر سىز ماڭا دەرس بەرگەن تولۇق ئوتتۇرا مەكتەپ ياكى ئۇنىۋېرسىتېت ئوقۇتقۇچىلىرىدىن مەن توغرىلىق سوراڭىز، پۇرسەت تاپالسىڭىز، ئۇلار سىزگە مېنىڭ يېزىقچىلىق سەۋىيەمنىڭ ئېشىپ كەتسە ئوتتۇراھال ئىكەنلىكىمنى، ھەرگىزمۇ مۇنەۋۋەر دېگىلى بولمايدىغانلىقىمنى دەپ بېرىدۇ. مەن يېزىقچىلىقنى باشلىغان دەسلەپكى بىر قانچە يىلدا ھەر دۈشەنبە ۋە پەيشەنبە كۈنلىرى بىر پارچىدىن ماقالە ئېلان قىلاتتىم. «پاكت» لارنىڭ جۇغلىنىشىغا ئەگىشىپ، مېنىڭ ئۆز نەزىرىمدىكى يازغۇچىلىق سالاھىيىتىمۇ كۈچىيىپ باردى. يەنى مەن ئەسلىدە يازغۇچى ئەمەس ئىدىم، ئەمما ئادىتىم مېنى يازغۇچىغا ئايلاندۇردى.

ئەلۋەتتە، ئادىتىڭىز سالاھىيىتىڭىزگە تەسىر كۆرسىتىدىغان بىردىنبىر قىلمىش ئەمەس، لېكىن ئادەتنىڭ تەكرارلىنىش چاستوتىسى ئىنتايىن يۇقىرى بولغاچقا، ئۇ ھەممىدىن مۇھىم ئامىلغا ئايلانغان. تۇرمۇشتىكى ھەر قېتىملىق كەچمىش سىزنىڭ ئۆزلۈك ئوبرازىڭىزنى ئۆزگەرتىدۇ. لېكىن، سىز بىر قېتىم پۇتبول ئوينىغانلىقىڭىز سەۋەبلىكلا ئۆزىڭىزنى پۇتبولچى دەپ قارىۋالمايسىز. بىرەر پارچە رەسىم سىزنى قويۇپلا، ئۆزىڭىزنى سەنئەتچى دەپ قارىۋالمايسىز. ھالبۇكى، سىز بۇ ئىشلارنى توختىماي تەكرارلىسىڭىز، ئۆزلۈك ئوبرازىڭىز شۇنىڭغا ماس ھالدا ئۆزگىرىدۇ. ۋاقىتنىڭ ئۆتۈشىگە ئەگىشىپ، بىر قېتىملىق كەچۈرمىشنىڭ تەسىرى ئاستا-ئاستا يوقىلىدۇ-يۇ، ئادەتنىڭ تەسىرى كۈنسېرى كۈچىيىدۇ. بۇ سىزنىڭ سالاھىيىتىڭىزنى شەكىللەندۈرىدىغان كۆپىنچە پاكىتنىڭ ئادەت تەرىپىدىن تەمىنلىنىدىغانلىقىدىن دېرەك بېرىدۇ. مۇنداقچە قىلىپ ئېيتقاندا، ئادەت يېتىلدۈرۈش جەريانى ئەمەلىيەتتە سىزنىڭ ئۆزىڭىزگە ئايلىنىش جەريانىڭىزدۇر.

بۇ تەدرىجىي ئۆزگىرىش جەريانى بولۇپ، بىز تۇيۇقسىزلا بىر ئىشقا بەل باغلاپ، ئاندىن تامامەن يېپيېڭى ئادەمگە ئايلىنالمىمىز. ئۆزگىرىش ئاستا-ئاستا، ئادەتلەرنىڭ تەكرار-تەكرار جۇغلىنىشى ئارقىلىق ۋۇجۇدقا چىقايدۇ.

ھەربىر ئادەت گويا سىزگە «ھەي! بەلكىم مەن مۇشۇنداق ئادەم بولسام كېرەك» دەۋاتقان بولىدۇ. مەسىلەن، سىز بىر پارچە كىتابنى ئوقۇپ تۈگەتكەن بولسىڭىز، ئۇنداقتا سىز كىتابخۇمارلاردىن بولۇشىڭىز مۇمكىن. ئەگەر سىز چېنىقىش زالىغا بارسىڭىز، ئۇنداقتا چېنىقىشنى ياخشى كۆرىدىغانلاردىن بولۇشىڭىز مۇمكىن.

قىلغان ھەربىر ئىشىڭىز سىز ئايلانماقچى بولغان ئاشۇ ئادەمگە «بېلەت» تاشلىغانلىقتۇر. بىرەر ئىشنى بىر-ئىككى قېتىم قىلىش سىزنىڭ قىممەت قاراشلىرىڭىزنى ۋە چۈشەنچىڭىزنى ئۆزگەرتەلمەيدۇ. لېكىن، «بېلەت» سانىنىڭ كۆپىيىشىگە ئەگىشىپ، يېڭى سالاھىيىتىڭىز توغرىسىدىكى پاكىتلارمۇ ئۆزگىرىدۇ. مانا بۇ ئەھمىيەتلىك ئۆزگىرىشلەرنىڭ شىددەتلىك ئۆزگىرىش بولۇشى شەرت ئەمەسلىكىنىڭ سەۋەبلىرىدىن بىرىدۇر. ئادەتلەنگەن كىچىك قىلمىشلار يېڭى سالاھىيەتنى پاكىت بىلەن تەمىنلەپ، ئەھمىيەتلىك ئۆزگىرىشلەرنى ۋۇجۇدقا چىقىراالايدۇ. ئەگەر ئۆزگىرىش ئەھمىيەتلىك بولسا، ئۇنداقتا ئۇ زور ئۆزگىرىشتۇر. مانا بۇ مىكرو ئىلگىرىلەشتىكى پارادوكستۇر (يەنى بۇ يەردە «كىچىك ئىلگىرىلەش ئەمەلىيەتتە چوڭ ئىلگىرىلەشتۇر» دەيدىغان زىتلىق مەۋجۇت، ت).

سىز يۇقىرىقىلاردىن سالاھىيەتنى ئۆزگەرتىش ئۈچۈن ئادەتنىڭ زۆرۈرلۈكىنى كۆرۈپ يېتەلەيسىز. ئۆز سالاھىيىتىڭىزنى ئۆزگەرتىشنىڭ ئەڭ رېئال چارىسى قىلمىشىڭىزنى ئۆزگەرتىشتۇر.

ھەرقېتىم بىرەر بەت يازما يازغىنىڭىزدا، سىز بىر نەپەر يازغۇچىسىز.

ھەر قېتىم چېنىقىشنى باشلىغىنىڭىزدا، سىز بىر تەنھەرىكەتچىسىز.

ھەر قېتىم خىزمەتچىلىرىڭىزنى ئىلھاملاندۇرغىنىڭىزدا، سىز بىر رەھبەرسىز.

ھەرقانداق ئادەت نەتىجە ھاسىل قىلىپلا قالماي سىزگە يەنە تېخىمۇ مۇھىم ئىشنى، يەنى ئۆزىڭىزگە ئىشىنىشنى ئۆگىتىدۇ. سىز ئۆزىڭىزنىڭ ھەقىقەتەن شۇ ئىشلارنى قىلالايدىغانلىقىڭىزغا ئىشىنىشكە باشلايسىز. «بېلەت» سانى كۆپىيىپ، ئىسپاتلار ئۆزگىرىشكە باشلىغاندا، سىز ئۆز-ئۆزىڭىزگە ئېيتىدىغان ھېكايىمۇ ئۆزگىرىدۇ.

ئەلۋەتتە، ئادەت دەل شۇنىڭ ئەكسىچە رول ئوينىشىمۇ مۇمكىن. سىز ھەرقېتىم ناچار ئادەتنى تاللىغان چېغىڭىزدا، ئاشۇ خىل ناچار سالاھىيىتىڭىزگە «بېلەت» تاشلاۋاتقان بولىسىز. ياخشى يېرى، سىزنىڭ چوقۇم مۇكەممەل بولۇشىڭىز شەرت ئەمەس. ھەرقانداق سايلامدا، ئىككىلا تەرەپ مۇئەييەن بېلەتكە ئېرىشىدۇ؛ سايلامدا يېڭىش ئۈچۈن بېلەتنىڭ ھەممىسىگە ئېرىشىش شەرت ئەمەس. سىزنىڭ نىشانىڭىز ئىمكانقەدەر كۆپ بېلەتكە ئېرىشىشتۇر.

يېڭى سالاھىيەت يېڭى پاكىتلارغا موھتاج. ئەگەر سىز ئىلگىرىكىگە ئوخشاش بېلەت تاشلاۋەرسىڭىز، ئېرىشىدىغان نەتىجىڭىزمۇ ئىلگىرىكىگە ئوخشاش بولىدۇ. ئەگەر قىلمىشلىرىڭىز ئۆز پېتى داۋاملاشسا، ئېرىشكەن نەتىجىلىرىڭىزدىمۇ ھېچقانداق ئۆزگىرىش بولمايدۇ.

بۇ تولمۇ ئاددىي ئىككى قەدەملىك جەرياندىر:

(1) قانداق ئادەم بولغۇڭىز بارلىقىنى قارار قىلىڭ.

(2) كىچىك غەلبىلەر ئارقىلىق ئۆزىڭىز ئۈچۈن «پاكت» توپلاڭ.

ئالدى بىلەن، قانداق ئادەم بولغۇڭىز بارلىقىنى بېكىتىڭ. بۇ شەخس، تەشكىلات، جەمئىيەت، دۆلەت قاتارلىق بارچە قاتلاملارغا ماس كېلىدۇ. سىز نېمىگە ۋەكىللىك قىلماقچى؟ پىرىنسىپ ۋە قىممەت قاراشلىرىڭىز نېمە؟ قانداق ئادەم بولغۇڭىز بار؟

بۇلار ھەممىسى چوڭ سوئاللار بولۇپ، نۇرغۇن كىشىلەر گەپنى قەيەردە باشلاشنى بىلەلمەي قالىدۇ. لېكىن، ئۇلار ئۆزلىرىنىڭ زادى قانداق نەتىجىگە ئېرىشكۈسى بارلىقىنى بىلىدۇ. مەسىلەن، ئالتە پارچە قورساق مۇسكۇلى چىقىرىش، تەشۋىشتىن قۇتۇلۇش ياكى مائاشنى ھەسسەلەپ ئاشۇرۇش دېگەندەك. ئۇنداقتا، مۇشۇنى باشلىنىش نۇقتىسى قىلىپ تۇرۇپ، ئېرىشمەكچى بولغان نەتىجىڭىزدىن ئارقىغا قايتىپ، قانداق ئادەملەرنىڭ ئاشۇنداق نەتىجىگە ئېرىشەلەيدىغانلىقىنى ئايدىڭلاشتۇرۇۋالسىڭىز بولىدۇ. ئۆزىڭىزگە: «مەن ئېرىشمەكچى بولغان نەتىجىگە ئېرىشكەنلەر زادى قانداق ئادەملەر؟ قانداق ئادەم قىرىق قانداق ئورۇقلىيالايدۇ؟ قانداق ئادەم چەتئەل تىلى ئۆگىنەلەيدۇ؟ قانداق ئادەم ئوڭۇشلۇق ھالدا ئىگىلىك تىكلىيەلەيدۇ؟» دەپ سوئال قويۇڭ.

مەسىلەن، «قانداق ئادەم كىتاب يازالايدۇ؟» دېگەن سوئالغا جاۋاب ئىزدەپ باقساق، بۇلار قېتىرقىنىپ ئىزدىنىدىغان، سەمىمىي، ئىشەنچلىك كىشىلەر بولۇشى مۇمكىن. ئۇنداقتا، ئەمدى دىققىتىڭىز (نەتىجىنى ئاساس قىلغان) كىتاب يېزىشتىن، (سالاهىيەتنى ئاساس قىلغان) قېتىرقىنىپ ئىزدىنىدىغان، سەمىمىي، ئىشەنچلىك كىشىگە ئايلىنىشقا يۆتكىلىدۇ.

بۇ جەريان مۇنداق كۆز قاراش شەكىللىنىشىگە سەۋەب بولۇشى مۇمكىن:

«مەن ئوقۇغۇچىلىرى ئۈچۈن كۆكرەك كېرىپ ئوتتۇرىغا چىقىدىغان ئوقۇتقۇچىمەن.»

«مەن ھەربىر بىمارغا يېتەرلىك دەرىجىدە غەمخورلۇق قىلىدىغان ۋە ئۇلارنى چامىسىنىڭ يېتىشىچە داۋالايدىغان دوختۇرمەن.»

«مەن خىزمەتچىلىرىنىڭ مەنپەئەتىنى ياقلايدىغان دىرېكتورمەن.»

قانداق ئادەمگە ئايلانماقچى ئىكەنلىكىڭىزنى ئايدىڭلاشتۇرۇۋالغان ھامان، ئۆزىڭىز ئېرىشمەكچى بولغان سالاهىيەتنى كۈچلەندۈرۈش ئۈچۈن بەزى كىچىك قەدەملەرنى باسسۇڭىز بولىدۇ. بىر دوستۇم يۈز قانداقتىن كۆپرەك ئورۇقلىدى. ئۇنىڭ بۇ جەھەتتىكى مەخپىيەتلىكى شۇكى، ئۇ ئۆزىدىن: «ساغلام ئادەملەر نېمە ئىشلارنى قىلىدۇ؟» دەپ سوراپ، كۈندىلىك تۇرمۇشىدا مۇشۇ سوئالنى مەركەز قىلىپتۇ. ساغلام كىشىلەر پىيادە ماڭامدۇ ياكى تاكسىغا ئولتۇرامدۇ؟ ساغلام كىشىلەر قوناق ئۇنىدا قىلىنغان قۇيماق يەمدۇ ياكى سالاتمۇ؟ ئۇ «ساغلام

ئادەملەرگە ئوخشاش يول تۇتسام ۋە بۇنى ئۇزۇن مۇددەت داۋاملاشتۇرسام، مەنمۇ ساغلام كىشىلەر قاتارىدىن ئورۇن ئالاي مەن» دەپ ئويلاپتۇ. ئۇنىڭ ئويى ھەقىقەتەن توغرا ئىدى.

«سالاھىيەتنى ئاساس قىلغان ئادەت» تىن ئىبارەت بۇ ئۇقۇم ئۆز نۆۋىتىدە بۇ كىتابتىكى يەنە بىر ھالقىلىق تېما بولغان «قايتما ئىنكاس ھالقىسى» نىڭ (feedback loop) تۇنجى قېتىم تونۇشتۇرۇلۇشىدۇر. ئادىتىڭىز سالاھىيىتىڭىزنى، سالاھىيىتىڭىزمۇ ئادىتىڭىزنى شەكىللەندۈرىدۇ. بۇ قوش لىنىيەلىك يولدىر. بارلىق ئادەتلەرنىڭ شەكىللىنىش جەريانى بىر قايتما ئىنكاس ھالقىسىنى شەكىللەندۈرىدۇ (بىز كېيىنكى بابتا بۇ تېمىنى چوڭقۇرلاپ مۇھاكىمە قىلىمىز)، لېكىن مۇھىمى بۇ ئايلانمىغا نەتىجىڭىزنىڭ ئەمەس، قىممەت قاراش، پىرىنسىپ ۋە سالاھىيىتىڭىزنىڭ يېتەكچىلىك قىلىشىدۇر. مۇھىمى سىزنىڭ قانداق كونكرېت نەتىجىگە ئېرىشمەكچى ئىكەنلىكىڭىز ئەمەس، بەلكى قانداق ئادەمگە ئايلانماقچى ئىكەنلىكىڭىزدۇر.

ئادەتنىڭ ئىنتايىن مۇھىم ئىكەنلىكىنىڭ ھەقىقىي سەۋەبى

سالاھىيەتنىڭ ئۆزگىرىشى ئادەتنىڭ ئۆزگىرىشىنىڭ قۇتۇپ يۇلتۇزىدۇر. بۇ كىتابنىڭ قالغان قىسمىدا ئۆز ۋۇجۇدىڭىزدا، ئائىلىڭىزدە، كوللېكتىپىڭىزدا، شىركىتىڭىزدە ۋە ئۆزىڭىز خالىغان باشقا ھەرقانداق يەردە ياخشى ئادەت يېتىلدۈرۈش قەدەممۇ قەدەم ئۆگىتىلىدۇ. لېكىن، بىز سوراشقا تېگىشلىك ئەسلى سوئال: «سىز ئۆزىڭىز ئايلانماقچى بولغان ئاشۇ خىل كىشىگە ئايلىنىۋاتامسىز؟» بىرىنچى قەدەم «نېمە» ياكى «قانداق» ئەمەس، بەلكى «كىم» دۇر. سىز ئۆزىڭىزنىڭ كىمگە ئايلانماقچى ئىكەنلىكىڭىزنى بىلىشىڭىز كېرەك. بولمىسا، ئۆزگىرىش ئىستىكىڭىز گويا رولى يوق پاراخوتقا ئوخشاپ قالىدۇ. ئەنە شۇ سەۋەبتىن، بىز ئىشنى مۇشۇ يەردىن باشلىشىمىز كېرەك.

سىز ئۆزىڭىزگە بولغان تونۇشىڭىزنى ئۆزگەرتەلەيسىز. سالاھىيەت تۇراقلىق نەرسە ئەمەس. سىز ھەر ۋاقىت يېڭىچە قارار چىقىرايسىز. سىز ئۆزىڭىز بۈگۈن تاللىغان ئادەتلەر ئارقىلىق ئۆزىڭىز كۈچەيتىمەكچى بولغان سالاھىيەتلەرنى تاللىشىڭىز بولىدۇ. بۇ بىزنى مەزكۇر كىتابنىڭ تېخىمۇ چوڭقۇر قاتلاملىق نىشانى ھەمدە ئادەتنىڭ ھەممىدىن مۇھىملىقىنىڭ سەۋەبى بىلەن ئۇچراشتۇرىدۇ.

ياخشى ئادەت يېتىلدۈرۈش ھەركۈنى تۇرمۇش ماھارەتلىرىنى ۋايىغا يەتكۈزۈشىمىز كېرەكلىكىدىن دېرەك بەرمەيدۇ. ئۇ ھەركۈنى ئاخشىمى چىش يىپى بىلەن چىشلارنى تازىلاش

ئەمەس، ھەركۈنى سەھەردە سوغۇق سۇدا يۇيۇنۇشمۇ ئەمەس، ياكى ھەركۈنى ئوخشاش كىيىملەرنى كىيىشمۇ ئەمەس. ئۇ تېخىمۇ كۆپ پۇل تېپىش، ئورۇقلاش ياكى بېسىمنى تۆۋەنلىتىش دېگەندەك مۇۋەپپەقىيەتلەرنى ئۆلچەيدىغان تاشقى ئۆلچەملەرگە يېتىشنى مەقسەت قىلمايدۇ. لېكىن، تېگى-تەكتىدىن ئېلىپ ئېيتقاندا، ياخشى ئادەتلەر مۇئەييەن نەرسىلەرگە ئىگە بولۇشقا ئەمەس، بەلكى مەلۇم بىر خىل ئادەمگە ئايلىنىشقا ئالاقىداردۇر.

يىغىپ ئېيتقاندا، ئادەتلەر ئىنتايىن مۇھىم، چۈنكى ئۇلار سىزنىڭ ئۆزىڭىز ئايلانماقچى بولغان ئادەمگە ئايلىنىشىڭىزغا ياردەم بېرىدۇ. سىزنىڭ ئۆزىڭىزگە بولغان چوڭقۇر قاتلاملىق كۆز قارىشىڭىز ئادەتتىن ئىبارەت مۇشۇ قانال ئارقىلىق شەكىللىنىدۇ. شۇنداق دېيىشكە بولىدۇ، سىز ئۆزىڭىزنىڭ ئادىتىڭىز ئايلىنىسىز (يەنى ئادىتىڭىز نېمە بولسا، سىز شۇ).

باب خۇلاسسىسى

- ئۆزگىرىشنىڭ نەتىجىدىكى ئۆزگىرىش، جەرياندىكى ئۆزگىرىش ۋە سالاھىيەتتىكى ئۆزگىرىشتىن ئىبارەت ئۈچ قاتلىمى بار.
- ئادەتنى ئۆزگەرتىشنىڭ ئەڭ ئۈنۈملۈك ئۇسۇلى يەتمەكچى بولغان نىشانىڭىزغا ئەمەس، بەلكى كىمگە ئايلانماقچى ئىكەنلىكىڭىزگە كۆڭۈل بۆلۈشتۇر.
- سالاھىيىتىڭىز ئادىتىڭىز تەرىپىدىن بەلگىلىنىدۇ. ھەر بىر قىلمىش ئۆزىڭىز ئايلانماقچى بولغان ئاشۇ خىل سالاھىيەت ئۈچۈن «بېلەت» تاشلىغانلىقتۇر.
- ئۆز ئىقتىدارىڭىزنى ئەڭ يۇقىرى چەكتە جارى قىلدۇرۇش ئۈچۈن مەۋجۇت قىممەت قاراشلىرىڭىزنى ئۈزلۈكسىز ئىسلاھ قىلىپ تۇرۇشىڭىز، يۈكسەلدۈرۈشىڭىز، سالاھىيىتىڭىزنى «كېڭەيتىشىڭىز» كېرەك.
- ئادەتنىڭ پەۋقۇلئاددە مۇھىم ئىكەنلىكىدىكى ھەقىقىي سەۋەب ئۇلارنىڭ سىزگە تېخىمۇ ياخشى نەتىجە ئاتا قىلالايدىغانلىقى ئەمەس (گەرچە ئۇلار ھەقىقەتەن شۇنداق قىلالىسىمۇ)، بەلكى ئۇلارنىڭ سىزنىڭ ئۆزىڭىز توغرىسىدىكى كۆز قارىشىڭىزنى ئۆزگەرتەلەيدىغانلىقىدۇر.

جېمىس كلىرنىڭ «Atomic Habits» ناملىق ئەسىرىدىن ھېكمەت يار ئىبراھىم تەرجىمىسى

徐惟仁

خىتايىدا باش كۆتۈرۈۋاتقان «خىتايى»
ئىمپىرىيەچىلىكى «مىللەتچىلىكى»

خۇ يەنۋېننەن



ختايدا باش كۆتۈرۈۋاتقان «ختاي ئىمپىرىيە چىلىكى» مىللەتچىلىكى

خۇ يەنۋېنئەن

(بۇ ماقالە «دىپلومات» تورىدا ئېلان قىلىنغان)

ختاينىڭ مۇرەككەپ ئىجتىمائىي-سىياسىي ۋەزىيىتىدە، «ختاي ئىمپىرىيە چىلىكى» (皇 汉) مىللەتچىلىكى كۆرۈنەرلىك رەۋىشتە قايتىدىن باش كۆتۈرۈشى بىلەن ئالاھىدە كۆزگە كۆرۈنمەكتە. بىر مەھەل چەتكە قېقىلغان بۇ ئاشقۇن ختاي مىللەتچىلىكى كەيپىياتى ھازىر ئىچكى ۋە تاشقى سىياسەت كۆز قاراشلىرىغا تەسىر كۆرسەتمەكتە. ئۇنىڭ تارىخىي يىلتىزىنى ۋە ھازىرقى ئىپادىسىنى چۈشىنىش ختاينىڭ ئۆزگىرىۋاتقان يۈزلىنىشىنى چۈشىنىشتە ئىنتايىن مۇھىم.

ختايلار ختايدىكى ئەڭ چوڭ مىللەت بولۇپ، ئومۇمىي دۆلەت نوپۇسىنىڭ توقسان پىرسەنتتىن كۆپرەكىنى ئىگىلەيدۇ. «ختاي مىللىتى ھۆكۈمران ئورۇندا تۇرىدۇ» دەيدىغان (بىمەنە) تارىخىي ئاڭدىن كېلىپ چىققان «ختاي ئىمپىرىيە چىلىكى» كەيپىياتى تاڭ ۋە مىڭ سۇلالىسىگە ئوخشاش ختايلار ھۆكۈمرانلىق قىلغان سۇلالىلەرنىڭ ختاي كۈلتۈرىنى كېڭەيتىش ۋە شەكىللەندۈرۈش جەھەتتىكى يادرولۇق رولىغا سىمۋول قىلىنغان. ھالبۇكى، ختاي بولمىغان قەۋملەر قۇرغان سۇلالىلەر، بولۇپمۇ موڭغۇللارنىڭ رەھبەرلىكىدىكى يۈەن سۇلالىسى ۋە مانجۇلارنىڭ رەھبەرلىكىدىكى چىڭ سۇلالىسى ختاينىڭ ئېتىنىك-مىللىي كىملىكىنى مۇرەككەپلەشتۈرۈۋەتتى. چىڭ سۇلالىسى (1644~1911) دەۋرى ھەمىشە ختاي مىللەتچىلىرى تەرىپىدىن مۇستەملىكىچىلەرنىڭ ھۆكۈمرانلىقى دەپ قارىلىدۇ. بۇ سۇلالە ئۇنىڭ ختاينىڭ مىراسلىرىغا قوشقان تۆھپىسىنى ئىنكار قىلىدىغان «ختاي ئىمپىرىيە چىلىكى» مىللەتچىلىرى ئارىسىدا ئالاھىدە تالاش-تارتىشلىقتۇر.

21-ئەسىردە، ختاينىڭ يەر شارىۋى قايتا گۈللىنىشى سەۋەبىدىن ختاي مىللەتچىلىكى قايتىدىن باش كۆتۈردى. ختاي مىللەتچىلىكىنىڭ بۇ زامانىۋى نۇسخىسى ختاينىڭ تارىختىكى «ھەيۋىتى» نى ئۆزىگە مۇجەسسەملىگەن بولۇپ، ئۇنىڭدا زامانىۋى ئىپتىخار بىلەن قەدىمكى

شان-شۆھرەت ئۆز-ئارا گىرەلىشىپ كەتكەن. 2008-يىلىدىن كېيىن، خىتايىنىڭ ئۆزىنى دۇنياۋى چوڭ دۆلەت دەپ قارىشىغا ئەگىشىپ، «خىتاي ئىمپىرىيەچىلىكى» مىللەتچىلىكى كۈچىيىپ، زامانىۋى مۇۋەپپەقىيەتلەرنى تارىخىي ئارقا كۆرۈنۈشتە ئارقىلىق شەرھەلەشكە تىرىشتى.

خىتايىنىڭ ھازىرقى ئىقتىسادىي ئېشىش ۋە يەرشارىۋى تەسىر دەۋرى ئۇنىڭ ئۆزىنىڭ مول مەزمۇنلۇق ئۆتمۈشىگە بولغان قىزىقىشىنى قوزغىدى، «خىتاي ئىمپىرىيەچىلىكى» مىللەتچىلىرى بۇ دولقۇندىمۇ ئالدىنقى سەپتىن ئورۇن ئالدى. بۇ نوقۇل ھالدا ئۆتمۈشنى سېغىنىش دولقۇنى بولۇپلا قالماستىن، بەلكى ئىپتىخار، كىملىك ۋە دۇنيا مىقياسىدا ئېتىراپ قىلىنىش تەمەسىدىن ئىبارەت مۇرەككەپ بىرىكمىگە ۋەكىللىك قىلىدۇ. بۈگۈنكى كۈندە «خىتاي ئىمپىرىيەچىلىكى» مىللەتچىلىكى خىتايىنىڭ بايانلىرى ۋە سىياسىتىگە كۆرۈنەرلىك تەسىر كۆرسەتمەكتە.

«خىتاي ئىمپىرىيەچىلىكى» مىللەتچىلىكىنىڭ ئۈچ يۈزى

خىتايدا «خىتاي ئىمپىرىيەچىلىكى» ھەرىكىتى خىتاي مىللەتچىلىكىنىڭ كۈچلۈك ئىپادىسى بولۇپ، رادىكالىلار، مۇتەئەسسىپلەر ۋە رېۋىزىئونىزمچىلاردىن ئىبارەت ئۈچ تارماققا بۆلۈنگەن. بۇلارنىڭ ھەر بىرى خىتاي مىللىتىنىڭ خىتايىنىڭ ئۆتمۈشى، بۈگۈنى ۋە كەلگۈسىدىكى رولىغا نىسبەتەن ئۆزگىچە كۆز قاراشقا ئىگە.

رادىكالىلار گۇرۇھى: ئۈچ گۇرۇھنىڭ ئىچىدىكى مەيدانى ئەڭ قەتئىي تائىپە ھېسابلىنىدىغان رادىكالىلار خىتايىنىڭ تارىختىكى كەڭ زېمىنىنى، جۈملىدىن ھەم خىتايلار ھۆكۈم سۈرگەن سۇلالىلەرنىڭ، ھەم ھۆكۈمدارلىرى خىتاي بولمىغان يۈەن ۋە چىڭ سۇلالىرىگە ئوخشاش سۇلالىلەرنىڭ زېمىنلىرىنى ئەسلىگە كەلتۈرۈشنى مەقسەت قىلىدۇ. ئۇلارنىڭ كېڭەيمىچىلىك ئېڭى «قولدىن كەتكەن» زېمىنىنى ئەسلىگە كەلتۈرۈش ۋە خىتاي مىللىتىنىڭ ھۆكۈمرانلىقىنى كۈچەيتىش ئارزۇسىنى تۈرتكە قىلغان.

بۇ رادىكالىلار ئۇنسۇرلار ئىلگىرىكى — بولۇپمۇ ياپونىيە قاتارلىق دۆلەتلەردىن كۆرگەن — خورلۇقلاردىن ئۆچ ئېلىشنىڭ كويىدا يۈرۈشىدۇ. ئۇلار خىتايىنىڭ ھۆكۈمرانلىق ئورنىنى تىكلەش ئۈچۈن ئىقتىسادىي ۋە كۈلتۈرەل مۇستەملىكە قاتارلىقلارنى ئۆز ئىچىگە ئالغان چېكىدىن ئاشقان تەدبىرلەرنى قوللىنىشنى تەشەببۇس قىلىشىدۇ.

مۇتەئەسسىپلەر گۇرۇھى: بۇلار زېمىن دەۋاسىدا ئۆزىگە ئازدۇر-كۆپتۈر ھاي بېرىشىدىغان بولۇپ، ئۇلارنىڭ تەمەسى قەدىمكى خىتاي ئەدەبىياتى ۋە خاتىرىلىرىنى ئاساس قىلغان. ئۇلار

ئاشۇ قەدىمكى خىتايچە ئەسەرلەردىكى زېمىن تەسۋىرىگە ماس كېلىدىغان خىتاي تېررىتورىيەسىنى ئەسلىگە كەلتۈرۈشنى دەۋا قىلىشىدۇ. بۇ ئاتالمىش «قەدىمكى خىتاي تېررىتورىيەسى» سېبرىيەدىكى بايقال كۆلدىن شىمالىي ئامېرىكانىڭ روكى تاغ تىزمىسىغىچە بولغان كەڭ رايوننى ئۆز ئىچىگە ئالىدۇ. رادىكاللارغا ئوخشىمايدىغىنى شۇكى، مۇتەئەسسىپلەرنىڭ تېررىتورىيە تەمەسى ھەر خىل سۇلالىلەرنىڭ ئەڭ يۇقىرى پەللىسى ئەمەس، بەلكى «تاغ-دېڭىز خاتىرىلىرى» (山海经) قاتارلىق تارىخىي ئەسەرلەرنى ئاساس قىلغان. مەزكۇر گۇرۇھتىكىلەر بۇ ئەسەرلەرنى خىتاينىڭ قەدىمكى ئىزدىنىشلىرىنىڭ تارىخىي خاتىرىسى دەپ قارىشىدۇ.

ئۇلارنىڭ تۇتۇمى يەنە تارىختا خىتايلارنى بوزەك قىلغان تاجاۋۇزچىلارغا قارشى ئۇرۇشخور ئىستراتېگىيەلەرنى قوللىنىشنى ئۆز ئىچىگە ئالغان بولۇپ، ئۇلار ھەتتا ئىلگىرىكى تاجاۋۇزچىلىقلاردىن — بولۇپمۇ ياپونىيەنىڭ ئىككىنچى دۇنيا ئۇرۇشىدىكى قىلمىشلىرىدىن — ئۆچ ئېلىش ئۈچۈن يادرو قورالى ئىشلىتىشنىمۇ تەشەببۇس قىلىشىدۇ.

رېۋىزىئونىزمچىلار گۇرۇھى: ئەنئەنىۋىلىك بىلەن زامانىۋىلىقنىڭ بىرىكىشىگە ۋەكىللىك قىلىدىغان رېۋىزىئونىزمچىلار گۇرۇھى خىتاي كومپارتىيەسىنىڭ خىتاي مىراسلىرىنى داۋاملاشتۇرۇشتىكى رولىنى ئېتىراپ قىلىش بىلەن بىللە، خىتاي تارىخىغا ھۆرمەت قىلىدۇ. ئۇلار خىتاي خەلق ئازادلىق ئارمىيەسىنى بۇ مىراسنىڭ زامانىۋى نامايەندىسى دەپ قارايدۇ. بۇ گۇرۇھ خىتاي خەلق ئازادلىق ئارمىيەسىنىڭ قولغا كەلتۈرگەن ئۇتۇقلىرىنى قەدىمكى خىتاي جەڭچىلىرىنىڭكى بىلەن سېلىشتۇرۇپ، «خىتايلار ئىزچىل ھۆكۈمران ئورۇندا تۇرۇپ كەلگەن» دېگەن سەپسەتنى بازارغا سالدى.

بۇ مېتود بۈگۈننى ئۆتمۈش ئارقىلىق يوللۇقلاشتۇرۇپلا قالماي، كەلگۈسىگە بولغان تەسەۋۋۇرنىمۇ ئوتتۇرىغا قويغان. («خىتاي ئىمپىرىيەچىلىكى» مىللەتچىلىرىدىن ئىبارەت) بۇ گۇرۇھ خىتايلارنىڭ ئەنئەنىۋى ئېتىقادلىرىنى ھازىرقى خىتاي كىملىكى بىلەن بىرلەشتۈرگەن بولۇپ، بۇ بەزىدە ماۋ زېدوڭنى (قىزىل كوممۇنىست ئەمەس، بەلكى) خىتاي مىللىتىنىڭ يېڭى رەھبىرى دەپ قاراشقا ئوخشاش بىرىكمە ئېتىقادنى كەلتۈرۈپ چىقىرىپ، خىتاينىڭ تارىخى ۋە زامانىۋى ھېكايىلىرىنىڭ داۋاملىشىشىغا سىمۋول قىلىنىدۇ.

بۇ ئۈچ گۇرۇھ ھازىرقى خىتايدىكى خىتاي مىللەتچىلىكىنىڭ مۇرەككەپ ئەندىزىسىنى تەشكىل قىلىدۇ. مۇتەئەسسىپلەر ۋە رادىكاللارنىڭ ھەر بىرىنىڭ ئۆزىگە خاس تەبىرى ۋە چېكىدىن ئاشقان تەلپى بولسىمۇ، ئۇلار يەنىلا رېۋىزىئونىزمچىلار بىلەن بىرلىكتە «خىتاي ئىمپىرىيەچىلىكى» ھېكايىسىنىڭ داۋاملىشىشىدا مۇھىم رول ئوينىدى. خىتاينىڭ يەرشارىۋى

تەسىرنىڭ كۈچىيىشىگە ئەگىشىپ، بۇ گۇرۇھلارنىڭ ئىدىئولوگىيەسى ۋە ھەرىكىتى كۈنسېرى مۇھىملىشىۋاتقان بولۇپ، ئۇلارنىڭ دۆلەت ئىچى ۋە خەلقئارا سەھنىدىكى يوشۇرۇن تەسىرىگە يېقىندىن دىققەت قىلىش زۆرۈر.

بۇ ھەرىكەت خىتاينىڭ تارىخىي ئېگىنىڭ كۈچلۈك تەسىرىگە ئۇچرىغان بولۇپ، بۇ ئاڭدا خىتايلارنىڭ كىملىكى كۆپ سانلىققا ۋەكىللىك قىلىدۇ ۋە دۆلەتنىڭ تارىخىنى شەكىللەندۈرۈشتە ئاساسلىق رول ئوينىغان، دەپ قارىلىدۇ. بۇ گۇرۇھ خەن سۇلالىسىنىڭ «شان-شۆھرىتى» ھەققىدىكى ئەسلىمىلەرنى ئويغىتىپ، ئۆتمۈشتىكى كۈلتۈرلەر ۋە ھەربىي كۈچنى ھازىرقى تەمە بىلەن باغلايدۇ. بولۇپمۇ، ئۇلار دۇنيادىكى ئەڭ كۈچلۈك قوشۇننى يېتىشتۈرۈش ئۈچۈن ھەربىي چىقىمىنى كۆرۈنەرلىك ئاشۇرۇشنى تەرغىب قىلىدۇ. ئۇلارنىڭ 2020-يىلىدىن بۇيانقى ئەڭ كەڭ قوللىنىلغان سىياسىي شوئارى مۇنداقتۇر: «ئەگەر باج ھەربىي چىقىمىنى ئاشۇرۇشقا ئىشلىتىلمىسە، (ئۇرۇشتا يېڭىلىگەندىن كېيىن) ئۇرۇش تۆلىمى تۆلەش ئۈچۈن ئىشلىتىلمەمدۇ؟»

دىققەت قىلىشقا ئەرزىيدىغىنى شۇكى، بۇ گۇرۇھ ئۆزىنىڭ جەلپكارلىقىنى ئاشۇرۇش ئۈچۈن سىمۋولىزمىدىن ئەپچىللىك بىلەن پايدىلانغان. بەزى يېزىلاردا ۋە تەرەققىي قىلمىغان رايونلاردا ئۇلار ماۋ زېدۇڭنى بۇتساتاۋاغا ئوخشىتىپ، خىتاي كومپارتىيەسىنىڭ يىلتىزىنى قەدىمكى بۇددىست ھېكايىلىرى بىلەن باغلىغان. كوممۇنىزم ئىدىئولوگىيەسىنىڭ خىتاينىڭ ئەنئەنىۋى دىنىي ۋە كۈلتۈرلەر ئېلېمېنتلىرى بىلەن بىرىكىشى ئۇلارنىڭ ئوبراز ۋە ئەپسانىلەرنى ئىستراتېگىيەلىك قوللانغانلىقىنى كۆرسىتىپ بېرىدۇ.

خىتايغا بولغان ئەھمىيىتى

«خىتاي ئىمپىرىيەچىلىكى» گۇرۇھىنىڭ باش كۆتۈرۈشى خىتايغا ھەم پۇرسەت، ھەم خىرىس ئېلىپ كەلدى. ئۇ خىتاي كومپارتىيەسىنىڭ مىللىي ئىتتىپاقلىق («مىللەتلەر ئىتتىپاقلىقى» ئەمەس) ۋە گۈللىنىشىنى ئىلگىرى سۈرىدىغان «خىتاي ئارزۇسى» تەسەۋۋورى بىلەن بىردەكتۇر. لېكىن، رادىكال ۋە مۇتەئەسسەپ ئۇنسۇرلارنىڭ — بولۇپمۇ زېمىن كېڭەيمچىلىكى ۋە ئاز سانلىق مىللەتلەر مەسىلىسى توغرىسىدىكى تەلەپلىرى — خىتاينىڭ ئىچكى ئىناقلىقىنى ۋە تاشقى مۇناسىۋىتىنى خەتەرگە ئۇچرىتىدۇ.

ئەگەر چەك قويۇلمىسا، بۇ تەلەپلەر خىتايدىكى ئوخشىمىغان مىللەتلەر ئوتتۇرىسىدىكى تەڭپۇڭلۇقنى بۇزۇپ، داۋالغۇش پەيدا قىلىشى مۇمكىن. بۇ گۇرۇھنىڭ زېمىن تەلپى يەنە خىتاينىڭ ھازىرقى تاشقى سىياسەت ئىستراتېگىيەسى بىلەن توقۇنۇشۇپ، خىتاينىڭ دىپلوماتىك مۇناسىۋەتلىرىنى خەۋپكە ئۇچرىتىدۇ.

«خىتاي ئىمپىرىيەچىلىكى» سەپسەتسى خىتاي كومپارتىيەسىنىڭ كوممۇنىزم بىلەن خىتاي كۈلتۈرىنىڭ ئېلېمېنتلىرىنى بىرلەشتۈرۈش ئارقىلىق ئۆزىنىڭ قانۇنىيلىقىنى بەرپا قىلىش ئۇرۇنۇشىغا ماس كەلسىمۇ، بۇنىڭ يەنە كوممۇنىزم دەۋرىنىڭ ئۆزگىچە سالاھىيىتىنى ۋە ئۇتۇقلىرىنى خۇنۇكلەشتۈرۈش خەۋپىمۇ بار. «خىتاي مەركەزچىلىكى» نى ھەددىدىن زىيادە تەكىتلەش خىتاي كومپارتىيەسىنىڭ بايانلىرىنىڭ كۈچىنى ئاجىزلاشتۇرۇشى مۇمكىن.

خىتاي بۇ گۈللىنىشنىڭ مىللىي ئىپتىخارلىقنى ئاشۇرۇشتەك ئىجابىي تەرەپلىرىدىن پايدىلىنىش بىلەن بىر ۋاقىتتا، بۇ باياننىڭ «بىرلىككە كەلگەن، كۆپ مىللەتلىك خىتاي» تەسەۋۋۇرىغا بۇزغۇنچىلىق قىلماسلىقىغا كاپالەتلىك قىلىشتىن ئىبارەت مۇشكۈل ۋەزىپىگە دۇچ كەلمەكتە. ئۈزلۈكسىز ئۆزگىرىۋاتقان خەلقئارالىق ۋەزىيەتتە، بۇ تەڭپۇڭلۇقنى كونترول قىلىش خىتاينىڭ ئۆزىنىڭ «كىملىك» مەسىلىسىنى بىر تەرەپ قىلىشى ئۈچۈن تولمۇ زۆرۈر.

«خىتاي ئىمپىرىيەچىلىكى» گۇرۇھىنىڭ ئۆتمۈش بىلەن بۈگۈننى، ئەنئەنە بىلەن زامانىۋىلىقنى ئۆزئارا تەسىرلەشتۈرۈشى خىتاينىڭ داۋاملىشىۋاتقان كىملىك بېكىتىش ئۇرۇشىنى كۆزەتكەن بىلەن تەمىنلەيدۇ. خىتايدا نىسبەتەن، بۇ گۈللىنىشنى ئاقىلانە يېتەكلەش ئۇنىڭ دۇنيا سەھنىسىدىكى يۆنىلىشىنى بەلگىلەشتە ئىنتايىن مۇھىم.

«خىتاي ئىمپىرىيەچىلىكى» گۇرۇھىنىڭ باش كۆتۈرۈشىنىڭ خەلقئارالىق تەسىرى

«خىتاي ئىمپىرىيەچىلىكى» گۇرۇھىنىڭ خىتايدىكى قەد كۆتۈرۈشى دۆلەت ئىچىدىن ھالقىپ، خىتاينىڭ دۇنيا بىلەن بولغان ئالاقىسىگە تەسىر كۆرسەتمەكتە. خىتاي دۇنيادىكى غوللۇق ئىقتىسادىي ۋە سىياسىي كۈچ بولۇش سۈپىتى بىلەن، ئۇنىڭ ئۆزگىرىۋاتقان ئىچكى ھېكايىسى دۇنيا مىقياسىدا ئەكس سادا قوزغىدى.

گەرچە، خىتاي ھۆكۈمىتى «خىتاي ئىمپىرىيەچىلىكى» گۇرۇھىنىڭ زېمىن تەمىنى رەسمىي يوسۇندا قوللىمىغان بولسىمۇ، ئەمما قوشنا دۆلەتلەردە ئەنسىزلىك پەيدا قىلدى.

ختايغا قوشنا دۆلەتلەر، بولۇپمۇ خىتاينىڭ جەنۇبىي خىتاي دېڭىزى ۋە ھىمالايا رايونىدىكى پائالىيەتلىرىگە كۆڭۈل بۆلىدىغان دۆلەتلەر بۇ كېڭەيمىچىلىك تەرغىباتلىرىدىن ھەزەر ئەيلىمەكتە.

خەلقئارادا، «خىتاي ئىمپىرىيەچىلىكى» گۇرۇھىنىڭ مىللەتچىلىك بىلەن «تارىخىي ئۈستۈنلۈك» نى بىرىكتۈرۈشى خىتاي ھۆكۈمىتىنىڭ تېخىمۇ قوپال تاشقى سىياسەت قوللىنىشىغا سەۋەب بولۇشى مۇمكىن. گەرچە بۇ گۇرۇھ سىياسەتكە بىۋاسىتە يېتەكچىلىك قىلمىسىمۇ، ئەمما ئۇنىڭ ئاممىۋى كەيپىياتقا كۆرسىتىدىغان تەسىرى ۋاسىتىلىك ھالدا ھۆكۈمەتنىڭ قارار چىقىرىشىغا تەسىر قىلىدۇ. مەۋقەدىكى بۇ خىل بولغۇسى ئۆزگىرىش تېخىمۇ كۆپ دىپلوماتىك ۋە ھەربىي توقۇنۇشنى كەلتۈرۈپ چىقىرىشى مۇمكىن.

سودا ۋە ئىقتىساد جەھەتتە، خىتاي مىللىتىنى مەركەز قىلغان سىياسەتلەر خىتايدىكى چەتئەل مەبلىغىگە ۋە تىجارىتىگە تەسىر كۆرسىتىشى مۇمكىن. چەتئەل شىركەتلىرىنىڭ ئىمتىيازىنى ئازايتىش تەكلىپى ئۇلارنىڭ تىجارەت ئازادلىكىگە دەخلى يەتكۈزۈپ، دۇنيا سودا ساھەسىدىكىلەرنىڭ خىتاي بىلەن بولغان ھەمكارلىققا قايتىدىن قاراپ چىقىشىغا سەۋەب بولۇشى مۇمكىن. بۇ خىل قايتا تەشكىللەش خەلقئارالىق مەبلەغ سېلىش ئىستراتېگىيەلىرىگە ۋە شېرىكچىلىككە تەسىر كۆرسىتىشى مۇمكىن.

كۈلتۈرەل جەھەتتە، «خىتاي ئىمپىرىيەچىلىكى» گۇرۇھىنىڭ باش كۆتۈرۈشى خىتاينىڭ يۇمشاق كۈچ ئىستراتېگىيەسىنى ئۆزگەرتىشى مۇمكىن. خىتاي كۈلتۈرى ۋە تارىخىنى تەشۋىق قىلىشنى تەكىتلەش خىتاي ھۆكۈمىتىنىڭ بۇ ئامىللارنى خەلقئارالىق كۈلتۈرەل باردى-كەلدەردە ۋە ئاخبارات تەشۋىقاتلىرىدا ئىلگىرى سۈرۈشىگە تۈرتكە بولۇشى مۇمكىن. بىر دۆلەتنىڭ ئۆز كۈلتۈرىنى ئىلگىرى سۈرۈشى نورمال ئەھۋال بولسىمۇ، ئەمما ئۈستۈنلۈك ياكى چەتكە قېقىش تەرغىباتلىرى (يەنى خىتايچە شوۋبېنىزم) بۇ تەشەببۇسلارنىڭ ئۈنۈمىنى تۆۋەنلىتىۋېتىدۇ.

ئاخىرىدا، بۇ گۇرۇھنىڭ كۈچىيىشى خەلقئارالىق دىپلوماتىيە ساھەسىدە ۋە ئىستراتېگىيەلىك ئۇسۇللاردا قايتا ئويلىنىشنى تەقەززا قىلىدۇ. بولۇپمۇ غەرب دۆلەتلىرى خىتايدا ئەۋج ئېلىۋاتقان بۇ يۈزلىنىشكە بولغان تونۇشىنى چوڭقۇرلاشتۇرۇشى كېرەك. دىپلوماتىلار ۋە ئىستراتېگىيەچىلەر تېخىمۇ كۆرەڭ ۋە قوپال خىتاي بىلەن — بولۇپمۇ كۆپ تەرەپلىك مۇھىتتا — باردى-كەلدى قىلىش ئۈچۈن ئىنچىكە ئىستراتېگىيەلەرگە موھتاج. خىتايدىكى ئىچكى ئۆزگىرىشلەرنى چۈشىنىش ئىشەنچلىك ۋە ئۈنۈملۈك خەلقئارا مۇناسىۋەت ئۈچۈن ئىنتايىن مۇھىم.

خىتاي يەر شارىنى ئىدارە قىلىشتا داۋاملىق رول ئوينايدىغان بولغاچقا، دۇنيا چوقۇم ئۇنىڭ — «خىتاي ئىمپىرىيەچىلىكى» گۇرۇھىغا ئوخشاش ھەرىكەتلەر تەرىپىدىن شەكىللەندۈرۈلگەن — ئىچكى دىنامىكىسىغا تەييارلىق كۆرۈشى كېرەك.

ئىنگىلىزچىدىن ئۆتكۈر ئالماس تەرجىمىسى

مەنبە:

https://thediplomat.com/2023/12/the_rising_tide_of_imperial_han_nationalism_in_china/



Sudhakar Jee, VSM

ھىندىستانلىق گېنراللارنىڭ ئۇيغۇرلار ھەققىدىكى سۆھبىتى

ھىندىستانلىق گېنراللارنىڭ ئۇيغۇرلار ھەققىدىكى سۆھبىتى

2023-يىلى 12-ئاينىڭ 29-كۈنى ھىندىستانلىق سابىق بىرگادا گېنېرالى راکېش باتىيا (Rakesh Bhatia) بىلەن مايور گېنېرال سۇداكار جى (Sudhakar Jee) ئارىسىدا ئۆتكۈزۈلگەن، ئۇيغۇرلار توغرىسىدىكى يۇتۇب سۆھبەت پروگراممىسىنىڭ ئاساسىي مەزمۇنى تۆۋەندىكىچە:

سۇداكار جى:

بۈگۈن بىز پەۋقۇلئاددە مۇھىم ۋە سەزگۈر بىر تېما ھەققىدە توختىلىمىز. بۇ تېما شۇنىڭ ئۈچۈن مۇھىمكى، بۇ بىز تۈزۈك ئەھمىيەت بەرمەيۋاتقان، ئەسلىدە ھىندىستاننىڭ مەنپەئەتى ئۈچۈن قوللىنىشقا بولىدىغان مەسلىدۇر. تېمىنىڭ سەزگۈرلۈكىگە كەلسەك، بىز شەرقىي تۈركىستان ھەققىدە ئېغىزىمىزنى ئاچقان ھامان، خىتاينىڭ قاتتىق خۇيى تۇتىدۇ. مەن شەرقىي تۈركىستاننى قىسقىچە تونۇشتۇرۇپ ئۆتەي، بۇ يەرنىڭ زېمىنى ئىراننىڭكىگە يېقىن كېلىدىغان بولۇپ، مۇستەقىل بولغان تەقدىردە دۇنيادىكى 17-چوڭ دۆلەت ھېسابلىناتتى. ھازىر بۇ يەردە 25 مىليون 800 مىڭ نوپۇس بار دېيىلىۋاتىدۇ. 1949-يىلى كوممۇنىستلار شەرقىي تۈركىستانغا كەلگەندە، ئۇيغۇرلارنىڭ بۇ يەرنىڭ ئومۇمىي نوپۇسىدا ئىگىلىگەن نىسبىتى توقسان پىرسەنتتىن ئاشاتتى، بۈگۈنكى كۈندە خىتاي كەلگۈندىلەرنى توختىماي يۆتكەش نەتىجىسىدە، بۇ نىسبەت ئەللىك پىرسەنتتىنمۇ تۆۋەنلەپ كەتتى. نوپۇس قۇرۇلمىسىدىكى بۇ خىل غايەت زور ئۆزگىرىش تىبەتتىمۇ ئوخشاشلا يۈز بەرگەن.

شەرقىي تۈركىستان ھىندىستان، پاكىستان، ئافغانىستان، تاجىكىستان، قىرغىزىستان، رۇسىيە، موڭغۇلىيە قاتارلىق يەتتە دۆلەت بىلەن چېگرالىنىدىغان بولۇپ، جۇغراپىيەۋى سىياسىي ئەھمىيىتى تولمۇ زور. خىتاينىڭ بىر تىرىليون دوللار قىممىتىدىكى «بىر بەلباغ، بىر يول تەشەببۇسى» نىڭ ئالتە چوڭ قۇرۇقلۇق پروجېكتىنىڭ تۆتى شەرقىي تۈركىستاندىن ئۆتىدىغان بولغاچقا، بۇمۇ مەزكۇر رايوننىڭ خىتايغا بولغان ئىستراتېگىيەلىك ئەھمىيىتىنى تېخىمۇ كۈچەيتىۋەتتى.

بۇ يەردە نېفىت، مىس، سىنىك، كۆمۈر قاتارلىق تەبىئىي بايلىقلار پەۋقۇلئاددە مول.

راكېش باتىيا:

بۇ رايون 18-ئەسىردە چىڭ سۇلالىسى تەرىپىدىن ئىشغال قىلىنغان بولۇپ، كېيىن «يېڭى چېگرا» دېگەن مەنىدە «شىنجاڭ» دەپ ئاتالغان. گېنېرال سۇداكار جىنىڭ قەيت قىلغىنىدەك، خىتايدىكى شامال ئېلېكتىر ئېنېرگىيەسىنىڭ 41 پىرسەنتى شەرقىي تۈركىستاندا ئىشلەپچىقىرىلىدۇ. شۇنداقلا، بۇ يەر يەنە خىتايدىكى كۆپ كرىستاللىق كرىمىنىڭ 35~40 پىرسەنتى بىلەن تەمىنلەيدىغان بولۇپ، بۇ نەرسە قۇياش ئېنېرگىيەسى تاختىسى ياساش ئۈچۈن ئىشلىتىلىدۇ. دۇنيادىكى پاختىنىڭ بەشتىن بىرى شەرقىي تۈركىستاندا ئىشلەپچىقىرىلىدۇ. بۇ يەردىكى پاختىنىڭ سۈپىتى شۇ قەدەر ياخشىكى، دۇنياۋى داڭلىق ماركىلارنىڭ نۇرغۇنى مۇشۇ يەرنىڭ پاختىسىنى ئىشلىتىدۇ.

يۇقىرىدا شەرقىي تۈركىستاننىڭ ئەھۋالىنى قىسقىچە تونۇشتۇرۇپ ئۆتكەندىن كېيىن، مەن سىزدىن شۇنى سورىماقچىمەن: بۈگۈن شەرقىي تۈركىستاندىكى ئاساسلىق مەسىلە كىشىلىك ھوقۇق مەسىلىسى دەپ قارالماقتا. ھازىر بۇ يەردە كەڭ كۆلەملىك تۇتقۇن قىلىش، نازارەت قىلىش، دىنىي ئىبادەتلەرنى چەكلەش قاتارلىق جىنايەتلەر مەۋجۇت. بىزگە بۇ يەردە زادى نېمە ئىشلار يۈز بېرىۋاتقانلىقى ھەققىدە قىسقىچە مەلۇمات بەرگەن بولسىڭىز.

سۇداكار جى:

سوئاللىڭىزغا جاۋاب بېرىشتىن ئىلگىرى، «ختاي» نىڭ ئەسلىدە قەيەرنى كۆرسىتىدىغانلىقىنى ئىزاھلاپ ئۆتۈش زۆرۈر. نۇرغۇن كىشىلەر مەندىن بۇ ھەقتە سوئال سوراشتى. «ختاي» ئەسلىدە تاڭ سۇلالىسى دەۋرىدىكى خىتاينى كۆرسىتىدىغان بولۇپ، بۇ «ختاي» نىڭ زېمىنى شەرقتىن غەربكە 1200 كىلومېتىر، جەنۇبتىن شىمالغا 1600 كىلومېتىر كېلەتتى. ئۇنىڭ سىرتىدىكى موڭغۇلىيە، شەرقىي تۈركىستان، مانجۇرىيە، تىبەت قاتارلىقلارنىڭ ھېچبىرى «ختاي» نىڭ تەركىبىدە ئەمەس ئىدى. خىتاي ئىشغالىيىتى ئاستىدىكى شەرقىي تۈركىستاندىكى ئەھۋالغا كەلسەك، 2000-يىللاردىن كېيىن، بۇ يەردىكى ئۇيغۇرلار دىن، سىياسەت، مائارىپ قاتارلىق جەھەتلەردىكى ھوقۇقلارنى ئۆز ئىچىگە ئالغان ئەڭ ئۇلۇق ھوقۇقلىرىدىن مەھرۇم قىلىنىشقا باشلىدى.

بۇ خىل باستۇرۇشلارغا قارىتا ئۇيغۇرلار بىر قانچە خىل شەكىلدە قارشىلىق بىلدۈردى. بۇنىڭ ئىچىدە مېۋىخېنى بازىسى قىلغان دۇنيا ئۇيغۇر قۇرۇلتىيى تىنچ شەكىلدە ئۇيغۇرلارنىڭ ئۇلۇق ھوقۇقلىرىنى قولغا كەلتۈرۈشنى تەشەببۇس قىلسا، زوراۋانلىق خاھىشىغا ئىگە «شەرقىي تۈركىستان ئىسلام ھەرىكىتى» قورال كۈچى ئارقىلىق خىتايغا زەربە بېرىپ، مۇستەقىل دۆلەت قۇرۇشنى تەشەببۇس قىلدى. بولۇپمۇ، 2007-يىلىدىن كېيىن ئۇيغۇرلار قەشقەر، كۈنىمىڭ، ئۈرۈمچى قاتارلىق جايلاردا بىر قاتار ھۇجۇملارنى قوزغىدى. خىتاينىڭ ئۇيغۇرلارغا قاراتقان زۇلمىمۇ بارغانسېرى كۈچىيىپ، 2014-يىللىرىغا كەلگەندە باستۇرۇش راۋۇرۇس ئەۋجىگە چىقتى.

خىتاينىڭ ئۇيغۇرلارغا قاراتقان باستۇرۇش ھەرىكەتلىرى شەرقىي تۈركىستانغا چەكلەنگەن بولماستىن، خىتاي يەنە ھىندىستان، پاكىستان، ئافغانىستان قاتارلىق دۆلەتلەردىن ئۇيغۇرلارنى قايتۇرۇپ كەتتى. شۇنداقلا، دۇنيانىڭ باشقا جايلىرىدىكى دۆلەتلەردىنمۇ ئۇيغۇرلارنى قايتۇرۇپ بېرىشنى تەلەپ قىلماقتا.

راكېش باتىيا:

مۇسۇلمان ئەللىرى كەشمىر، پەلەستىن، ئىسلام دۈشمەنلىكى دېگەندەك مەسىلىلەرگە ناھايىتى تېز ئىنكاس قايتۇرۇشىدۇ. لېكىن، ھېچكىم، ھەتتا غەربمۇ ئۇيغۇرلار ئۈچۈن گەپ قىلمايدۇ. بۇ زادى نېمە ئۈچۈن؟ پۇل ئۈچۈنمۇ؟

سۇداكارجى:

بۇ مەسىلە جۇغراپىيەۋى سىياسىي ئارقا كۆرۈنۈشكە ئىگە. مەن بۇ ھەقتىكى خەلقئارالىق ئارقا كۆرۈنۈش ھەققىدە قىسقىچە توختىلىپ ئۆتىمەن. 20-ئەسىردە، دۇنيا تەرتىپى ئامېرىكا بىلەن سوۋېت ئىتتىپاقىنىڭ يېتەكچىلىكىدىكى قوش قۇتۇپلۇق ۋەزىيەتنىڭ تەسىرى ئاستىدا ئىدى ۋە بۇ يەردىكى ئاساسلىق ئامىل جۇغراپىيەۋى سىياسەت ئىدى. سوۋېت ئىتتىپاقىنىڭ پارچىلىنىشىمۇ جۇغراپىيەۋى سىياسەت ئارقىلىق ۋۇجۇدقا چىققانىدى. ھالبۇكى، 21-ئەسىردە جۇغراپىيە سىياسەت جۇغراپىيەۋى ئىقتىسادقا (Goeconomics) ئورۇن بوشىتىشقا باشلىدى. بۇنداق بولۇشىغا بىز ئۆزىمىز سەۋەب بولدۇق. بىز ھەممە ئىشنى خىتايغا ھاۋالە قىلدۇق، خىتايغا بارغانسېرى بەك بېقىنىشقا باشلىدۇق. بۇ خىل ۋەزىيەتتە، خىتاي بارچە قىتئە ۋە دۆلەتلەرگە قارىتا ئاكتىپ سودا بالانسىغا ئىگە

بولماقتا. ئاندىن خىتاي چەتئەللەردىن تاپقان مۇشۇ دوللارلار بىلەن «بىر بەلباغ، بىر يول تەشەببۇسى» نى يولغا قويماقتا. خىتاي مۇسۇلمان ئەللىرىگە، بولۇپمۇ ئوتتۇرا شەرقكە پەۋقۇلئاددە كۆپ مەبلەغ سالدى. شۇڭا، بۈگۈنكى كۈندە مۇسۇلمان ئەللىرى بىر قاتار مەسىلىلەردە خىتايغا تايىنىپ قالماقتا ۋە شۇ سەۋەبلىك ئۇلارنىڭ ھېچبىرى ئۇيغۇر مەسىلىسى ھەققىدە گەپ قىلىشنى خالىمايدىغان ۋەزىيەت شەكىللەنمەكتە.

ئۆتكۈر ئالماس تەرجىمىسى

مەنبە:

https://www.youtube.com/watch?v=D5JN_6GLy7g



كۈچىڭىز يەتەمەيدىغان ئىشنى ئۈستىڭىزگە ئالماڭىز

دوكتور مۇھەممەد ئارىفىي

كۈچىڭىز يەتمەيدىغان ئىشنى ئۈستىڭىزگە ئالماڭ

دوكتور مۇھەممەد ئارىفې

مىجەز - خۇلق، دىن ۋە ئەقىل - پاراسەت جەھەتلەردە مۇنەۋۋەر دېيىشكە بولىدىغان بىر دوستۇم بار ئىدى. ئۇ ئۆز ئۆيىنىڭ يېنىدىكى بىر مەسچىتنىڭ ئىمامى ئىدى. لېكىن، نۇرغۇن كىشىلەر ئۇنىڭدىن قاقشايتتى. مەنمۇ بۇنىڭ سەۋەبىنى بىلەلمەي تېڭىرقايتتىم.

كېيىن، بىر كۈن ئۇنىڭ قوشنىسى يېنىمغا كەلدى ۋە ماڭا:

- ئۇستاز، بۇ دوستىڭىز بىزگە ئىمام بولۇپ ناماز ئوقۇپ بەرمەيدۇ، - دېدى.

- نېمىشقا ئەمدى؟ - دېدىم مەن.

- مەنمۇ بىلمەيمەن، لېكىن ئۇ ئىمام ئىكەنلىكىگە قارىماستىن، تولا چاغلاردا مەسچىتتە بولمايدۇ.

مەن ئۇنىڭ ئۈچۈن ئۆزۈم ئىزدەشكە باشلىدىم ۋە:

- بەلكىم، مۇھىم بىر ئىش بىلەن ئالدىراشتۇ ياكى ئۆيىدە ئەمەستۇ، - دېدىم.

- ئۇستاز! ئۇنىڭ ماشىنىسى ئۆيىنىڭ ئالدىدا تۇرىدۇ، مەنچە ئۇ چوقۇم ئۆيىدە. شۇنداق تۇرۇقلۇق، جامائەت نامازلىرىدا بىزگە ئىماملىق قىلمايدۇ، - دېدى ئۇ.

دوستۇمنىڭ دۇرۇست، سەمىمىي كىشى ئىكەنلىكىنى بىلگەنلىكىم ئۈچۈن، ئۇنداق قىلىشنىڭ سەۋەبىنى بىلىشكە قىزىقتىم ۋە ئاخىرىدا بىلىشكە مۇۋەپپەقىيەت بولدۇم. ئۇ مەسچىتنىڭ ئىمامى بولغانلىقى ئۈچۈن، كىشىلەر ئۇنىڭدىن ياردەم سوراپ كېلىدىكەن. ئۇلارنىڭ بەزىلىرى قەرزگە بوغۇلغان بولۇپ، شۇ قەرزنى قايتۇرغۇدەك زاكات ياكى سەدىقىگە موھتاج ئىكەن. يەنە بەزىلىرى تولۇق ئوتتۇرا مەكتەپنى پۈتتۈرگەن بولۇپ، ئۇنىۋېرسىتېتقا كىرىش ئۈچۈن «ئارقا ئىشىك» تېپىشنىڭ كويىدا ئىكەن. يەنە بەزىلىرى ئاغرىق بولۇپ، پالانى دوختۇرخانىدا داۋالانىش ئۈچۈن،

دوستۇمدىن ياردەم سورايدىكەن. يەنە بەزىلىرىنىڭ بويىغا يەتكەن قىزلىرى بار بولۇپ، شۇلار ئۈچۈن لايىق ئىزدەۋاتقان بولىدىكەن. يەنە ئاللىكىمىلەر ئۆيىنىڭ ئىجارىسىنى تۆلىيەلمىگەن بولۇپ چىقىدىكەن.

يەنە بىرى ...

بۇ دوستۇم قانداقتۇر زور ماھارەت، كەڭ مۇناسىۋەت ۋە مۇئەييەن نوپۇز ئىگىسى بولمىغان ئادەتتىكى بىر كىشى تۇرۇقلۇق، موھتاجلار ئارقا-ئارقىدىن ئۇنى ئىزدەپ كېلىشىدىكەن.

بىچارە دوستۇم ھەممەيلەنگە يۈز قارايدىكەن ۋە ھېچكىمگە ئۆزۈر ئېيتالمايدىكەن. ھەتتا بىرەيلەننىڭ ئىلتىماسىنى قوبۇل قىلىپ، ئۇنىڭغا قەرزىنى چوقۇم تۆلىۋېتىلىدىغانلىقى ھەققىدە ۋەدە بېرىدىكەن. يەنە بىرەيلەننىڭ تېلېفون نومۇرىنى يېزىۋېلىپ، چوقۇم ئۇنىڭ ئۈستىگە كىرەلەيدىغانلىقىغا ھۆددە قىلىدىكەن. يەنە بىرەيلەنگەن بولسا: «ئىككى كۈندىن كېيىن كەل، دوختۇرخانىغا كىرىش رەسمىيىتىڭ تەييار بولىدۇ» دەيدىكەن.

كىشىلەر ۋەدە قىلىنغان كۈن ۋە سائەتتە ئۇنىڭ يېنىغا كەلگەندە، ئۇ ئۇلارغا ئۆزۈر ئېيتىپ، يەنە قايتىدىن ۋەدە بېرىدىكەن. ئەنە شۇ تەرىقىدە، ئۇ ئاشۇ كىشىلەردىن قاچىدىغان، تېلېفونغا قارىمايدىغان، ھەتتا بەزىدە ئۆيىدىن چىقىمايدىغان بولۇۋاپتۇ.

ئۇ ئۆزى ھۆددە قىلغان ئىشنى ئورۇنداپ بېرەلمىگەن كىشىلەر بىلەن كۆرۈشسە، ئۇلار ئۇنى تىللاپ، «ئۇنداق بولسا نېمە دەپ ماڭا ۋەدە بېرىسەن؟ نېمىشقا ئاغزىمغا قۇرۇق ئېمىزىك سالىسەن؟» دەپ ۋارقىراپ-جارقىرايدىكەن.

باشقا بىرى: «سەن ۋەدە بەرگەنلىكىڭ ئۈچۈن، سەندىن باشقىسىدىن ياردەم سورىمىغانتىم» دەپ چالۋا قىلىدىكەن.

ئەھۋالدىن خەۋەر تاپقاندىن كېيىن، شۇنى چۈشەندىمكى، بۇ دوستۇم ئۆزىگە ئۆزى ئورا كولاپ، نەتىجىدە شۇ ئورغا چۈشۈپ قالغانىدى. بىر قېتىم، ئۇنىڭ بىرەيلەنگە: «خاپا بولما! سېنىڭ مەسىلەڭ توغرىسىدا قولۇمدىن ھېچبىر ئىش كەلمىدى» دېگەنلىكىنى ئاڭلىدىم. بۇنىڭغا قارىتا قارشى تەرەپ، تولىمۇ قوپاللىق بىلەن: «ئەمما، بىر مۇنچە ۋاقتىمنى زايە قىلىدىڭ-دە، بالدۇرراق مۇشۇنداق دېسەڭ بولماسمىدى؟» دېدى.

شۇ پەيتنىڭ ئۆزىدە، بىر دانىشمەننىڭ مۇنۇ سۆزى ئېسىمگە كەلدى: «دەسلەپتە (قىلماسلىق ئۈچۈن) ئۆزۈر ئېيتىش، كېيىن (قىلالمىغانلىق سەۋەبلىك) ئۆزۈر سوراشتىن ئەۋزەلدۇر.»

كىشىنىڭ ئۆز قۇربىنى ۋە نېمىلەرنى قىلالايدىغانلىقىنى بىلىشى، شۇنداقلا ئۆزىنىڭ «قۇرب رامكىسى» ئىچىدە ھەرىكەت قىلىشى نېمە دېگەن ياخشى ھە!

ئاللاھ تەئالا بىزگە ئەنە شۇ تەرزىدە تەربىيە قىلىپ، مۇنداق دېگەن: «ئاللاھ كىشىنى پەقەت تاقىتى يېتىدىغان ئىشقا تەكلىپ قىلىدۇ.» (بەقەرە سۈرىسى 286-ئايەت)؛ «ئاللاھ ھېچكىمنى تاقىتى يەتمەيدىغان ئىشقا تەكلىپ قىلمايدۇ.» (تالاق سۈرىسى 7-ئايەت)

پەيغەمبەر سەللەللاھۇ ئەلەيھى ۋەسەللەممۇ كىشىنى كۈچى يەتمەيدىغان ئىشنى ئۈستىگە ئېلىشتىن چەكلىگەندى. مەنمۇ بۇنداق ئىشنى ئۆزۈم بىۋاسىتە باشتىن كەچۈردۈم.

ھازىرقىدە كىلا ئېسىمدىكى، رىيادىتىكى ھەربىي مۇئەسسەسەلەرنىڭ بىرىدە لېكسىيە سۆزلىگەندىم. لېكسىيەدىن كېيىن، بىرەيلەن يېنىمغا كېلىپ:

- ئۇستاز! تولىمۇ مۇھىم بىر ئىش توغرىسىدا سىلى بىلەن پاراڭلاشقۇم بار ئىدى، - دېدى.

- قېنى ئېيتىڭ، نېمە ئىش ئىدى؟ - دېدىم مەن.

- ھازىر بۇ يەردە دېيىشىم تازا مۇناسىپ ئەمەس. سىلى بىلەن ۋاقىت كەڭرى چاغدا كەڭ-كۈشادە پاراڭلاشماسام بولمايدۇ، - دېدى.

مەن ئۇنىڭ سۆزلىرىگە چىرايلىقچە قۇلاق سالدىم. ئەمما، ئۇ مەسىلىنى بارغانسېرى كۆپتۈرۈشكە باشلىدى. ھايات ماڭا شۇنى ئۆگەتتىكى، ئىنسانلارنىڭ كۆپىنچىسى مەسىلىلەرنى ئۆز ھالىتىدىن كۆپتۈرۈۋېتىشىدۇ. موھتاج كىشى تاكى ئېھتىياجى قاندۇرۇلغانغا قەدەر، شۇ ئىشقا كىرىشىپلا قالىدۇ.

ئاخىرىدا، ئۇ ئادەم ماڭا:

- سىلىنىڭ رىيادقا ئىككى يۈز كىلومېتىرچە كېلىدىغان پالانى شەھەردە يەنە بىر لېكسىيەلىرى بارغۇ دەيمەن؟ - دېدى.

- شۇنداق، - دېدىم مەن.

- مەن شۇ لېكسىيەلىرىگىمۇ قاتنىشىمەن. لېكسىيەدىن كېيىن پاراڭلاشايلى، - دېدى ئۇ.

ئۇنىڭغا ھەيران بولدۇم. دەرۋەقە، ئاشۇ لېكسىيەدىن كېيىن، ھېلىقى ئادەم يالاڭغايغا پېتى ئارقامدىن چىقىپ كەلدى. ئۇنىڭ قولىدا بىر پارچە قەغەز تۇراتتى. مەن ئۇنىڭ يېنىدا تۇرۇپ:

- ئاللاھ غەيرىتىڭىز ئۈچۈن سىزنى مۇكاپاتلىغاي. قېنى ئېيتىڭ، نېمە ئېھتىياجىڭىز بار ئىدى، - دېدىم.

- ئۇستاز! مېنىڭ باشلانغۇچ مەكتەپ دىپلومىغا ئىگە بىر ئىنىم بار. شۇنى بىرەر خىزمەتكە ئورۇنلاشتۇرۇپ قويغان بولسالا! - دېدى ئۇ.

- پەقەت مۇشۇلىمۇ؟

- پەقەت مۇشۇلا.

ئۇ شۇ تاپتا ھاياجان ئىلكىدە ئىدى. چىراي-تۇرقى ئادەمنىڭ ھېسداشلىقىنى قوزغايتتى. ئۇنىڭ ئىنىسىنىڭ ھەقىقەتەن تەس كۈندە قالغانلىقىنى پەملەش قىيىن ئەمەس ئىدى.

شۇنى قەتئىي بىلەتتىمكى، ئەگەر ئۇنىڭغا ۋەدە بەرسەم، ۋەدەمنى ئورۇندىيالمىتتىم. چۈنكى، بىز ھېلىغۇ باشلانغۇچ مەكتەپنىڭ دىپلومى ئىكەن، باكلاۋۇرلۇق ئۇنۋانىغا ئىگە كىشىلەرمۇ خىزمەت تاپالمىۋاتقان بىر دەۋردە ياشاۋاتىمىز. مەن قانچىلىك ئىشقا كۈچۈم يېتىدىغانلىقىنى بىلەتتىم ۋە بۇ ئىش مېنىڭ قولۇمدىن كەلمەيتتى. شۇڭا «كاشكى، بىچارىگە ياردەم قىلالىغان بولسام ھە» دېدىم. لېكىن، ھەقىقەتەن ئۇنىڭغا ياردەم قىلىشقا قۇربىم يەتمەيتتى.

ئۇنىڭ شۇ چاغدىكى ئەھۋالىغا ۋە ھاياجانغا ئۇيغۇن ئۇسلۇبتا ئۆزۈر ئېيتماقچى بولدۇم-دە:

- قېرىندىشىم! ئاللاھ بىلەن قەسەمكى، سىزگە ياردەم قىلغۇم بار. سىزنىڭ ئىنىڭىز ئۆز ئىنىمىغا ئوخشاش. مەنمۇ سىزگە ئوخشاشلا ئۇنىڭ ئۈچۈن بىئارام بولۇۋاتىمەن. لېكىن، سىزگە ياردەم قىلىشقا قۇربىم يەتمەيدۇ. مېنى توغرا چۈشىنىپ، ئەپۇ قىلىشىڭىزنى ئۈمىد قىلىمەن، - دېدىم.

- ئۇستاز! بىر سىناپ باققان بولسىلا، - دېدى ئۇ.

- قولۇمدىن كەلمەيدۇ، - دېدىم مەن.

ئۇ قولدىكى قەغەزنى ماڭا تەڭلەپ:

- ئۇستاز! ئۇنداقتا، ماۋۇ قەغەزنى ئېلىپ قالسىلا، بۇنىڭدا بىزنىڭ تېلېفون نومۇرلىرىمىز بار. ئالمادىسى ئۇنىڭغا خىزمەت چىقىپ قالسا، بىزگە تېلېفون قىلارلا ... - دېدى.

ئۇنىڭ مەندىن يەنىلا ئۈمىد ئۈزگۈسى كەلمەيۋاتقانلىقىنى، مۇشۇ ئارقىلىق داۋاملىق مەندىن تېلېفون ساقلايدىغانلىقىنى ۋە ئىنىسىنىمۇ ئۈمىدلەندۈرۈپ تۇرىدىغانلىقىنى بىلەتتىم.

- بۇ قەغەز يەنىلا سىزدە قالسۇن. سىز مېنىڭ نومۇرۇمنى يېزىۋېلىڭ. ئۇنىڭغا بىرەر مۇۋاپىق خىزمەت تاپالسىڭىز ماڭا تېلېفون قىلىڭ. بەلكىم خىزمەتكە قوبۇل قىلىنىشى ئۈچۈن ۋاستىچىلىك قىلىشىم مۇمكىن، - دېدىم.

ئۇ جىمىپ كەتتى. ئۇنىڭ مەن بىلەن خوشلىشىشىنى كۈتتۈم. لېكىن ئۇ تۇيۇقسىزلا:

- ئاللاھ يۈزلىرىنى نۇرلاندۇرسۇن. ئاللاھ بىلەن قەسەمكى، ئى ئۇستاز! ئىنىمنىڭ ئىشى توغرىسىدا پالانى ئەمىر بىلەن بىر يىل ئىلگىرى كۆرۈشكەندىم. ئۇ مەن بەرگەن قەغەزنى ئېلىپ قالغانىدى. لېكىن، تا ھازىرغىچە ماڭا تېلېفون قىلمىدى. يەنە بىر قېتىمدا، پوكۇنى بىرگاڭدا گېنېرالى بىلەن كۆرۈشكەندىم، ئۇمۇ قەغەزنى ئېلىپ قالدى-يۇ، ئەمما ماڭا تېلېفونمۇ قىلمىدى، بۇ ئىش بىلەن كارىمۇ بولمىدى. بۇلارنىڭ ئاجىزلار بىلەن چاتقى يوق. ئاللاھ ئۇلاردىن ئىنتىقام ئالسۇن. ئاللاھ ...

ئۇ ئۇلارغا بەددۇئا قىلىشقا باشلىدى. «ئاللاھقا شۈكرى، قەغەزنى ئالغان بولسام، لەنەتلەنگۈچىلەرنىڭ ئۈچىنچىسى بولار كەنەن» دەپ ئويلىدىم.

شۇنداق. دەسلەپتلا ئۆزۈر ئېيتىش ۋەدىدە تۇرماسلىقتىن ياخشىدۇر. ئۆز قۇربىڭىزنى بىلگەن ھالدا، باشقىلارغا ئېنىق گەپ قىلىشىڭىز نېمە دېگەن ياخشى ھە!

بۇ نوقۇل ھالدا باشقىلارنىڭ ئېھتىياجلىرىغا قارىتالا ئەمەس، ئايالىڭىز ۋە بالىلىرىڭىزنىڭ ئېھتىياجلىرى ئۈچۈنمۇ كۈچكە ئىگىدۇر.

بەزىدە ئۆيدىن چىقىدىغان چېغىڭىزدا، ئايالىڭىز: «قايتىشىڭىزدا سۈت، شېكەر ۋە كەچلىك تاماق ئالغىچ كەلسىڭىز» دەيدۇ. بۇنىڭغىمۇ دىققەت قىلىڭ. بۇ نەرسىلەرنى ئەكېلىشنىڭ ئۆزىڭىزگە ئوڭ كەلمەيدىغانلىقىنى بىلىپ تۇرۇپ: «بولدۇ، ماقۇل» دېمەڭ. قىلالمايدىغان بولسىڭىز، ئۇنىڭغا ئېنىق قىلىپ «قىلالمايمەن» دەڭ. بۇ ئۆيگە قايتقاندا «ۋاقتىم قىس بولۇپ قالدى»، «دۇكانىنى تاقىۋېتىپتۇ» ياكى «ئۇنتۇپ قاپتىمەن» دەپ ئۆزۈر ئېيتقىنىڭىزدىن ياخشىدۇر.

دوست-بۇرادەرلىرىڭىزگىمۇ ئەنە شۇنداق مۇئامىلە قىلىڭ.

بىر تەجرىبە

باشتىلا ئۆزۈر ئېيتىش كېيىن ئۆزۈر سوراشتىن ياخشىدۇر.

دوكتور مۇھەممەد ئارنىفىنىڭ «ھاياتنىڭ پەيزىنى سۈرۈڭ» دېگەن كىتابىدىن ھېكمەت يار

ئىبراھىم تەرجىمىسى



ئىلى ئاسەنىدا چاقىنغان ئۇنتۇلغان مەرىپەت يۇلتۇزى جىرجىس ھاجى

ھاجى ئەكبەر مۇھەممەدنىياز

ئىلى ئاسمىنىدا چاقىنغان ئۇنتۇلغان مەرىپەت يۇلتۇزى جىرجىس ھاجى

ھ. مۇھەممەدنىياز

ئالدىنقى ئەسىرنىڭ باشلىرىدا تۇرپاندا ئاكا-ئۇكا مۇھىتىلار باشلىق بىر تۈركۈم تەرەققىيپەرۋەر زاتلار، ئاتۇش ۋە غۇلجىلاردا ھۈسەين باي، باۋۇدۇنباي ئاكا-ئۇكا مۇسابايوۋلار، قەشقەردە ئابدۇكېرىمخان مەخسۇملارنىڭ شۇ جايلاردىكى مائارىپ ئىشلىرى ئۈچۈن قوشقان تۆھپىلىرى ناھايىتى زور. قەشقەر، ئاتۇش رايونلىرىدا تۈركىي ۋە ئەرەب ئەللىرىدە ئوقۇپ كەلگەن ئەھمەد كامال، ئابدۇقادىر داموللا، مۇھەممەت ئېلى (تەۋپىق) قاتارلىق تەرەققىياتپەرۋەر يېڭىلىق تەرەپدارلىرى؛ تۇرپان ۋە چۆچەكلەردە رۇسىيە تەۋەسىدىن كەلگەن مۇرات ئەپەندى، ئەلى ئىبراھىموۋ، گۈلەندەم ئاپپاي؛ غۇلجىدا مىسىردا ئوقۇپ كەلگەن ناسوھا داموللام، تۈركىيەدە ئوقۇپ كەلگەن جىرجىس ھاجى، ئابدۇراخمان ئەپەندى، مەسئۇت سابىرى، مەسۇم ئەپەندى، تۇرسۇن ئەپەندى، ھەسەن ئەپەندى، مەتبىلى ئەپەندى ۋە سابىت ئەپەندى قاتارلىقلار ئۆز دەۋرىدە شۇ جايلارنىڭ مەدەنىيەت ۋە مائارىپ ئىشلىرىنى ئىلگىرى سۈرۈشتە كۆزگە كۆرۈنەرلىك رول ئوينىغانىدى. مۇشۇنداق زىيالىيلارنىڭ تەسىرى بىلەن مىللىي ئويغىنىش بولغان يۇقىرىقى جايلاردا يېڭىچە مەكتەپلەر مەيدانغا كېلىپ قاراڭغۇ جاھالەت دۇنياسىغا ۋە چەتئەل مۇستەملىكە كۈچلىرىگە زەربە بېرىلگەن ئىدى.

كۆپىنچە ئۇيغۇرلار ئالدىنقى ئەسىرنىڭ بېشىدا مۇسابايىلار جەمەتى تەرىپىدىن ئوسمانىيە ئېمپېرىيەسىگە ئوقۇشقا ئەۋەتىلىپ، ئالدىنقى ئەسىرنىڭ يېرىمىدىكى ئۇيغۇرلارنىڭ سىياسىي ۋە مىللىي مائارىپ تارىخىدا ئۆچمەس ئىز قالدۇرغان زىيالىي ۋە سىياسەتچى مەسئۇد سابىرى بايقوزىنى ياخشى بىلىشى مۇمكىن. ئەمما، مەسئۇد سابىرى ئەپەندىدىنمۇ بەكرەك پىداكار، يىراقنى كۆرەر، مەيدانى مۇستەھكەم، مۇتەپەككۈر ۋە ئىستىداتلىق، جەسۇر ساۋاقدىشى جىرجىس ھاجىنى بىلىدىغان ئۇيغۇرلار ئانچە كۆپ بولمىسا كېرەك.

جىرجىس ھاجى مىلادىيە 1868 - 1878 - يىللىرى بەدۆلەت ۋە ئۇنىڭ ئوغلى بەگقۇلبەگ دەۋرىدە ھازىرقى ئاستىن ئاتۇش ۋە ئۈستۈن ئاتۇشتىن ئىبارەت ئىككى ئاتۇشقا ھاكىمبەگ بولغان مەھمۇد ھېكىمبەگنىڭ نەۋرىسى ئىدى. تۇغلۇق تۆمۈرخان ۋە ئۇنىڭ ئەۋلادى سۇلتان سەئىدخان زامانىدىن بۇيان ئىككى ئاتۇش دىيارىغا سۇلتان سۇتۇق بۇغراخاننىڭ نەسلىدىن كەلگەن ئېسىل

كىشىلەر ھاكىم بولۇپ كەلگەنىدى. گەرچە، خوجىلار دەۋرىدە ھەر قايسى چوڭ شەھەرلەرنىڭ ھۆكۈمرانلىق ھوقۇقى خوجىلارنىڭ قولىغا ئۆتكەن بولسىمۇ، لېكىن ئاتۇشنىڭ ھۆكۈمرانلىق ھوقۇقى يەنىلا سۇلتان سۇتۇق بۇغراخاننىڭ نەسلىدىن كەلگەنلەرنىڭ قولىدا بولۇپ كەلگەنىدى. شۇ ۋەجىدىن 1760 - يىلىدىن تاكى 1860 - يىلىغىچە ئىزچىل قوقان خانلىقىدا پاناھلىنىۋاتقان خوجا ئەۋلادلىرى ۋەتىنىگە قايتىپ قوزغىلاڭ كۆتۈرگەندە، چوقۇم شۇلارنىڭ ئالدىن قوللىشىغا ئېرىشىشنى ئۈمۈت قىلاتتى. چۈنكى، ئاتۇشقا ھۆكۈمران بولغان كىشىلەرنىڭ قەشقەرىيەدىكى ئۇيغۇر خەلقى ئارىسىدىكى تەسىرى ۋە نوپۇزى ناھايىتى كۈچلۈك ئىدى. ئۇلارنىڭ قوللىشىغا ئېرىشەلمىگەن مىللىي قوزغىلاڭلارنىڭ مۇتلەق كۆپ قىسمى غەلبە مېۋىسىنى قوغداپ قالالمىغانىدى. مەسىلەن، جاھانگىر خوجا 1820 - يىلى يازدا تۇنجى قېتىم چوڭ قوزغىلاڭ كۆتۈرگەندە، جىرجىس ھاجىنىڭ ئۇلۇغ بوۋىسى مېرئەھمەد سېيىت ياش جاھانگىرنىڭ تېخى ئانچە پىشىمىغانلىقىنى بايقاپ، ئۇنى قوللىمىغانىدى. كېيىنچە جاھانگىر خوجا ئۆزىنىڭ ھەقىقىي پىشىپ يېتىلگەنلىكىنى يۈز تۇرانە كۆرسەتكەندىن كېيىن، مېرئەھمەد سېيىت ھېكىمبەگ ئاندىن ئۇنى قوللىغانىدى. شۇنداق قىلىپ، 1826 - يىلى يازدا پارتلىغان جاھانگىر خوجا قوزغىلىڭى بىر ئاي ئىچىدىلا پۈتۈن تارىم ۋادىسىدا تولۇق غەلبە قازانغان ئىدى. بەدۋلەت ياقۇببەگ 1865 - يىلى يازدا قەشقەر ۋە يەكەننى بىرلىككە كەلتۈرگەندىن كېيىن، ئۇيغۇرلارنىڭ ئەنئەنىسىگە ئۇيغۇن ھالدا ئىككى ئاتۇشقا يۇقىرىقى مېرئەھمەد سېيىت ھېكىمبەگنىڭ تالانتلىق كىچىك ئوغلى، يەنى جىرجىس ھاجىنىڭ بوۋىسى مەھمۇد ھېكىمنى ھۆكۈمدار قىلىپ تەيىنلەپ، مەتبەلى تەۋپىق ئەپەندىنىڭ بوۋىسى موللا غوجىلانى مەشھەدتىكى سۇلتان سۇتۇق بۇغرا قاراخان مازىرىنىڭ باش مۇتەۋەللىسى قىلىپ تەيىنلىگەنىدى. ئارىدىن يېرىم ئەسىر ئۆتكەندىن كېيىن، بۇ ئىككى ئۇلۇغ كىشىنىڭ ئىككى جەسۇر نەۋرىسى 20 - ئەسىرنىڭ ئالدىنقى يېرىمىدا بىپايان شەرقىي تۈركىستاننىڭ شىمالىي ۋە جەنۇبىي تەرەپلىرىدە تەڭلا پارلاپ، ئىلى ۋە قەشقەرنى مەركەز قىلغان بىر پۈتۈن ئۇيغۇر ۋەتىنىدە كەڭ كۆلەمدە مىللىي مەرىپەت ۋە ئاقارتىش ھەرىكىتى قوزغاپ، ئاخىرىدا شۇ قۇتلۇق يولدا قەھرىمانلىق بىلەن جان تەسەددۇق قىلغانىدى. بۇلاردىن جىرجىس ھاجى 1933 - يىلى كۈزدە، تەڭرىتاغلىرىدىن ھالقىپ ئۆتۈپ، ئۇيغۇر ئىقىلا بچىلىرىنى توغرا يولغا باشلىغاندىن كېيىن، قايتىش يولىدا مۇز داۋاندا قازا قىلغان بولسا، مەتبەلى ئەپەندى ئۇيغۇر خەلقىنى ئويغىتىش ۋە ئاقارتىش يولىدا 1937 - يىلى 30 - ماي قەشقەر ياۋاغ تۈرمىدە شېھىت قىلىنغانىدى.

مۇساباي (مۇسا ھاجى) نىڭ ئاتىسى ئابدۇرۇسۇل ئۆز زامانىسىدا قەشقەردىكى خانلىق مەدرىستە ئىلىم تەھسىل قىلغان ۋە ئانا مەكتىپىگە ئىزچىل ماددىي ياردەم قىلىپ، جامائەتچىلىكنىڭ ۋە جىرجىس ھاجىنىڭ بوۋىسىنىڭ ھۆرمىتىگە سازاۋەر بولغانىدى. چۈنكى،

مەھمۇد ھېكىم ئىلىمگە ھېرىسمەن ۋە ئىلىملىكلەرنى قوللايدىغان كىشى بولۇپ، ئارزۇلۇق ئوغلغا ئەڭ بىلىملىك پەيغەمبەر بولغان « ھەزرىتى ئىدرىس » نىڭ ئىسمىنى قويغان ئىدى. ئەپسۇسكى، زوزۇڭتاڭ ئىستىلاسىدىن كېيىن جىرجىس ھاجىنىڭ جەمەتى بىلەن مەمتېلى ئەپەندىنىڭ جەمەتى مەنچىڭ تەرەپنىڭ زەربە بېرىش نىشانىغا ئايلىنىپ قالغان. ھالقىلىق پەيتتە ئابدۇرۇسۇل باينىڭ ئوغلى مۇساباي ھاجى ئىدرىس ھاجى ۋە ئۇنىڭ ئارزۇلۇق ئوغلى جىرجىس ھاجىنى ئائىلىسى بىلەن ئىلى ۋادىسىغا كۆچۈرۈپ چىققان. كېيىنچە، مۇساباينىڭ ئىككى ئوغلىمۇ ئاتىسىدىن كىچىك يېتىم قالغان جىرجىس ھاجىنى تەربىيەلەشكە ئالاھىدە كۆڭۈل بۆلگەن. جىرجىس ھاجىمۇ ئۇلارنىڭ ئەجىزىگە جاۋابەن 1901 - يىلى ئېلىنغان تاللاش ئىمتىھانىدا چىمپىيون بولۇپ، ئىككىنچى ۋە ئۈچىنچى بولغان ئىككى ساۋاقىدىشى تۇرسۇن ئەپەندى، مەھمۇت سابىر بايقوزى ۋە باشقا بەش نەپەر ساۋاقىدىشى بىلەن بىللە 1902 - يىلى ئوسمانىيە ئىمپېرىيەسىگە ئوقۇشقا ئەۋەتىلگەن ئىدى.

جىرجىس ھاجى ۋە مەسئۇت ئەپەندى ئەڭ دەسلەپتە ئىلىدىكى داڭلىق دىنىي پېشۋا ۋە جەدىتچىلىك ئېقىمىنىڭ باشلامچىسى ئابدۇلمۇتائالى خەلىپىتىم ئاچقان «تائالىيە» مەكتىپىدە ئوقۇپ، ئۈزۈپ چىققان ئەلىيۇلئەلا ئوقۇغۇچىلاردىن ئىدى. ئابدۇلمۇتائالى خەلىپىتىم يۇقىرى يىللىقتىكى ئوقۇغۇچىلارغا تارىخ دەرسى ئۆتكەندە، بارلىق تۈرك قەۋملىرىنىڭ، جۈملىدىن ئۇيغۇرلارنىڭ ئەلىمىدىن تارتىپ تارىم، يارىش، ئىلى، يەتتە سۇ، پەرغانە ۋە ماۋرائۇننەھىرنى مەركەز قىلغان مەركىزىي ئاسىيادا ياشاپ كەلگەن جەسۇر خەلقلەر ئىكەنلىكىنى، نەچچە مىڭ يىلدىن بۇيان بۇ قەدىمىي ماكانلاردا شانلىق ئىمپېراتورلۇقلارنى قۇرغانلىقىنى، شانلىق مەدەنىيەتلەرنى يارىتىپ، پۈتۈن ئىنسانىيەت مەدەنىيىتىنىڭ راۋاجلىنىشى ئۈچۈن ئۆچمەس تۆھپىلەرنى قوشقانلىقىنى تارىخىي پاكىتلار ئارقىلىق بايان قىلىپ، ئوقۇغۇچىلاردا مىللىي روھنىڭ يېتىلىشىگە تۈرتكە بولۇۋاتاتتى. ئۇ، بۇ توغرىسىدا ھەمىشە مۇنداق دەيتتى: «ئۇلۇغ ئاللاھ ياراتقان بۇ كائىناتتا ھەر بىر مەۋجۇداتنىڭ ۋە شۇ مەۋجۇداتلارغا ئائىت بولغان ماكاننىڭ ئۆزىگە خاس تارىخىي كەچۈرمىشلىرى بولىدۇ. بولۇپمۇ ئاشۇ مەۋجۇداتلار ئىچىدە ئەقىلگە ساھىب بولغان ئىنسانلارنىڭ ئۆز ئەقىل پاراسىتى بىلەن بەرپا قىلغان شۇ ئىجتىمائىي جەمئىيەتنىڭ تارىخى بولىدۇ. جۈملىدىن شۇ ئىنسانىيەت جەمئىيىتىنى بەرپا قىلغان قەۋملەرنىڭمۇ ئۆز تارىخى بولىدۇ. شۇنىڭدەك شۇ قەۋمگە ئائىت بولغان ھەر بىر شەخسنىڭمۇ ئۆز تارىخى كەچۈرمىشلىرى بولىدۇ. مەيلى ناۋاي، مەيلى تۆمۈرچى، مەيلى مۇئەللىم، مەيلى دېھقان، مەيلى ئالىم ۋە شائىر، يازغۇچى ۋە جاھان سورىغان قابىل پادىشاھلار بولسۇن، ھەممىسىنىڭ تۇغۇلۇشى بىلەن ئۆلۈش ئارىسىدىكى جەرياننىڭ تارىخى بولىدۇ. ئەنە شۇ تارىخ ئارقىلىق جەمئىيەتنىڭ، دۆلەتنىڭ، قەۋمنىڭ ۋە شەخسنىڭ ئومۇمىي ئەھۋالىدىن خەۋەردار بولىمىز ۋە بۇ ئارقىلىق ئۆتمۈش بىلەن

ھازىرقى ئەھۋالنى سېلىشتۇرۇپ بىر باغلىنىش ھاسىل قىلىپ، كەلگۈسىمىزنى بەلگىلەيمىز. ئۆز ئەجدادىنى بىلىمگەننىڭ ھازىرى ۋە كەلگۈسى قاراڭغۇ بولۇپ، ئىقبال - ئىستىقبالى بولمايدۇ. چۈنكى بۇنداق قەۋمدە مىللىي روھ ئۆلگەن بولىدۇ. مىللىي روھ ئۆلگەن قەۋم باشقىلارغا بېقىندى بولۇپ ياشايدۇ ۋە ئاخىرى بېقىندىلىق ئىچىدە يوق بولۇپ كېتىدۇ. بۇ ئالەمدە ھەممە نەرسىنىڭ ۋە بارلىق ھادىسىلەرنىڭ تارىخى بىر - بىرى بىلەن زەنجىرسىمان باغلانغان بولىدۇ. ئەگەر ئۇ زەنجىرنىڭ بىر ھالقىسى ھېسابلىنىدىغان نەرسىنىڭ تارىخى بولمىسا، زەنجىر ئۈزۈلىدۇ - دە، بۇنداق قەۋم ئۇزۇنغا بارماي ھالاك بولىدۇ. دەرۋەقە، ئۆز قەۋمنىڭ مىللىي تارىخىنى دەسلەپكى كېلىپ چىقىشىغا قەدەر ئىنچىكىلەپ تەتقىق قىلىپ، ئۆگىنىپ ۋە بۇ ئالەمدىكى تۇنجى بايقىلىش جەريانلىرىدىن تارتىپ تولۇق بىلىش ئارقىلىق ئۆز ۋۇجۇدىدا يوقالغان روھقا قايتا ئېرىشكىلى بولىدۇ. چۈنكى ئەنە شۇ تارىختىن ئېرىشكەن مەلۇماتلارغا ئۆز قەۋمنىڭ ئەپسانىلىرى، چۆچەكلىرى، داستانلىرى ۋە ھېكايىلىرى، تۈرلۈك شېئىرلىرى، مۇزىكا - ناخشىلىرى قوشۇلۇپ شۇ قەۋمنىڭ ئۆزىگە خاس مەنىۋىيىتى تولۇق بارلىققا كېلىدۇ. مەنىۋىيىتى يۈكسەك قەۋمنىڭ مىللىي روھى يۈكسەك بولىدۇ. مۇنۇ ئالدىدا ئولتۇرغان سىلەر ئەنە شۇ مەنىۋىيەتنى يارىتىش ئۈچۈن يولغا چىققان يولۇچى ۋە كەچمىشىمىز بىلەن كەلگۈسىمىزنى ئۇلايدىغان زەنجىرنىڭ بىرىدىن - بىر ھالقىسى بولسىلەر. سىلەر بۇ مۇقەددەس ۋەزىپىنى ئۆز ئۈستۈڭلارغا ئالالايدىغان ئاۋانگارت قوشۇن. شۇڭا تارىخىنى ياخشى ئۆگىنىشىڭلار ۋە ئۆزۈڭلار تارىخ يارىتىپ، تارىخ يېزىشىڭلار لازىم!»

مۇتائالى خەلىپىنىڭ يۇقىرىقى ئۆتكۈر نەسەت - ئۆگۈتلىرى گۆدەك جىرجىس ھاجى ۋە مەسئۇتلارنىڭ ئاپئاق ۋە نازۇك قەلبىگە مۆھۈر بولۇپ بېسىلغان ئىدى. كېيىنچە، ئۇلار مۇشۇ خىل مىللىي روھنىڭ تۈرتكىسىدە، مىلتارست ياڭ زېڭىنىڭ «ئادانلىقتا قالدۇرۇش سىياسىتى» گە جەڭ ئېلان قىلىپ، ئۇيغۇر خەلقىنى ئويغاتتى. بۇ خىلدىكى مىللىي ئويغىنىش 1933 - يىلى ۋە 1944 - يىلى 12 - نويابىر كۈنىدە ئىككى قېتىم مۇستەقىل جۇمھۇرىيەت قۇرۇش بىلەن ئەڭ يۇقىرى پەللىگە يەتتى.

1888 - يىلى «ھۈسەينىيە مەكتىپى» نىڭ تۇنجى مەكتەپ مۇدىرى كەرماخۇن ئەپەندىنىڭ ۋاپات بولۇپ كېتىشى بىلەن، ئەمدىلا بىخ ئۇرۇپ مۇستەھكەملىنىشكە قەدەم تاشلىغان ئۇيغۇر يېڭى مائارىپى قاتتىق خىرىسقا دۇچ كەلگەن. كەرماخۇن قالدۇرغان بۇ بوشلۇقنى تېزدىن تولدۇرمىغاندا، يېڭى مەكتەپنىڭ بۆشۈكىدىلا تۇنجۇقۇپ كېتىش خەۋىپىنى جىددىي ھېس قىلغان ھۈسەين باي ۋە باۋۇدۇن باي چەت ئەلگە ئوقۇغۇچى چىقىرىشقا ئالدىرىغان. بىر - ئىككى يىل پۇختا تاللاش ۋە ئەتراپلىق تەييارلىق قىلىش ئارقىلىق 1902 - يىلى بىرىنچى تۈركۈمدىلا شەرقىي

تۈركىستاننىڭ جەنۇبى ۋە شىمالىدىن ئىنچىكە تاللانغان سەككىز نەپەر ئىقتىدارلىق ياشنى شۇ چاغدىكى ئىسلام دۇنياسىنىڭ سىياسىي ۋە مەدەنىيەت مەركىزى بولغان ئوسمانىيە دۆلىتىگە ئوقۇشقا ئەۋەتكەن. ئۇلارنىڭ تەركىبىدە ئۇيغۇر مىللىي مائارىپ سەركىلىرىدىن تۇرسۇن ئەپەندى، ھەسەن ئەپەندى، مەسئۇت سابىرى، جىرجىس ھاجىم (بۇ ئىككىيلەن ئىلىدىن تاللانغان) ۋە قادىر ئەپەندى قاتارلىقلار بار ئىدى. بۇنىڭ سىرتىدا يەنە ئوتتۇرا ئاسىيا ۋە ئىدىل تەرەپلەرگىمۇ بىر قىسىم ياشلارنى ئەۋەتىش تەييارلىقى كۆرۈلگەن. چەت ئەلگە چىقىرىلغان ياشلار ئوقۇشلىرىنى تۈگىتىپ قايتىپ كەلگىچە بولغان ئارىلىقتىكى بوشلۇقنى تولدۇرۇش ئۈچۈن، باۋۇدۇن باي 1 - تۈركۈمدە ئوسمان ئىمپېرىيەسىدىن ئابابەكرى قاتارلىق زىيالىلارنى مۇئەللىملىككە تەكلىپ قىلىپ قەشقەر ئاتۇشقا ئەكەلگەن. ئابابەكرى ئەپەندى ئىككىساقىتىكى يىڭى مەكتەپنى 1890 - يىلىدىن 1896 - يىلىغىچە باشقۇرغان. ۋەتەنپەرۋەر مەرىپەتچى ھۈسەيىن ھاجى، باۋۇدۇن باي ئاكا - تۇكىلار مۇشۇ چاغدا يىڭى مەكتەپنىڭ دائىرىسىنى كېڭەيتىش ئارقىلىق سىنىپ سانى ۋە ئوقۇغۇچىلارنىڭ سانىنى كۆپەيتىش پىلانلىرىنى كۆڭۈللىرىگە پۈكۈپ قويۇشقاندى. بۇ ئۇلارنىڭ چەت ئەللەرگە كۆپلەپ ئوقۇغۇچى چىقىرىشتىكى ئەسلى مۇددىئاسىدىنمۇ ئوچۇق مەلۇم بولۇپ تۇراتتى.

قىسقىسى، مىلادىيە 1888 - يىلى كۈزدە ئېكساقىتىكى «ھۈسەيىن مەكتىپى» نىڭ تۇنجى مۇدىرى كەرباخۇننىڭ تۇيۇقسىز ۋاپات بولۇپ كېتىشى بىلەن مەزكۇر مەكتەپ تاقىلىپ قېلىش خەۋىپىگە دۇچ كەلگەن. شۇڭا، يېڭىلا قۇرۇلغان مىللىي مەكتەپنىڭ ئىستىقبالىنى قوغداشنىڭ زۆرۈرلىكىنى ھېس قىلغان ئاكا - ئۇكا مۇسابايلار كېلەچەكنىڭ ئوقۇتقۇچىلىرىنى ئالدىنلا زاپاس تەييارلاش ئۈچۈن، چەت ئەللەرگە ئوقۇغۇچى چىقىرىشتىن ئىبارەت دانا پىلاننى تېزىدىن ئىشقا ئاشۇرۇشقا كىرىشكەن. جىرجىس ھاجىنىڭ ھاياتىدىكى بۇرۇلۇش نۇقتىسى ئەنە شۇ چاغدىن باشلاپ رەسمىي باشلانغان.

ئاكا - ئۇكا مۇسابايلار بىر نەچچە يىل ياخشى تەييارلىق قىلىش ۋە ئەتراپلىق تاللاش ئارقىلىق، 1902 - يىلى تۇنجى تۈركۈمدىلا 8 نەپەر ئۇيغۇر ياشنى ئوسمانىيە دۆلىتىگە ئوقۇشقا چىقارغان. بۇ ئوقۇغۇچىلارنىڭ پۈتۈن چىقىملىرىنى ئۇلار ئۆز ئۈستىگە ئالغان. شۇ ۋەجىدىن بۇ ئوقۇغۇچىلار ناھايىتى تىرىشىپ ئوقۇشقاندى.

ئەپسۇسلىنارلىقى شۇكى، جىرجىس ھاجىنىڭ مىللىي مەسلىھەتچىسى مەتبىلى تەۋپىق ئەپەندى ۋە ساۋاقدىشى مەسئۇت ئەپەندى ھەققىدە نۇرغۇن ماقالىلەر، ھەتتا تارىخىي رومانلار يېزىلغان بولسىمۇ، ئوت يۈرەك ۋەتەنپەرۋەر ئوغلان ۋە مىللىي روھنىڭ پېشۋاسى جىرجىس ھاجى ھەققىدە بىرەر پارچە قىسقىچە تەرجىمىھالىمۇ يېزىلمىغان. ئەجەب! بۇنىڭدا بارلىق يازغۇچىلارنى بۇنچىۋالا

قورقۇتۇۋەتكىدەك نېمە سىرلار بار؟! نېمە ئۈچۈن ئۇيغۇر يازغۇچىلىرى ۋە زىيالىلىرى بۈگۈنگىچە جىرجىس ھاجىنىڭ قىسقىچە بولسىمۇ بىر كىشىلىك ئاددىي تەرجىمىھالىنىمۇ يېزىپ چىقالمىدى؟

جىرجىس ھاجى ھەققىدە پەقەت ئىككى كىشىلا قىسقىچە مەلۇمات بېرەلگەن. ئۇلارنىڭ بىرى، جىرجىس ھاجى بىلەن دەۋرداش ياشاپ، يۈز تۇرانە سۆھبەتلىشىشكە مۇيەسسەر بولغان ئەلىخان تۆرە. يەنە بىرى، جىرجىس ھاجىنى كۆرۈشكە مۇۋەپپەق بولالمىغان مەرھۇم شائىر ۋە يازغۇچى ئابدۇرەھىم ئۆتكۈر. ئۇلارنىڭ ھەر ئىككىسى پەقەت جىرجىس ھاجىنىڭ ئىلى ۋە تارىم ۋادىلىرىنى ئايرىپ تۇرىدىغان تەڭرىتاغلىرىدىن ھالقىپ ئۆتۈپ، ئاقسۇغا يېتىپ كەلگەن خوجىنىياز ھاجى بىلەن ئۇچرىشىش جەريانىنى قىسقىچە بايان قىلغان. ئۇنىڭدىن باشقا جىرجىس ھاجىنىڭ ئىش - ئىزلىرى پۈتۈلگەن بىرەر يازمىچە پۈتۈك بۈگۈنكى كۈنىمىزگە تۇلاشقىنى يوق.

ئەلىخان تۆرە 1969 - يىلى تاشكەنت شەھىرىدە ئۆز قولى بىلەن يېزىپ چىققان «تۈركىستان قايغۇسى» ناملىق كىتابىنىڭ 202 - ۋە 203 - بەتلەردە جىرجىس ھاجى ھەققىدە قىسقىچە توختالغان. ئۇ جىرجىس ھاجى ھەققىدە مۇنداق يازغانىدى: «...مەن ياقۇپ بەگ زامانىسىدىكى ئىككى ئاتۇشنىڭ ھاكىمى مەھمۇد ھەكىمنىڭ نەۋرىسى جىرجىس ھاجىنى تېپىپ، تېزدىن كاشغەرىيەگە ئەۋەتمەكچى بولدۇم. بۇ كىشىنىڭ قىسقىچە تەرجىمىھالى شۇنىڭدىن ئىبارەت ئىكەنكى، مەن بولشېۋىك كوممۇنىست ۋەھشىلىرىنىڭ قانلىق چاڭگىلىدىن قۇتۇلۇپ، خوشنا ئىلى ئۆلكىسىگە كېلىپ، قانخور دۈشمەنلەرنىڭ شۇم قولىدا قالغان قېرىنداش ئەل يۇرتۇم، سۆيۈملۈك ئانا ۋەتىنىم ئۈچۈن قاتتىق قايغۇرماقتا ئىدىم. بۇنىڭ ئۈستىگە، بۇ يەرلىك مۇسۇلمانلارنىڭ چۈشكۈنلۈكى، بۇلارنىڭ ھايات ئالىمىدىن خەۋەرسىز قېلىشلىرى مېنى بەك ھەيرەتتە قالدۇرغان ئىدى. ئاز بولسىمۇ، ھەمدەرد، مەسلەكداش، ۋەتەنپەرۋەر دوستلىرىمدىن ئايرىلغان ئىدىم. بۇ يەرلىك قاتمال كىشىلەرنىڭ ھېسسىياتسىزلىقى، ئاڭسىزلىقى، قالاقلقى، ھەممىنى ئۆز كۆزى بىلەن كۆرۈپ كەلگەن قاچاقلارنىڭ كۆڭلىنىڭ قارىلىقى، كورلۇقى، ئۇلارنىڭ دۇنياپەرەسلىك، راھەتپەرەسلىكلىرىنى كۆرۈپ، كۆڭلۈمدە جۇش ئۇرۇپ تۇرغان ھىممەت ئوتلىرى ئۆچۈشكە باشلىغان ئىدى. مانا شۇنداق ئۈمىدىم ئۈزۈلگەن كۈنلەرنىڭ بىرىدە، بۇ ئۇلۇغ كىشى بىلەن تونۇشۇپ قالغان ئىدىم. ئۈزۈلگەن ئۈمىدىم قايتىدىن قوزغىلىشقا باشلىدى. بۇ كىشى بۇرۇندىن تارتىپ ئىنقىلابىي ئىشلارغا قاتنىشىپ، ئېغىر - يەڭگىل تەجرىبىلەرنى بېشىدىن ئۆتكۈزگەن، كۆزى ئوچۇق، كۆڭلى ئويغاق، ۋەتەنپەرۋەر، مىللەت سۆيەر بىر ئۇيغۇر ئوغلى ئىدى. شۇنىڭ ئۈچۈن، ئۆزۈم ئويلىغان يۇقىرىقى ئىش ئۈستىدە ئىككىمىز ئۇزۇن مۇزاكىرە قىلغاندىن كېيىن، بۇ كىشىنى خوجىنىياز ھاجىلارغا ئەۋەتمەكچى

بولغان ئىدىم. بىراق بۇ ئىشقا تەشكىلى جەھەتتىن تەييارلىق كۆرمىگەنلىكتىن ئىقتىسادىمىز يېتىشمەي، بىزگە خېلى ئېغىرچىلىق كەلتۈردى. شۇنداق بولسىمۇ، بىر نەچچە دوست كىشىلىرىمىزدىن يوشۇرۇن ياردەم سوراپ، سەپەر تەييارلىقىنى قىلىشقا تىرىشتۇق. ئۇزاتماقچى بولۇپ تۇرغىنىمىزدا، بەختىمىزگە قارشى بۇ كىشى بەزگەك كېسىلىگە گىرىپتار بولۇپ، يولغا چىقالمىدى. بۇنىڭغا قارشى دورا - دەرمەك تەييارلاپ سەۋەبلىرىنى قىلغاندىن كېيىن، ئەتىسى سەپداشلار بىلەن بىرلىكتە ئۇزىتىپ قويدۇق. بىراق بەختكە قارشى كۈچلۈك ئىرادىلىك، قەھرىمان، دىندار، ۋەتەنپەرۋەر تىلەكداشمىز جىرجىس ھاجى يولغا چىقىپ، كېسىلى كۈندىن كۈنىگە ئېغىرلىشىپ، مىڭ مۇشەققەت بىلەن مۇز داۋاندىن ئۆتۈپ، مەرھۇم ياقۇپ بەگ ئاتاللىقتىن قالغان، دۈشمەنگە قارشى توسقۇن قونالغۇسى قىلىنغان «قورغان» دېگەن يەرگە كەلگەندە ۋاپات بولدى. ئاللاھ ئۇنىڭغا رەھمەت قىلسۇن! مەقسەتكە يېتەلمىگەن بولسىمۇ، تەلەپ يولىدا جان قۇربان قىلىش ھايات تارىخى ئالدىدا ئۇلۇغ شەرەپكە ئىگە بولغانلىق ھېسابلىنىدۇ».

بۇ يەردە كىشىنىڭ دىققىتىنى تارتىدىغان نازۇك نۇقتا ئەلخان تۆرىنىڭ جىرجىس ھاجىنىڭ ئاقسۇ تەرەپكە يېتىپ بارماي تۇرۇپلا قازا قىلغانلىقىنى ئالاھىدە ئەسكەرتىپ ئۆتكەنلىكىدۇر. ۋەھالەنكى ئابدۇرېھىم ئۆتكۈر ئەپەندى «ئويغانغان زېمىن» ناملىق تارىخىي روماندا جىرجىس ھاجىنىڭ خوجىنىياز ھاجى بىلەن كۇچاردا ئۆتكۈزگەن تارىخىي سۆھبىتىنى تولمۇ تەسىرلىك ۋە تەپسىلىي بايان قىلغان. ئۇنداقتا جىرجىس ھاجى - بىلەن خوجىنىياز ھاجى - راستتىنلا ئۇچراشقانمۇ؟ ئەگەر راست ئۇچراشقان بولسا، جىرجىس ھاجىنىڭ خوجىنىياز ھاجىلار ۋە پۈتۈن مىللىي ئىنقىلابچىلارغا كۆرسەتكەن ئەڭ مۇھىم تەسىرى نېمىلەردىن ئىبارەت؟!

مەلۇمكى، 1933 - يىلى 4 - ئىيۇن كۈنى، خوجىنىياز ھاجى بىلەن شېڭ شىسەي ئارىسىدا ما جۇڭيىڭغا قارشى ئىتتىپاق تۈزۈلگەنىدى. جىرجىس ھاجى ئىلى ۋادىسىدىن يولغا چىقىپ تەڭرىتاغلىرىدىن ھالقىپ كۇچارغا كەلگىنىدە، ما جۇڭيىڭنىڭ قوغلاپ زەربە بېرىشىگە دۇچ كەلگەن خوجىنىياز ھاجىلار ئاقسۇ تەرەپكە ماڭماقچى بولۇپ تۇراتتى. جىرجىس ھاجىنىڭ نەسىھەتلىرىدىن تەسىرلەنگەن ۋە خېلىلا سەگەكلەشكەن خوجىنىياز ھاجى شۇ قېتىمقى تارىخىي ئۇچرىشىشتىن كېيىن، مىللىي ئىنقىلابنىڭ خاتا بېسىلىۋاتقان قەدەملىرىنى توغرىلاپ، مۇستەقىل دۆلەت قۇرۇش پىكرىگە مايىل بولۇشقا باشلىغان ۋە ئۆزى ئاقسۇدا تۇرۇپمۇ شۇ يىلى كۈزدە قەشقەردە قۇرۇلغان شەرقىي تۈركىستان ئىسلام جۇمھۇرىيىتىنىڭ رەئىس جۇمھۇرلۇق ئالىي مەنسىپىنى قوبۇل قىلىپ قەشقەرگە بارغان. خوجىنىياز ھاجىنىڭ 1933 - يىلى 6 - ئايدىن 9 - ايدا قەدەر تۇتۇپ ماڭغان يولى بىلەن 1933 - يىلى 10 - ئايدىن 1934 - يىلى 3 - ئايغىچە

تۇتۇپ ماڭغان يولغا قاراپ باقىدىغان بولساق، ئۇلارنىڭ ھەقىقەتەن يۈز تۇرانە ئۇچراشقانلىقىنى توغرا قىياس قىلالايمىز. چۈنكى، ئەتراپى پۈتۈنلەي سوۋېت ئىتتىپاقىنىڭ «مەسلىچەتچى» سىياقىدىكى جاسۇسلىرى بىلەن قورشالغان خوجىنىياز ھاجىنىڭ بىردىنلا قەشقەردىكى جۇمھۇرىيەتنىڭ جۇمھۇر رەئىسلىك مەنسىپىنى قوبۇل قىلىپ، كېيىنچە سوۋېت ئىتتىپاقىنىڭ قاتتىق نارازىلىقىنى قوزغىشىغا سەۋەبچى بولغان بىر نامزاتنى ئارىلاپ كۆرسەك، جىرجىس ھاجىدىن باشقا مۇۋاپىق نامزات تاپالمايمىز. ئەلخان تۆرىنىڭ ئەسلىمىسىمۇ بۇ ھەقتە ئانچە ئىشەنچلىك مەلۇمات بېرەلمىگەن بولۇپ، سوۋېت ھۆكۈمىتىنىڭ ئىلتىپاتى ئاستىدا ياشاۋېتىپ ئەسلىمە يازغان ئەلخان تۆرىنىڭ جىرجىس ھاجىنىڭ خوجىنىياز ھاجى بىلەن ئۇچراشقانلىقى ۋە قايتىش يولىدا سۇيقەست بىلەن قازا قىلغانلىقىنى ئوچۇق يېزىشى مەنتىقىگە ئۇيغۇن ئانچە ئەمەس ئىدى. شۇڭا، بىز ئابدۇرېھىم ئۆتكۈرنىڭ مەلۇماتلىرىنى توغرا مەلۇمات دەپ ئېيتالايمىز.

جىرجىس ھاجىغا كەلسەك، ئۇ ئۆزىنىڭ شۇ قېتىملىق تارىخىي ئەلچىلىك ۋەزىپىسىنى ئۇتۇقلۇق ئادا قىلغاندىن كېيىن، 1933 - يىلى سېنتەبىردە مۇزداۋان ئارقىلىق غۇلجىغا قايتىۋاتقاندا، بەدۋەت ياقۇپبەگ دەۋرىدە ئىنشا قىلىنغان «قورغان» دېگەن ئۆتەڭدە سىرلىق ھالدا ۋاپات بولغان.

ئىلىدىن جەنۇبقا ئۆتىدىغان تەڭرى تېغىدىكى داڭلىق داۋانلارنىڭ بىرى مۇزداۋان بولۇپ، مۇزداۋان ئارقىلىق موڭغۇلكۈرەنىڭ شۇتا رايونىغا بارغىلى، ھەم ئۇ يەردىن بىۋاسىتە ئاقسۇ كونا شەھەرگە كەلگىلى بولىدۇ. مۇزداۋان گەرچە قىش-ياز ئۈستىدىن قار-مۇز كەتمەيدىغان تەڭرى تېغىنىڭ ئەڭ خەتەرلىك داۋانلىرىنىڭ بىرسى بولسىمۇ، ئەمما شىمال بىلەن جەنۇبىنى تۇتاشتۇرىدىغان ئەڭ قىسقا يول بولغانلىقى ئۈچۈن، كارۋانلارنىڭ دائىم قاتنايدىغان يوللىرىدىن بىرى بولۇپ قالغان.

مۇز داۋانىنىڭ جەنۇبى، يەنى ئاقسۇ كونا شەھەرگە تەۋە قىسمىغا بىر ئۆتەڭ جايلاشقان بولۇپ، بۇ يەر تارىختىن بۇيان قورغان دەپ ئاتىلىپ كەلمەكتە. قورغان ھەققىدە تارىخىي ماتېرىياللاردا ھېچقانچە ئۇچۇر يوق. ئۇنىڭ قاچانلاردا، كىملىرى تەرىپىدىن سېلىنغانلىقىمۇ مەلۇم ئەمەس. «مىراس» ژۇرنىلىنىڭ 2016-يىللىق 3-سانىدا ئېلان قىلىنغان مامۇت قۇرباننىڭ قەلىمىدىكى «مۇزداۋان يولىدىكى ئۆتەڭلەر» ناملىق ماقالىدا قورغان ھەققىدە مۇنداق ئۇچۇرلارنى بەرگەن: «قورغان تەڭرىتاغنىڭ شىمالى بىلەن جەنۇبىنى تۇتاشتۇرىدىغان مۇزداۋان يولىدىكى مۇھىم ئۆتەڭ. ئىلگىرىكى ھۆكۈمەت بۇ يەرگە قەلئە سېپىلىنىڭ بىر تەرىپىنى دەرياغا، بىر تەرىپىنى تاغ چوققىسىغا سوزۇپ، جەنۇب-شىمال ئېغىزلىرىنى بېكىتىپ، بىر قورغان سالدۇرغان. بۇ قورغاندا بىر قاراۋۇلخانا بولغان. مەزكۇر قاراۋۇلخاندا بۇ يەردىن ئۆتكەنلەر تەكشۈرۈلەتتى. كېيىن بۇ يەرنىڭ نامى قورغان دەپ ئاتىلىشقا باشلىغان. بۇ قورغاننى ياقۇپ بەگ سالدۇرۇپ،

ئەسكەر توختۇتۇپ، قورال-ياراغ ئىسكىلاتى قىلغانىكەن.» يۇقىرىدىكى بايانلارغا ئاساسلانغاندا، قورغان ياقۇپ بەگ دەۋرىدە سېلىنغان بولسىمۇ، ئەمما كونكېرت يىلنامىسى ئېنىق ئەمەس. پەقەت بىز ياقۇپ بەگنىڭ ھاكىمىيەت تۇتقان يىلنامىسىغا ئاساسەن، بۇ قورغاننى 1867 - يىلىدىن 1877 - يىلىغىچە بولغان ئارىلىقتا سېلىنغان بولۇشى مۇمكىن، دەپ قىياس قىلالايمىز.

جىرجىس ھاجىنىڭ ۋاپاتىغا شاھىت بولغان قورغان ئىككىنچى جۇمھۇرىيەت زامانىدا، يەنى جىرجىس ھاجىنىڭ ۋاپاتىدىن توپتوغرا 11 يىلدىن كېيىن قاسمجان قەمبىرى، ئابدۇكېرىم ئابباسوف ۋە سوپاخۇن سوۋۇرۇق باشچىلىقىدىكى جەنۇبقا يۈرۈش قىلىش ئارمىيەسىنىڭ مۇزداۋاندىن ئۆتكەندىن كېيىن، گومىنداڭ ئارمىيەسى بىلەن بولغان كەسكىن جەڭلىرىگە سەھنە ۋە تايانچ جاي بولغان مۇھىم جاي بولۇپ، شۇ جەڭلەرگە قاتناشقان بىرقانچە شاھىتلارنىڭ ئەسلىمىلىرىدە تەپسىلىي تىلغا ئېلىنغان.

قورغان قەلئەسى ھازىرقى ئاقسۇ كونا شەھەرگە تەۋە بولۇپ، «ئاقسۇ كونا شەھەر ناھىيەسى» تەزكىرىسىدە مەزكۇر قورغان ھەققىدە تۆۋەندىكىچە مەلۇمات بېرىلگەن: «قورغان قەلئەسى ئاقسۇ كونا شەھەر ناھىيەسى بوزدۆڭ يېزىسىنىڭ 25 كىلومېتىر شەرقىي شىمالىدا بولۇپ، ئورنى دېڭىز يۈزىدىن 1905 مېتىر كېلىدۇ. قورغان قەلئەسى شەرقتە مۇزات دەرياسى، غەربتە قۇرۇق دەريا تېغىغا تۇتۇشىدۇ. بىر تەرىپى توسۇق، قالغان تەرەپلىرى ئۇچۇق. قورغان قەلئەسى تەرتىپسىزىرەك 4 چاسا بولۇپ، كۆلىمى 18 مىڭ 400 كىۋادرات مېتىر كېلىدۇ. سېپىلنىڭ ئېگىزلىكى 3.5 مېتىردىن مېتىرغىچە كېلىدۇ. سېپىلنىڭ بۇلۇڭىدا كۆزىتىش راۋىقى بار. سېپىل ۋە كۆزىتىش راۋىقى تاش بىلەن سېرىق لايدىن قوپۇرۇلغان. سېپىلنىڭ غەربىي شىمالى بۇرجىكى غەربتىكى قىيا بىلەن ئۇزۇنلۇقى 100 مېتىر، ئېگىزلىكى 1.5 مېتىر كېلىدىغان تاشتىن قوپۇرۇلغان تام ئارقىلىق تۇتۇشۇپ تۇرىدۇ. بۇ تامنىڭ ئوتتۇرىسىنىڭ سەل شىمال تەرىپىدە تاشتىن 3 مېتىر ئېگىزلىكتە قوپۇرۇلغان قاراۋۇلخانا بار.»

ئابدۇرەئۇف مەخسۇم ئەپەندى جىرجىس ھاجىنىڭ قولىدا بىۋاسىتە تەربىيەلەنگەن كىشى بولۇپ، ئۇ 20 - ئەسىرنىڭ بىرىنچى يېرىمىدا بىر مەزگىل ئەۋجى ئالغان ئۇيغۇر مەرىپەتچىلىك ھەرىكىتىدىن ئۈنۈملۈك نەپ ئالالغان تەلەپلىك ياشلاردىن بىرى ئىدى. ئۇ 20 - ئەسىرنىڭ باشلىرىدا ئىستانبۇل قاتارلىق جايلاردا ئوقۇپ كەلگەن مەشھۇر ئۇيغۇر مەرىپەتچىلىرى ۋە مىللەتپەرۋەرلىرىدىن مەسئۇد سابىرى بايقوزى ۋە جىرجىس ھاجى قاتارلىقلارنىڭ ئاچقان پەننىي مەكتەپلىرىدە بىلىم ئېلىش بىلەن ئۇلارنىڭ ئىدىيىلىرىنى قوبۇل قىلىپلا قالماي، بەلكى يەنە مۇستاپا كامالنىڭ تۈرك مىللەتپەرۋەرلىك ۋە ۋەتەنپەرۋەرلىك ئىدىيىلىرى بىلەن تونۇشقان ئىدى. ئىككىنچى جۇمھۇرىيەت ھۆكۈمىتىنىڭ باش كاتىپى بولغان ئابدۇرەئۇف مەخسۇمغا قاراپ باقساقلا،

تۇنى يېتىشتۈرگەن جىرجىس ھاجىنىڭ نەقەدەر قىممەتلىك بىر نامسىز قەھرىمان ئىكەنلىكىنى ھېس قىلالايمىز.

گەرچە، ھازىرغىچە قولىمىزدا جىرجىس ھاجىنىڭ ئىلىدىكى قەلەم كۈرىشى ۋە مەرىپەت كۈرەشلىرى ھەققىدە يازمىچە ماتېرىياللار يوق بولسىمۇ، بىراق، تۇنىڭ قولىدا تەربىيەلەنگەن ئابدۇرەئۇف مەخسۇم ئىبراھىمى ۋە مۇھەممەتجان مەخسۇملارنىڭ ئىش - ئىزلىرىغا قاراپلا، جىرجىس ھاجىنىڭ ئۇيغۇر مىللىتى ئۈچۈن نەقەدەر بىباھا بىر كىشى ئىكەنلىكىنى پەرەز قىلالايمىز. بىز جىرجىس ھاجىنىڭ ئەۋلادلىرى، شاگىرتلىرىنىڭ ئەۋلادلىرى ۋە بارچە يۇرتداشلارنىڭ ئەۋلادلىرىدىن ئورتاق كۈچ چىقىرىپ، ئۇنتۇلۇپ كەتكەن نامسىز قەھرىمان جىرجىس ھاجىنىڭ تولۇق ۋە تەپسىلىي تەرجىمىھالىنى يېڭىدىن يېزىپ چىقىشنى ئۈمۈد قىلىمىز. ئۆتمۈشتىكى ھالقىلىق پەيتلەردە بىزگە چىقىش يولى ئاچقانلارنىڭ ئىزلىرى غايىپ بولسا، بىزنىڭ كېلەچىكىمىزمۇ داۋاملىق قاراڭغۇ پېتى قېلىۋېرىدۇ. چۈنكى، «ئۆتمۈشى نۇرانە بولمىغان جايدا پارلاق كەلگۈسىنىڭ بولۇشى مۇمكىن ئەمەس.» ھەر بىر يۇرتنىڭ ئۆتمۈشى پەقەت شۇ يۇرتتىن چىققان نوپۇزلۇق ۋە نامسىز قەھرىمانلارنىڭ ئىش - ئىزلىرى بىلەن نۇرانە بولالايدۇ. ئۇلارنى ئۇنتۇپ كېتىش نوقۇل ئۆتمۈشكە ۋە تارىخقا ئاسىيلىق قىلىش بولۇپلا قالماستىن، بەلكى كەلگۈسىگە ۋە كېلەچەك نەسىللەرگە ئاسىيلىق قىلىش بولۇپ ھېسابلىنىدۇ.

تۆتكەن بىر ئاي ئىچىدىكى ئۇيغۇرلارغا

مۇناسىۋەتلىك مۇھىم ۋەقە - ھادىسىلەر

(2023 - يىلى 12 - ئاينىڭ 1 - كۈنىدىن 12 - ئاينىڭ 31 - كۈنىگىچە)

ئايلىق خەۋەر

(2023-يىلى 12-ئاينىڭ 1-كۈنىدىن، 12-ئاينىڭ 31-كۈنىگىچە)

ئامېرىكا ئەمەلدارى ھىندىستاننىڭ تالاش-تارتىشتىكى رايونىنى زىيارەت قىلىش ئارقىلىق خىتاينىڭ تومۇرىنى تۇتتى

«newsweek» تورىنىڭ 30-نويابىردىكى خەۋىرىگە كۆرە، ئامېرىكانىڭ ھىندىستاندا تۇرۇشلۇق باش ئەلچىسى ئېرىك گارسېتتى ھىندىستاننىڭ ئارۇناچال پىرادېش شىتاتىنى زىيارەت قىلغان بولۇپ، بۇ زىيارەت خىتاينىڭ كۈچلۈك ئىنكاسىنى قوزغىشى مۇمكىن.

باش ئەلچى گارسېتتىنىڭ ئارۇناچال پىرادېشتىكى زىيارىتى ھىندىستانغا كۆرسەتكەن دىپلوماتىك يېقىنچىلىق بولۇپلا قالماستىن، بەلكى خىتاينىڭ بۇ رايوندا كۈنسېرى خورىكى ئۆسۈۋاتقان ۋەزىيەتكە قارىتا، ئامېرىكانىڭ بۇ يەردىكى مەۋجۇت تۇتۇمنىڭ ئۆزگەرگەنلىكىدىن دېرەك بېرىشى مۇمكىن ئىكەن.

خىتاي ئارۇناچال پىرادېشنى «جەنۇبىي تىبەت» دەپ ئاتايدۇ ۋە ئۆزىنىڭ بۇ يەرگە قارىتا ئىگىلىك ھوقۇقى بارلىقىنى دەۋا قىلىدۇ.

باش ئەلچى گارسېتتىنىڭ ئارۇناچال پىرادېشتىكى تۇنجى زىيارىتى ھىندىستان ئىجتىمائىي تاراتقۇلىرىدا كۆپ ھەمبەھىرلەنگەن.

خىتاي گارسېتتىنىڭ بۇ زىيارىتىگە تېخى رەسمىي ئىنكاس قايتۇرمىغان.

ئامېرىكا خەۋەر ئاگېنتلىقىنىڭ خەۋىرىگە قارىغاندا، يېقىندا خىتاي بىلەن ھىندىستان ئوتتۇرىسىدىكى چېگرا توقۇنۇشىدا، ئامېرىكا خىتاينىڭ ئارۇناچال پىرادېشتىكى تاجاۋۇزچىلىقىنى توسۇش ئۈچۈن، ھىندىستاننى ئىستىخبارات بىلەن تەمىنلىگەن.

شى جىنپىڭ شاڭخەينى زىيارەت قىلىش ئارقىلىق چەتئەل مەبلىغىنى جەلپ قىلىشقا ئۇرۇندى

«CNN» تورنىڭ 30-نويابىردىكى خەۋىرىگە كۆرە، «شىنخۇا ئاگېنتلىقى» نىڭ رەسمىي خەۋىرىگە قارىغاندا، شى جىنپىڭ 28- ۋە 29-نويابىر شاڭخەينى زىيارەت قىلىپ، «جاڭجياڭ يۇقىرى تېخنىكا باغچىسى» دىكى تېخنىكا كۆرگەزمىسىنى ۋە ھۆكۈمەت ياردەم قىلغان ئىجارە ئۆيلەر مەھەللىسىنى زىيارەت قىلغان.

ئۇنىڭغا خىتاينىڭ مۇئاۋىن باش مىنىستىرى خې لىفېڭ ۋە باش مەسلىھەتچىسى سەي چى قاتارلىق يۇقىرى دەرىجىلىك ھۆكۈمەت ئەمەلدارلىرى ھەمراھ بولغان.

بۇ شى جىنپىڭنىڭ 2020-يىلىدىن بۇيانقى تۇنجى قېتىم شاڭخەينى زىيارەت قىلىشى بولۇپ، بۇ زىيارەت سودا ساھەسىدىكىلەرنىڭ خىتايغا بولغان ئىشەنچىسى تۆۋەنلەۋاتقان ۋە چەتئەل شىركەتلىرى خىتايىدىن چېكىنىۋاتقان پەيتكە توغرا كەلگەن. خىتاي ئىقتىسادى نەچچە ئون يىل تېز تەرەققىي قىلغاندىن كېيىن، نۆۋەتتە تۇرالغۇ كىرىزىسى، ياشلار ئارىسىدىكى ئىشسىزلىق نىسبىتىنىڭ يۇقىرىلىشى، يەرلىك ھۆكۈمەتلەرنىڭ قەرزگە پېتىپ قېلىشى ۋە نوپۇسنىڭ تېز سۈرئەتتە قېرىلىشى قاتارلىق بىر قاتار مەسلىھەتگە دۇچ كەلمەكتە.

خىتاينىڭ قاتتىق سودا كونتروللىقى ۋە غەرب بىلەن بولغان زىددىيەت چەتئەللىك مەبلەغ سالغۇچىلارنى قاچۇرماقتا. چەتئەلنىڭ خىتاي سالغان بىۋاسىتە مەبلەغى 1998-يىلىدىن بۇيان تۇنجى قېتىم پاسسىپ سەۋىيەگە چۈشكەن.

شىنخۇا ئاگېنتلىقى 30-نويابىردىكى باش ماقالىسىدە: «باش سېكرېتار شى جىنپىڭنىڭ شاڭخەيدىكى زىيارىتى ھالقىلىق پەيتتە مۇھىم سىگنال بەردى» دېگەن.

بۇ ماقالىدە يەنە: «پۇل مۇئامىلە ئەمەلىي ئىقتىسادقا تېخىمۇ ياخشى مۇلازىمەت قىلىشى كېرەك. شى جىنپىڭنىڭ پەن-تېخنىكا كۆرگەزمىسىدىكى زىيارىتى پەن-تېخنىكىدا يېڭىلىق يارىتىشنىڭ دۆلەتنىڭ ئومۇمىي تەرەققىياتىدىكى «يادرو لۇق ئورنى» نى گەۋدىلەندۈردى» دېيىلگەن.

مالايسىيا ئۆز ئىقتىسادىنى گۈللەندۈرۈشتە خىتايدىن زور ئۈمىد كۈتمەكتە

«رويتېرس ئاگېنتلىقى» تورنىڭ 1-دېكابىردىكى خەۋىرىگە كۆرە، مالايسىيا خىتاي رەئىسى شى جىنپىڭنى زىيارەتكە تەكلىپ قىلغان بولۇپ، مالايسىيانىڭ بېيجىڭدا تۇرۇشلۇق باش ئەلچىسى شۇ كۈنى يەنە مالايسىيانىڭ ئىقتىسادىي ئېشىشىنى ئىلگىرى سۈرۈش ئۈچۈن ھەر يىلى خىتايدىن كېلىدىغان ساياھەتچىلەرنىڭ سانىنى بەش مىليونغا يەتكۈزۈشنى پىلانلاۋاتقانلىقىنى بىلدۈرگەن.

كېلەر يىلى، خىتاي بىلەن مالايسىيانىڭ دىپلوماتىك مۇناسىۋەت ئورناتقانلىقىغا ئەللىك يىل بولىدۇ. مالايسىيا يېقىندا خىتاي ساياھەتچىلەرنىڭ مالايسىيادا ۋىزىسىز ھالدا ئوتتۇز كۈن ساياھەت قىلالايدىغانلىقىنى ئېلان قىلغان بولۇپ، بۇ جەھەتتە تايلاندا ئوخشاش يول تۇتقان.

ھۆكۈمەتنىڭ سانلىق مەلۇماتلىرىدا كۆرسىتىلىشىچە، بۇ يىل 6-ئايغىچە، مالايسىيا 498 مىڭ 540 نەپەر خىتاي ساياھەتچىنى كۈتۈۋالغان بولۇپ، بۇ سان خىتاي ۋىزىسى ۋاباسىدىن ئىلگىرىكى سەۋىيەنىڭ ئۈچتىن بىرىگە توغرا كېلىدىكەن. بۇنىڭغا سېلىشتۇرغاندا، تايلاندا بۇ يىل ئۆزى كۈتۈۋالغان خىتاي ساياھەتچى سانىنىڭ ئۈچ مىليون 400 مىڭدىن ئۈچ مىليون 500 مىڭغىچە بولىدىغانلىقىنى مۆلچەرلەۋاتقانلىقىنى بىلدۈرگەن.

مالايسىيانىڭ بېيجىڭدا تۇرۇشلۇق باش ئەلچىسى نورمان مۇھەممەد مالايسىيانىڭ بېيجىڭدىكى باش ئەلچىخانىسىدا ئۆتكۈزۈلگەن پائالىيەتتە: «بىز ساياھەتچىلەرنى كۈتۈۋېلىش ئىقتىدارىمىزنىڭ ناھايىتى كۈچلۈك ئىكەنلىكىنى كۆرۈپ تۇرماقتىمىز» دېگەن، شۇنداقلا گەرچە بۇ نىشاننى ئەمەلگە ئاشۇرۇش ئۈچۈن بىر قانچە يىل ۋاقىت كېتىشى مۇمكىن بولسىمۇ، ئەمما بۇنىڭ «يەتكىلى بولمايدىغان» نىشان ئەمەسلىكىنى بىلدۈرگەن.

ئۇ يەنە مۇنداق دېگەن: «بىز خىتايدىن تېخىمۇ كۆپ مەبلەغ كېلىشىنى كۈتۈۋاتقان بولغاچقا، ۋىزاسىز ساياھەت سىياسىتى خىتاي مەبلەغ سالغۇچىلارنىڭ مالايسىياغا كېلىپ پۇرسەت ئىزدىشىگە تۈرتكە بولىدۇ.»

مالايسىيا ئىقتىسادىنىڭ ئېشىش سۈرئىتىنىڭ بۇ يىل ھۆكۈمەتنىڭ تۆت پىرسەنتلىك نىشانىغا يېتىشىدىن ئۈمىد بار بولۇپ، جۇش ئۇرۇپ راۋاجلىنىۋاتقان ساياھەتچىلىك بۇنىڭغا راۋۇرۇس ھەسسە قوشقان.

نورماننىڭ بىلدۈرۈشىچە، مالايسىيانىڭ باش مىنىستىرى ئەنۋەر ئىبراھىم يەنە خىتاي رەئىسى شى جىنپىڭنى مالايسىيانى زىيارەت قىلىشقا تەكلىپ قىلغان.

نورمان يەنە: «بىز شى جىنپىڭنىڭ مالايسىيانى زىيارەت قىلىشقا قوشۇلۇشىنى ئۈمىد قىلىمىز» دېگەن.

ئامېرىكا سەھىيە خادىملىرى خىتايدا يېڭى ۋىزىسىز پەيدا بولغانلىقى توغرىسىدىكى قاراشقا ئېتىراز بىلدۈردى

«نيويورك ۋاقىت گېزىتى» تورىنىڭ 1-دېكابىردىكى خەۋىرىگە كۆرە، يېقىندا خىتايدا كىچىك بالىلار ئارىسىدا ئۆپكە كېسىلى يامراۋاتقانلىقى توغرىسىدىكى خەۋەرلەر ئوتتۇرىغا چىققانلىقى ئۈچۈن، شۇ

كۈنى جۇمھۇرىيەتچىلەر پارتىيەسىنىڭ بىر تۈركۈم كېڭەش پالاتا ئەزالىرى جوۋ بايدىنى خىتاي ساياھەتچىلەرنىڭ ئامېرىكاغا كىرىشىنى چەكلەشكە چاقىرىغان.

ھالبۇكى تەتقىقاتچىلار، شۇنداقلا خەلقئارالىق ۋە ئامېرىكادىكى سەھىيە ئاپپاراتلىرىنىڭ مەسئۇللىرى ھازىرچە يېڭى كېسەللىك قوزغاتقۇچ (pathogen – پاتوگېن) پەيدا بولغانلىقى توغرىسىدا تەھدىت يوقلۇقىنى بىلدۈرگەن. ئۇلارنىڭ كۆرسىتىشىچە، خىتايدا ھازىرغا قەدەر ئوتتۇرىغا چىققان ئىسپاتلار سوغۇق ھاۋارايى ۋە خىتاينىڭ تاجسىمان ۋىرۇس قامالىنى بىكار قىلىشىدىن كېلىپ چىققان تارقىلىشچان زۇكامغا ئوخشاش كونا يۇقۇملۇق كېسەللىك ئۇنسۇرىنىڭ ئەۋج ئالغانلىقىنى كۆرسەتمەكتە. دۇنيا سەھىيە تەشكىلاتى ئالدىنقى ھەپتە خىتاينىڭ يۇقۇم ئەھۋالى توغرىسىدىكى سانلىق مەلۇماتلارنى، جۈملىدىن يۇقۇملانغان بالىلارنىڭ تەجرىبىخانا نەتىجىسىنى ھەمبەھىرلىگەنلىكىنى، ھېچقانداق ئالاھىدە پاتوگېن تېپىلمىغانلىقىنى بىلدۈرگەن.

ئامېرىكا «كېسەللىكلەرنىڭ ئالدىنى ئېلىش ۋە كونترول قىلىش مەركىزى» نىڭ مۇدىرى دوكتور ماندى كوئېنمۇ شۇ كۈنى بۇ خىل يەكۈننى مۇئەييەنلەشتۈرگەن ھەمدە ئامېرىكا ئەمەلدارلىرىنىڭ خىتاي دائىرىلىرى، خىتايدىكى ئىلمىي مۇتەخەسسسلەر ۋە سەھىيە خادىملىرى بىلەن ئالاقىلىشىۋاتقانلىقىنى بىلدۈرۈپ مۇنداق دېگەن: «ھەممىز يېڭى كېسەللىك قوزغاتقۇچى يوقلۇقى ھەققىدە ئورتاق يەكۈن چىقاردۇق، بۇلارنىڭ ھەممىسى بىلىنگەن ۋىرۇس ۋە باكتېرىيەنىڭ بالىلار ئارىسىدا كۆپىيىشى بىلەن مۇناسىۋەتلىك، خالاس»

ئامېرىكانىڭ يۇقىرى دەرىجىلىك گېنېرالى خىتاي بىلەن ھەربىي ئالاقىنى ئەسلى كەلتۈرۈشنى كۈتۈۋاتقانلىقىنى بىلدۈردى

«ياپونىيە ۋاقىت گېزىتى» تورىنىڭ 3-دېكابىردىكى خەۋىرىگە كۆرە، ئامېرىكا شىتاب باشلىقلىرى بىرلەشمە كېڭىشىنىڭ رەئىسى گېنېرال مايور چارلىز بروۋن ئامېرىكا بىلەن خىتاي ئۆزئارىسىدىكى جىددىي مۇناسىۋەتنى مۇقىملاشتۇرماقچى بولۇۋاتقان بۇ پەيتتە، ئۆزىنىڭ خىتاينىڭ ھەربىي مۇناسىۋەتنى ئەسلىگە كەلتۈرۈش توغرىسىدىكى ئىنكاسىنى ساقلاۋاتقانلىقىنى بىلدۈرگەن.

چارلىز بروۋن كالىفورنىيەدە ئۆتكۈزۈلگەن «رىگان دۆلەت مۇداپىئە مۇنبىرى» دە مۇنداق دېگەن: «مەن ساقلاۋاتمەن. مەيلى ئىتتىپاقداشلىرىمىز، شېرىكلىرىمىز ياكى رەقبىلىرىمىز بىلەن سۆھبەتلىشىش پۇرسىتى ئىنتايىن مۇھىم. رەقبىلىرىمىز بىلەن سۆھبەتلىشىش خاتا چوت سوقۇشنىڭ ئالدىنى ئېلىش ئۈچۈندۇر.»

ئالدىنقى ئايدىكى باشلىقلار يىغىنىدا، ئامېرىكا پرىزدېنتى جوۋ بايدىن ۋە خىتاي رەئىسى شى جىنپىڭ بۇلتۇر ئامېرىكا ئاۋام پالاتاسىنىڭ شۇ چاغدىكى باشلىقى نەنسى پېلوسى تەيۋەننى زىيارەت قىلغاندىن كېيىن ئۈزۈلۈپ قالغان ھەربىي ئالماشتۇرۇشنى ئەسلىگە كەلتۈرۈشكە ۋەدىلەشكەندى.

بروۋن بۇ ئۇچرىشىشتىن ئىلگىرى ئۆزىنىڭ خىتاي بىلەن ئالاقە لىنىيەسى ئورنىتىش خۇسۇسىدا خىتاي ماقامدىشى گېنېرال ليۇ جېنلىغا خەت يازغانلىقىنى، ئەمما تېخى ئۇنىڭ بىلەن بىۋاسىتە ئالاقە قىلمىغانلىقىنى بىلدۈرگەن.

بروۋن يەنە ئامېرىكانىڭ تور ئىقتىدارى ۋە سۈنئىي ئىدراك جەھەتتە خىتاينىڭ ئالدىدا تۇرىدىغانلىقىنى ئىشىنىدىغانلىقىنى ئېيتىپ، مۇنداق دېگەن: «مەن ئىستىخبارات خادىملىرىمىز تەمىنلىگەن مەلۇماتلارنى ئوقۇغانلىقىم ئۈچۈن، بىزنىڭ تور ساھەسىدىكىلا ئەمەس، بەلكى سۈنئىي ئىدراك ۋە باشقا تېخنىكىلاردىكى ئىقتىدارىمىزغىمۇ زور ئىشەنچ بىلەن قارايمەن.»

ئىران قوللىغان قوراللىق ئۇنسۇرلارنىڭ ئىراق ۋە سۈرىيەدىكى ئامېرىكا ئارمىيەسىگە قىلغان ھۇجۇمغا قارىتا، ئامېرىكانىڭ يېتەرلىك دەرىجىدە ئىنكاس قايتۇرغان-قايتۇرمىغانلىقى توغرىسىدا سورالغاندا، بروۋن ئامېرىكانىڭ نۆۋەتتە دىققىتىنى خاماسنىڭ ئىسرائىلىيەگە قىلغان ھۇجۇمغا تاقابىل تۇرۇشقا مەركەزلەشتۈرگەنلىكىنى بىلدۈرگەن.

ئوتتۇرا ئۇيغۇر زىيالىيسى پەرھات قۇربان تەڭرىتاغلى ۋاپات بولدى

ئوتتۇز نەچچە يىلدىن بېرى تۈركىيەدە ئوقۇش، تەتقىقات ۋە ئۇيغۇر داۋاسى بىلەن ئاكتىپ شۇغۇللىنىپ كەلگەن تۆھپىكار ئۇيغۇر زىيالىيسى پەرھات قۇربان تەڭرىتاغلى ئەپەندى 2023-يىلى، 12-ئاينىڭ 8-كۈنى ئىستانبۇلدا ۋاپات بولدى.

پەرھات قۇربان تەڭرىتاغلى 1962-يىلى قەشقەردە تۇغۇلغان بولۇپ، باشلانغۇچ ۋە ئوتتۇرا مەكتەپلەرنى قەشقەردە ئوقۇغاندىن كېيىن، 1980-يىلى بېيجىڭدىكى مەركىزىي مىللەتلەر ئۇنىۋېرسىتېتىدا ئۇيغۇر تىلى ۋە ئەدەبىياتى كەسپىدە ئوقۇپ، 1984-يىلى ئوقۇش پۈتتۈرگەن. بېيجىڭدىكى ئىسلام جەمئىيىتىدە بىر نەچچە يىل ئىشلىگەندىن كېيىن، 1987-يىلى رەپىقىسى بىلەن تۈركىيەگە ئوقۇشقا كەلگەن. تۈركىيەدە كلاسسىك ئەدەبىيات ۋە تىلشۇناسلىق ساھەسىدە ماگېستىرلىق ۋە دوكتورلۇق ئۇنۋانىغا ئېرىشكەندىن كېيىن، مۇستەقىل تەتقىقات ۋە تىجارەت بىلەن شۇغۇللانغان.

دوكتور پەرھات قۇربان تەڭرىتاغلىنىڭ تۈركىيەدىكى ھاياتى خىتايغا قارشى كۈرەش قىلىش، تۈركىيەدە ئۇيغۇر داۋاسىنى يۈكسەلدۈرۈش، خىتاينىڭ جىيانەتلىرىنى پاش قىلىدىغان كىتاب ۋە ماقالىلەرنى يېزىش بىلەن ئۆتكەن كۈرەشچان ھاياتتۇر. دوكتور پەرھات قۇربان يەنە تۈركىيەدىكى ھەر قايسى تېلېۋىزور قاناللىرىدا شەرقىي تۈركىستان مەسلىسىنى تۈركىيە خەلقىگە چۈشەندۈرگەن. شۇنداقلا، ئۆز نامىدا يۇتۇب قانىلى ئېچىپ، قانىلىدا تۈرك تىلىدا خىتاينىڭ قارا نىيىتىنى ۋە رەزىل جىنايەتلىرىنى تۈركىيە خەلقىگە تونۇتۇشتا مۇھىم خىزمەتلەرنى قىلغان. ئۇ يۇتۇب قانىلىنى ئۈچ يىل بۇرۇن ئاچقان بولۇپ، قانالدىكى جەمئىي 58 ۋىدىئونىڭ ئاساسى قىسمى خىتاينىڭ شۇم نىيەت ۋە قانلىق قىرغىنچىلىقلىرىنى ئىلمىي ئۇسلۇبتا تۈركچە ئاڭلاتقان. دوكتور پەرھات قۇرباننىڭ يۇتۇب قانىلىنىڭ ئۆزىلا ئۇنىڭ ۋەتەن - خەلقىگە نەقەدەر خالىسلىق بىلەن خىزمەت قىلغانلىقىنى كۆرسىتىپ بېرىشكە يېتىپ ئاشىدۇ.

پەرھات قۇربان بۇنىڭلىق بىلەنلا قالماي، خىتاينىڭ شۇم نىيەتلىرىنى ۋە ئۇنىڭ شەرقىي تۈركىستاندىكى جىنايەتلىرىنى تونۇشتۇرۇپ تۈرك تىلىدا «خىتاي چۈشى»، «خىتاينىڭ «بىر بەلۋاغ بىر يول» رېئاللىقى ۋە تۈرك دۇنياسى»، «خىتايدىن ئاشكارىلانغان لاگېر ھۆججەتلىرى: قارىقاش تىزىملىكى»، «خىتاينىڭ غەربىي رايون نەزەرىيەسى»، «يېڭى خىتاي» قاتارلىق بەش پارچە كىتاب يازغان. دوكتور پەرھات قۇربان تەڭرىتاغلى يۇقىرىقىدەك ئەھمىيەتلىك ۋە تەخىرىس خىزمەتلىرى ئارقىلىق خىتاينىڭ كۆزىگە قالدغان مىخقا، ئۇيغۇر خەلقىنى يېتەكلەپ مېڭىۋاتقان ئوت يۈرەك جەڭچىگە ئايلانغان. بىز دوكتور پەرھات قۇربان تەڭرىتاغلىنىڭ ئاخىرەت ھاياتىغا ياخشىلىق، ئائىلىسىگە سەبەر، مىللىتىمىزگە رەزىل دۈشمىنىمىز خىتاي ئۈستىدىن غەلبە نۇسرەت تىلەيمىز.

خىتاي تالىبان ھاكىمىيىتى رەسمىي ئېتىراپ قىلىش خىيالى بارلىقىدىن شەپە بەردى

«ھىندىستان ۋاقىت گېزىتى» تورىنىڭ 5-دېكابىردىكى خەۋىرىگە كۆرە، گەرچە خىتاي «تالىبان بېيجىڭنىڭ دىپلوماتىك ئېتىراپ قىلىشىغا ئېرىشىش ئۈچۈن، سىياسىي ئىسلاھات يۈرگۈزۈشى، بىخەتەرلىك ۋە زىيىتىنى ياخشىلاپ، قوشنا دۆلەتلەر بىلەن بولغان مۇناسىۋەتنى ئەسلىگە كەلتۈرۈشى كېرەك» دەپ كەلگەن بولسىمۇ، ئەمما خىتاي بىلەن ئافغانىستان يەنىلا ئۆزئارا ئەلچى ئەۋەتىپ، دىپلوماتىك باردى-كەلدىنى ساقلاپ كەلمەكتە.

فرانسىيە ئاخبارات ئاگېنتلىقىنىڭ مۇخبىرى خىتاينىڭ ئافغانىستاندىكى تالىبان ھۆكۈمىتىنى ئېتىراپ قىلىدىغان ياكى قىلمايدىغانلىقى توغرىلىق سورىغاندا، خىتاي دىپلوماتىيە مىنىستىرلىقىنىڭ باياناتچىسى ۋاڭ ۋېنېن مۇنداق دېگەن: «خىتاي ئەزەلدىن ئافغانىستان خەلقى ئارا جەمئىيەتتىن سىقىپ چىقىرىلماسلىقى كېرەك، دەپ قارايدۇ. بىز ئافغانىستاننىڭ خەلقى ئارا جەمئىيەتنىڭ ئۈمىدىگە تېخىمۇ

ئىچكىرىلەپ ئىنكاس قايتۇرۇشنى، ئوچۇق ۋە سىغدۇرۇشچان سىياسىي قۇرۇلما بەرپا قىلىپ، مۆتىدىل ۋە مۇقىم ئىچكى-تاشقى سىياسەت يۈرگۈزۈشنى ئۈمىد قىلىمىز. خىتاي ئافغانىستاننى ھەر خىل تېررورلۇق كۈچلىرىگە قارشى قەتئىي كۈرەش قىلىپ، دۇنيادىكى بارلىق دۆلەتلەر، بولۇپمۇ قوشنا دۆلەتلەر بىلەن ئىناق ئۆتۈپ، خەلقئارا جەمئىيەتكە بالدۇرراق سىڭىپ كىرىشكە ئۈندەيدۇ. ھەر قايسى تەرەپلەر ئۆزلىرى كۆڭۈل بۆلىدىغان مەسىلە توغرىسىدا تېخىمۇ ئىجابىي ئىنكاسقا ئېرىشسە، ئافغانىستان ھۆكۈمىتىنىڭ دىپلوماتىك ئېتىراپقا ئېرىشىشى تەبىئىي ئىشقا ئايلىنىدۇ.»

2021-يىلى 8-ئايدا تالىبان ھاكىمىيەتنى قولغا ئالغاندىن بۇيان ھېچقانداق دۆلەت تەرىپىدىن رەسمىي ئېتىراپ قىلىنمىغان بولسىمۇ، ئافغانىستان بىلەن خىتاي خېلى قويۇق مۇناسىۋەتلەرنى ساقلاپ كەلمەكتە.

پارلامېنت ئەزالىرى خىتايغا تېخىمۇ قاتتىق تۇتۇم ئىزھار قىلىشى توغرىسىدا بايدىن ھۆكۈمىتىگە بېسىم قىلدى

«نيۇيورك ۋاقىت گېزىتى» تورىنىڭ 7-دېكابىردىكى خەۋىرىگە كۆرە، جۇمھۇرىيەتچىلەر پارتىيەسىنىڭ پارلامېنت ئەزالىرى بايدىن ھۆكۈمىتىنىڭ خىتاي ئامېرىكانىڭ تېخنىكىلىرىغا ئېرىشىشىگە قويۇلغان چەكلىمىلەرنى ئىجرا قىلىشتا بوشاڭلىق قىلغانلىقىنى تەنقىدلىپ، ھۆكۈمەتنىڭ ئامېرىكانىڭ يېرىم ئۆتكۈزگۈچ ۋە باشقا يېڭى تېخنىكىلىرىنىڭ خىتايغا ئېقىشىغا يول قويۇۋاتقانلىقىنى، بۇنىڭ ئاقىۋەتتە ھەربىي توقۇنۇشتا خىتايغا ياردەم بېرىشى مۇمكىنلىكىنى ئوتتۇرىغا قويغان.

ئاۋام پالاتاسى تاشقى ئىشلار كومىتېتىنىڭ 7-دېكابىر ئېلان قىلىنغان دوكلاتىدا، ھۆكۈمەتنىڭ ئىلغار تېخنىكىلارنىڭ خىتايغا سېتىلىشىنى چەكلەيدىغان ئېكسپورت كونتروللۇقىنى لايىقىدا ئىجرا قىلمىغانلىقى ئوتتۇرىغا قويۇلغان. ئۆتكەن بىر قانچە يىلدا، ئامېرىكا ھۆكۈمىتى ئىلغار ئۆزەك ۋە ئۆزەك ئىشلەپچىقىرىش ئۈسكۈنىلىرىنى خىتايغا سېتىشقا بولغان چەكلىمىلەرنى تەدرىجىي كۈچەيتكەندى. ئامېرىكا يەنە خىتاي ئارمىيەسىگە ياكى رۇسىيەنىڭ ئۇرۇشىغا ياردەم بەرگەن ياكى شەرقىي تۈركىستاندىكى كىشىلىك ھوقۇق دەپسەندىچىلىكىگە ئىشتىراك قىلغان دەپ ئەيىبلەنگەن خىتاي شىركەتلىرى ياكى تەشكىلاتلىرىغا چەكلىمە قويغانىدى.

ئەمما، جۇمھۇرىيەتچىلەر پارتىيەسىنىڭ پارلامېنت ئەزالىرى ھۆكۈمەتنىڭ بۇ قائىدىلەرنى ئىجرا قىلىشقا يېتەرلىك كۈچىگە ئىگىلىكىنى بىلدۈرۈپ، ئېكسپورت كونتروللىقىنى نازارەت قىلىدىغان «سانائەت ۋە بىخەتەرلىك ئىدارىسى» نى تەنقىدلىگەن. دوكلاتتا سودا مىنىستىرلىقىنىڭ سانائەت ۋە بىخەتەرلىك ئىدارىسى ئۆزى باشقۇرىدىغان تېخنىكا ساھەسىگە بەك يېقىن بولۇپ كەتكەن، دەپ ئەيىبلەنگەن.

دوكلاتتا يەنە مۇنۇلار كۆرسىتىلگەن: ھۆكۈمەت ئامېرىكا شىركەتلىرىنىڭ چەكلەنگەن مەھسۇلاتلارنى خىتايغا ئېكسپورت قىلىشىغا يول قويدىغان بەك كۆپ ئالاھىدە ئىجازەتنامە تارقاتقان بولۇپ، بەزىدە دۆلەت مۇداپىئەسى ۋە ئىستىخبارات تارماقلىرىدىكى خادىملارنىڭ نارازىلىقىغا قارىماستىن، يەنىلا مۇشۇ خىل ئالاھىدە ئىجازەتنامىلەر تارقىتىلغان.

سودا مىنىستىرلىقى سانائەت ۋە بىخەتەرلىك ئىدارىسىنىڭ باياناتچىسى ئۆز باياناتىدا بايدىن ھۆكۈمىتىنىڭ مەزكۇر چەكلىمىنىڭ دائىرىسىنى كېڭەيتىشتە ئويلىغانلىقىنى، شۇنداقلا خىتاينىڭ 300 دىن ئارتۇق كارخانا ۋە تەشكىلاتىنى ئۆز ئىچىگە ئالغان سودا چەكلىمىسى تىزىملىكىگە 1100 دىن ئارتۇق ئورۇننى قوشقانلىقىنى ئېيتقان.

خىتاي رەھبەرلىرى تەيۋەن سايلىمىغا مۇداخىلە قىلىشنى مۇزاكىرە قىلدى

«رويتېرس ئاگېنتلىقى» تورىنىڭ 8-دېكابىردىكى خەۋىرىگە كۆرە، تەيۋەن ئىستىخبارات ئاپپاراتلىرى توپلىغان ئىستىخباراتلارغا كۆرە، خىتاينىڭ يۇقىرى دەرىجىلىك رەھبەرلىرى مۇشۇ ئاينىڭ بېشىدا يىغىن چاقىرىپ، ھۆكۈمەتنىڭ تەيۋەننىڭ پات ئارىدا ئۆتكۈزۈلىدىغان پىرىزدېنتلىق سايلىمىغا تەسىر كۆرسىتىش ئۇرۇنۇشىنى «ماسلاشتۇرۇش» ھەققىدە مۇزاكىرىلەشكەن.

تەيۋەن ئەمەلدارلىرى بۇ ھەقتە ئاگاھلاندۇرۇپ مۇنداق دېگەن: خىتاي دائىرىلىرى 13-يانۋاردىكى پىرىزدېنتلىق ۋە پارلامېنت ئەزالىقى سايلىمىدا تەيۋەن پۇقرالىرىغا خىتاي بىلەن تېخىمۇ قويۇق مۇناسىۋەت ئورنىتىشنى خالايدىغان نامزاتلارنى قوللىغۇزۇشقا تىرىشىۋاتىدۇ.

مۇخبىرلار بىلەن بۇ ئىشنى مۇزاكىرە قىلغان بىر قانچە تەيۋەن بىخەتەرلىك خادىملىرىنىڭ سۆزىگە قارىغاندا، بېيجىڭدىكى مەزكۇر يىغىنغا خىتاي كومپارتىيەسىنىڭ تۆتىنچى نومۇرلۇق كاتتېبېشى، خىتاي كومپارتىيەسى مەركىزىي كومىتېتى تەيۋەن ئىشلىرى ئىشخانىسىنىڭ مۇئاۋىن مۇدىرى ۋاڭ خۇنىڭ رىياسەتچىلىك قىلغان.

تەيۋەن ئىستىخبارات دائىرىلىرى توپلىغان ئىستىخباراتلارنى نەقىل قىلغان تەيۋەن بىخەتەرلىك ئەمەلدارلىرى بۇ يىغىنغا خىتاي تەشۋىقات بۆلۈمى، دۆلەت بىخەتەرلىكى مىنىستىرلىقى، دۆلەت مۇداپىئە مىنىستىرلىقى ۋە تەيۋەن ئىشلىرى ئىشخانىسىنىڭ يۇقىرى دەرىجىلىك ئەمەلدارلىرىنىڭ قاتناشقانلىقىنى بىلدۈرگەن. ئەمما، بۇ ئۇچۇرلار بىلەن تەمىنلىگەن ئەمەلدارلار ۋەزىيەتنىڭ سەزگۈرلىكى سەۋەبىدىن ئىسمىنى ئاشكارىلاشنى خالىمىغان.

ئالدىنقى ئايدا، ئامېرىكا پىرىزدېنتى جوۋ بايدىن شى جىنپىڭدىن تەيۋەننىڭ سايلام تەرتىپلىرىگە ھۆرمەت قىلىشنى تەلەپ قىلغانىدى.

ختاينىڭ تەيۋەن ئىشلىرى ئىشخانىسى بۇ توغرىلىق ھېچقانداق ئىنكاس قايتۇرمىغان .

فلىپپىن بىلەن خىتاي جەنۇبىي خىتاي دېڭىزىدىكى پاراخوت سوقۇلۇشى ۋە قەسەدە بىر-بىرىنى

ئەيىبلەدى

«ئەلجەزىرە» تورىنىڭ 10-دېكابىردىكى خەۋىرىگە كۆرە، خىتاي دېڭىز قىرغىقى مۇھاپىزەت ئەترىتى شۇ كۈندىكى باياناتىدا مۇنۇلارنى بىلدۈرگەن: فىلىپپىننىڭ ئىككى پاراخوتى قايتا-قايتا ئاگاھلاندىرۇشقا پىسەنت قىلماي، «خىتاي ھۆكۈمىتىنىڭ تەستىقىنى ئالماي تۇرۇپ، نەشا ئارىلىدىكى رېنئەي خادا تاشلىرىغا قوشنا دېڭىز رايونىغا قانۇنسىز كىرگەن. «Unaizah Mae 1» ناملىق پاراخوت ئائۇستا ۋە خەتەرلىك تەرزىدە تۇيۇقسىز يۆنىلىش ئۆزگەرتكەن ھەمدە «21556» ناملىق خىتاي دېڭىز قىرغىقى مۇھاپىزەت پاراخوتىغا قەستەن سوقۇلغان.»

باياناتتا فىلىپپىننىڭ بۇنىڭغا تولۇق مەسئۇل بولۇشى كېرەكلىكى ئوتتۇرىغا قويۇلغان .

مەزكۇر ئەترەتنىڭ باياناتچىسى گەن يۈ يەنە فىلىپپىننى «ئىغۋاگەرچىلىك قىلمىشى» نى توختىتىشقا چاقىرىغان ۋە خىتايىنىڭ ئۆز دېڭىز تەۋەلىكىدە داۋاملىق «قانۇن ئىجرا قىلىش پائالىيىتى» ئېلىپ بارىدىغانلىقى ھەققىدە جار سالغان .

شۇنىڭ بىلەن بىر ۋاقىتتا، فىلىپپىن دېڭىز قىرغىقى مۇھاپىزەت ئەترىتى خىتايىنى فىلىپپىننىڭ تەمىنات پاراخوتى ۋە دېڭىز قىرغىقى مۇھاپىزەت پاراخوتىغا سۇ زەمبىرەكلىرىنى ئېتىپ، بىر پاراخوتنىڭ «موتورنى ئېغىر دەرىجىدە كاردىن چىقارغان» دەپ ئەيىبلەگەن .

فىلىپپىن دېڭىز قىرغىقى مۇھاپىزەت ئەترىتىنىڭ باياناتچىسى جەي تارىلا ئىجتىمائىي ئالاقە سۇپىسى X دا ئېلان قىلغان باياناتىدا مۇنداق دېگەن: «M / L Kalayaan» تىپلىق پاراخوتنىڭ موتورى ئېغىر زىيانغا ئۇچرىدى. خىتاي دېڭىز قىرغىقى مۇھاپىزەت ئەترىتىنىڭ يالغان ئۇچۇرلىرىنىڭ ئەكسىچە، «Unaizah Mae 1» ناملىق پاراخوت خىتاي دېڭىز قىرغىقى مۇھاپىزەت ئەترىتىنىڭ پاراخوتى تەرىپىدىن سوقۇلغان.»

ئۇزۇن يىللاردىن بۇيان، تالاش-تارتىشتىكى جەنۇبىي خىتاي دېڭىزىدا، فىلىپپىن بىلەن خىتاي ئارىسىدا ۋە قەلەر ئۆكسۈمەي داۋاملىشىۋاتقان بولۇپ، ھەر يىلى بۇ رايوندىن ئۆتىدىغان سودا سوممىسى ئۈچ تىرىليون دوللاردىن ئاشىدۇ.

خىتاي فىلىپپىن، ۋېيتنام، ھىندونېزىيە، مالايسىيا ۋە بىرۇنېي قاتارلىق دۆلەتلەر ئۆز تېررىتورىيەسى ئىكەنلىكىنى ئىلگىرى سۈرىدىغان دېڭىز رايونىنىڭ بىر قىسمىنى ئۆز ئىچىگە ئالغان جەنۇبىي خىتاي دېڭىزىنىڭ ھەممىسىنىڭ دېگۈدەك ئۆز تېررىتورىيەسى ئىكەنلىكىنى دەۋا قىلىدۇ. گەرچە

2016-يىلى ھېيگدىكى خەلقئارا كېسىم سوتى خىتاينىڭ دەۋاسىنىڭ قانۇنىي ئاساسى يوق دەپ ھۆكۈم چىقارغان بولسىمۇ، خىتاي بۇ ھۆكۈمگە پىسەنت قىلماي، مەزكۇر رايوندىكى زوراۋانلىقىنى داۋاملاشتۇرماقتا.

خىتاينىڭ تەيۋەن سايلىمىغا تەسىر كۆرسىتىش ئۇرۇنۇشى ئەندىشى قوزغىماقتا

«theconversation» تورىنىڭ 11-دېكابىردىكى خەۋىرىگە كۆرە، تەيۋەن كېلەر ئايدىكى پىرىزدېنتلىق ۋە پارلامېنت ئەزالىرى سايلىمىغا تەييارلىق قىلىۋاتقان بۇ پەيتتە، خىتاي بىلەن بولغان مۇناسىۋەتنى قانداق بىر تەرەپ قىلىش تەبىئىي ھالدا بۇ پائالىيەتتىكى مۇھىم تېمىغا ئايلىنىش بىلەن بىر ۋاقىتتا، خىتاينىڭ ساختا ئۇچۇر تارقىتىش ئارقىلىق، بۇ سايلامغا ئۆزىگە پايدىلىق تەرزىدە تەسىر كۆرسىتىشكە ئۇرۇنۇۋاتقانلىقىمۇ تەيۋەن سىياسىي ساھەسىدە ئەندىشە قوزغىماقتا ئىكەن.

يېقىنقى بىر زىيارەتتە، بىر نەپەر پارلامېنت ئەزاسى 13-يانۋاردىكى سايلامغا ئەمەلىيەتتە دېموكراتىك تەرەققىيات پارتىيىسى، گومىنداڭ، تەيۋەن خەلق پارتىيىسى ۋە خىتاي كومپارتىيەسىدىن ئىبارەت تۆت پارتىيەنىڭ قاتنىشىدىغانلىقىنى ئېيتىش ئارقىلىق، خىتاينىڭ نۆۋەتتە تەيۋەنگە كۆرسىتىدىغان تەسىرنىڭ ۋەزىنى يورۇتۇشقا تىرىشقان.

خىتاينىڭ ساختا ئۇچۇر تارقىتىش پائالىيەتلىرى ئارقىلىق تەيۋەندىكى جامائەت پىكىرىگە تەسىر كۆرسىتىشكە ئۇرۇنۇۋاتقانلىقى، بولۇپمۇ تىك-توك ئارقىلىق ياشلارنى نىشانلاۋاتقانلىقى توغرىسىدىكى پاكىتلار كۆپەيمەكتە ئىكەن. تەيۋەندە خىتاينىڭ ئىگىدارچىلىقىدىكى تىك-توك دېتالىنىڭ ھۆكۈمەت تارقاتقان ئۈسكۈنىلەردە ئىشلىتىلىشى چەكلەنگەن.

مۇتەخەسسسلەرنىڭ كۆرسىتىشىچە، تەيۋەندىكى نۇرغۇن تاراتقۇلارنىڭ خىتاينىڭ كونتروللۇقىدا ئىكەنلىكىنى نەزەردە تۇتقاندا، خىتاينىڭ تەيۋەندە ئۆزىگە پايدىلىق جامائەت پىكىرى شەكىللەندۈرۈش ئۇرۇنۇشلىرىغا سەل قاراشقا بولمايدىكەن.

خىتاي ئوتتۇرا ئاسىيا-خىتاي تەبىئىي گاز تۇرۇبا يولىغا تەييارلىق قىلماقتا

«lowyinstitute» تورىنىڭ 13-دېكابىردىكى خەۋىرىگە كۆرە، خىتاينىڭ تۈركمەنىستان بىلەن چېگرا ھالقىغان تۇرۇبا يولى پىروجېكتىنى باشلاش ئۇرۇنۇشى ھەم ئوتتۇرا ئاسىيادا، ھەم ئاۋسترالىيەدە غۇلغۇلا قوزغىغان.

بۇلتۇر ئۆكتەبىردە، خىتاي رەئىسى شى جىنپىڭ خىتاي بىلەن تۈركمەنىستاننىڭ ئۇنىۋېرسال ئىستراتېگىيەلىك شېرىكلىك مۇناسىۋىتىنى كۈچەيتىشكە چاقىرىق قىلغان ھەمدە «ئوتتۇرا ئاسىيا - خىتاي تۇرۇبا يولى» نىڭ ئاخىرقى بۆلىكىنىڭ قۇرۇلۇشىنى تېزلىتىشنى تەشەببۇس قىلغانىدى.

«ئوتتۇرا ئاسىيا - خىتاي تۇرۇبا يولى» تەبىئىي گاز تۇرۇبا لىنىيەسى بولۇپ، تەبىئىي گازنى ئوتتۇرا ئاسىيا دۆلەتلىرىدىن (ئاساسلىقى تۈركمەنىستان، قازاقىستان ۋە ئۆزبېكىستاندىن) خىتايغا توشۇيدۇ. 1833 كىلومېتىر ئۇزۇنلۇقتىكى، 55 مىليارد كۇب مېتىرلىق توشۇش ئىقتىدارىغا ئىگە مەزكۇر لىنىيە تۈركمەنىستاندىن باشلىنىپ ئۆزبېكىستان ۋە قازاقىستاندىن ئۆتۈپ، شەرقىي تۈركىستانغا تۇتىشىدىغان ئۈچ بۆلەك (A، B ۋە C لىنىيەلىرى)دىن تەركىب تاپقان. مەزكۇر تۇرۇبا يولى بۇ يەردە خىتاينىڭ «غەربنىڭ گازىنى شەرقكە توشۇش لىنىيەسى»گە تۇتىشىدۇ.

قۇرۇلۇۋاتقان تۆتىنچى تۇرۇبا يولى (D لىنىيەسى) تۈركمەنىستاندىن شەرقىي تۈركىستانغا سوزۇلغان بولۇپ، ئۇنىڭ مەزكۇر ئېنېرگىيە يەتكۈزۈش تورىنىڭ يىللىق توشۇش ئىقتىدارىنى 8 مىليارد 500 مىليون كۇب مېتىرغا يەتكۈزۈشى مۆلچەرلەنمەكتە.

نۆۋەتتە، ئاران 6 مىليون 500 مىڭ نوپۇسقا ئىگە تۈركمەنىستان خىتاينىڭ ئەڭ چوڭ تەبىئىي گاز تەمىنلىگۈچىسى بولۇپ، رۇسىيە ئىككىنچى ئورۇندا تۇرىدۇ. بۇلتۇر خىتاي تۈركمەنىستاندىن تەخمىنەن 10 مىليارد 300 مىليون دوللار قىممىتىدىكى 3 مىليارد 500 مىليون كۇب مېتىر تەبىئىي گاز، رۇسىيەدىن بولسا تەخمىنەن تۆت مىليارد دوللار قىممىتىكى بىر مىليارد 600 مىليون كۇب مېتىر تەبىئىي گاز ئىمپورت قىلغان. 2021-يىلى، تۈركمەنىستان ئۆز ئالدىغا خىتاينىڭ ئوتتۇرا ئاسىيادىن كېلىدىغان تەبىئىي گاز ئىمپورتىنىڭ 75 پىرسەنتىنى ئىگىلىگەن. بۇلتۇر خىتاي تۈركمەنىستاننىڭ ئومۇمىي تاشقى سودىسىنىڭ 65 پىرسەنتىنى ئىگىلىگەن.

ئەمما، شۇنداق تۇرۇقلۇق تۈركمەنىستاننىڭ ئىقتىسادى ھېلىھەم مۇشكۈلات ئىچىدە تۇرماقتا.

ۋولكسۋاگېن شىركىتىنىڭ ئىشەنچسىزلىك دەرىجىسىنىڭ تۆۋەنلىتىلىشى غۇلغۇلا قوزغىدى

«رويتېرس ئاگېنتلىقى» تورىنىڭ 14-دېكابىردىكى خەۋىرىگە كۆرە، كۆرسەتكۈچ تەمىنلىگۈچى مورگان ستەنلى شىركىتى (MSCI) ۋولكسۋاگېن شىركىتىنىڭ شەرقىي تۈركىستاندىكى بىرلەشمە زاۋۇتىدىكى ئەمگەك ھوقۇقىنى تەكشۈرۈش نەتىجىسىگە قاراپ چىققاندىن كېيىن، شۇ كۈنى بۇ شىركەتنىڭ يېنىغا بېرىلگەن «قىزىل بايراق» باھاسىنى «ئاپپىلسىن بايراق»قا ئۆزگەرتكەن. قىزىل بايراق دەرىجىسى بىر شىركەتنىڭ «ئىنتايىن ئېغىر» مۇھىت خاراكتېرلىك، ئىجتىمائىي ياكى باشقۇرۇش خاراكتېرلىك تالاش-تارتىشلارغا چېتىشلىق ئىكەنلىكىنى كۆرسىتىدۇ.

ۋولكسۋاگېن شىركىتىنىڭ ئەڭ چوڭ يىگىرمە پايچىكىنىڭ بىرى بولغان «دېكا مەبلەغ سېلىش شىركىتى» نىڭ سىجىللىق ۋە شىركەت باشقۇرۇش تارمىقىنىڭ مەسئۇلى ئىنگو سىپپىچ ۋولكسۋاگېن شىركىتىنىڭ «شىركەت باشقۇرۇشتىكى يېتەرسىزلىكى» سەۋەبىدىن ھېلىھەم مەزكۇر فوندىنىڭ مەغلەغ سېلىشىغا ئانچە ماس كەلمەيدىغانلىقىنى بىلدۈرگەن.

ۋولكسۋاگېن شىركىتى شەرقىي تۈركىستاندىكى مەجبۇرىي ئەمگەككە چېتىشلىق دەپ ئەيىبلەنگەنلىكى ئۈچۈن، مورگان ستەنلى شىركىتى 2022-يىلى 11-ئايدا ئۆزىنىڭ ئىجتىمائىي مەسلىلەر تۈرىدە مەزكۇر شىركەتكە «قىزىل بايراق» بەرگەن. نەتىجىدە، بىر قىسىم مەبلەغ سالغۇچىلار پايلىرىنى سېتىۋەتكەن ۋە ۋولكسۋاگېن شىركىتىنى ئىقتىسادىي تەپتىش قىلىشقا چاقىرغان.

ئالدىنقى ھەپتە ۋولكسۋاگېن شىركىتى بايانات ئېلان قىلىپ، شەرقىي تۈركىستاندىكى زاۋۇتىنى ئىقتىسادىي تەپتىش قىلىشنى ھاۋالە قىلغان باشقۇرۇش مەسلىھەتچىلىك شىركىتى «لۇئىنىڭ چەكلىك شىركىتى» نىڭ بۇ يەردە مەجبۇرىي ئەمگەك ئالامەتلىرىنى بايقىمىغانلىقىنى بىلدۈرگەن.

ھالبۇكى، ئالاقىدار مۇتەخەسسسلەر مەزكۇر ئىقتىسادىي تەپتىش نەتىجىسىنىڭ چىنلىقىغا ئىنتايىن كۈچلۈك گۇمان بىلەن قاراۋاتقان بولۇپ، بۇ زاۋۇتنىڭ مەجبۇرىي ئەمگەكتىن خالىي بولۇشى ئاساسەن مۇمكىن ئەمەس ئىكەن.

شىمالىي خىتاي سوغۇق ئېقىمىنىڭ ھۇجۇمىغا ئۇچرىدى

«رويتېرس ئاگېنتلىقى» تورىنىڭ 14-دېكابىردىكى خەۋىرىگە كۆرە، شۇ كۈنى خىتايىنىڭ كۆپ قىسىم جايلىرى قاتتىق سوغۇق ھاۋارايىغا دۇچ كېلىپ، پايتەخت بېيجىڭ ئەتراپىدىكى بىر قىسىم تاشيوللار تاقىلىپ، ئادەتتىن تاشقىرى سوغۇق ھاۋارايى تاشيول، تۆمۈر يول ۋە ئاۋىياتسىيە تورلىرىغا كاشلا تۇغدۇرغان.

شىۋىرغاندىن مەنبەلەنگەن سوغۇق ئېقىم خىتايىنىڭ شىمالىدىكى بىر قانچە ئۆلكىسىدىن گۈيجۇ ئۆلكىسى قاتارلىق ئوتتۇرا ۋە جەنۇب رايونلىرىغا ھەمدە چاڭجياڭ دەرياسى دېلتىسىنىڭ تۆۋەنكى ئېقىمىغا كېڭەيگەن.

مېتېئورولوگىيە مۇتەخەسسسلرىنىڭ ئېيتىشىچە، ئالدىمىزدىكى ئىككى كۈندە، خىتايىنىڭ جەنۇبىي ئۆلكىلىرىدە تېمپېراتۇرا كۆرۈنەرلىك تۆۋەنلەيدىكەن.

ئامېرىكا ھۆكۈمىتى ئۇيغۇر مەسلىسىدە خىتايغا قارشى قاتتىق تەدبىر قوللىنىشقا ئۈندەلدى

جورج ۋاشىنگتون ئۇنىۋېرسىتېتى ئېلېيوت خەلقئارا ئىشلار ئىنستىتۇتىنىڭ ماگىستىر ئاسپىرانتى مەگىي بىلپىك 14- دېكابىر «intpolicydigest» تورىدا «ئامېرىكا ئۇيغۇرلارنىڭ كىشىلىك ھوقۇقى مەسىلىسىدە خىتايغا بېسىم قىلالىدى» ماۋزۇلۇق ماقالە ئېلان قىلغان بولۇپ، ماقالىنىڭ ئاساسىي مەزمۇنى تۆۋەندىكىچە:

ئۆتكەن بەش يىلدا، شەرقىي تۈركىستاندا نۇرغۇن بالىلارنى ئۆز ئىچىگە ئالغان ئىككى مىليوندىن ئارتۇق ئۇيغۇر لاگېرلارغا قامالدى. لېكىن، ئامېرىكانىڭ خىتاينىڭ كىشىلىك ھوقۇق دەپسەندىچىلىكىگە قاراتقان سىياسىتى ھېلىمە يېتەرلىك ئەمەس. شۇ ۋەجىدىن مۇنۇ سوئال ھازىرمۇ كۈچكە ئىگە: ئامېرىكا بۇ ئىرقىي قىرغىنچىلىقنىڭ ئالدىنى ئېلىش ئۈچۈن ھەل قىلغۇچ تەدبىر قوللىنامدۇ، يوق؟

2020- يىلى يولغا قويۇلغان «ئۇيغۇر كىشىلىك ھوقۇق سىياسىتى قانۇنى» دا خىتاي ئەمەلدارلىرى، شەرقىي تۈركىستاندىكى ساقچىلار ۋە مەجبۇرىي ئۇيغۇر ئەمگەك كۈچى ئىشلىتىدىغان ئورۇنلار نىشانلانغانىدى. مەزكۇر قانۇن يولغا قويۇلغاندىن بۇيان، ئامېرىكا تاموژنىسى شەرقىي تۈركىستاندىن كەلگەن 1 مىليارد 400 مىليون دوللار قىممىتىدىكى 4000 پاراخوتتىن ئارتۇق مالنى توستى. لېكىن، يېقىنقى تەتقىقاتلاردا كۆرسىتىلىشىچە، پەسىللىك دېھقانچىلىق ئۈچۈن مەجبۇرىي ئەمگەك كۈچلىرىنى يۆتكەش يەنىلا شەرقىي تۈركىستاننىڭ رەسمىي تەرەققىيات پىلانىغا كىرگۈزۈلگەن. شۇڭا، بۇ رايوندىكى زۇلۇم داۋاملىشىۋاتقان پەيتتە، ئامېرىكا چوقۇم ئۆزىنىڭ تەدبىرلىرىنى كۈچەيتىشى كېرەك.

ئامېرىكا ئۆزىنىڭ جازا دائىرىسىنى كېڭەيتىپ، تېخىمۇ كۆپ خىتاي ھۆكۈمەت ئەمەلدارلىرىنى، شەرقىي تۈركىستاندىكى شىركەتلەرنى ۋە خەلقئارالىق مەبلەغ سالغۇچىلارنى جازا دائىرىسىگە كىرگۈزۈشى كېرەك. كۈچەيتىلگەن ۋە ئېنىق جازا تەدبىرلىرى كىشىلىك ھوقۇقنى ئىلگىرى سۈرۈش، ئەمگەك كۈچى بازىرىنىڭ ئەھۋالىنى ياخشىلاش ۋە ئېنېرگىيە ساھەسىنىڭ ئىسلاھاتىنى ئىلگىرى سۈرۈشتە ئىنتايىن مۇھىم. مەجبۇرىي ئەمگەك ئارقىلىق ئىشلەپچىقىرىلغان مەھسۇلاتلارنىڭ ئامېرىكا بازىرىغا كىرىشىنىڭ ئۈنۈملۈك ئالدىنى ئېلىش ئۈچۈن، بۇ جازالارنى قەرەللىك تەكشۈرۈپ تۇرۇش ۋە يېڭىلاش كېرەك.

گەرچە جازا تەدبىرلىرى كۈچلۈك سىياسىي تۇتۇم بولسىمۇ، ئەمما تەمىنلەش زەنجىرى مەسىلىسى سەۋەبىدىن شەرقىي تۈركىستاندا ئىشلەپچىقىرىلغان پاختا ۋە باشقا ماتېرىياللارنىڭ ئامېرىكا بازىرىغا ئېقىشىنى پۈتۈنلەي توسۇپ قالالمىدى. بەزى ئەھۋاللاردا، مەۋجۇت جازا تەدبىرلىرى ھەتتا كۈتكەننىڭ ئەكسىچە ئۈنۈم بەردى. مەسىلەن، ئامېرىكا شەرقىي تۈركىستاندىكى پاختا مەھسۇلاتلىرىغا قارىتا جازا يۈرگۈزگەندىن كېيىن، خىتاي بۇ يەردە ئۇيغۇر جەمئىيىتىنى مۇھىت ۋە ساغلاملىق خەۋپىگە دۇچار قىلىدىغان كۆپ كىرىمىيلىق پولىمېر ئىشلەپچىقىرىش قاتارلىق باشقا ئىقتىسادىي پائالىيەتلەرنى باشلىدى. شۇنىڭ بىلەن بىر ۋاقىتتا، ئۇيغۇرلار زۇلۇمغا تولغان بۇ شارائىتتا داۋاملىق ئازاب-ئوقۇبەت چېكىۋاتىدۇ، ئامېرىكالىق كارخانىچىلار ۋە باي مەبلەغ سالغۇچىلار شەرقىي تۈركىستاننىڭ ئېنېرگىيە ساھەسىگە مەبلەغ سېلىش سالىمىنى ئاشۇرماقتا.

كىشىنى ئېچىندۇرىدىغان مۇشۇ خىل سەۋەبلەر تۈپەيلىدىن، خىتايغا قارىتا تېخىمۇ قاتتىق ۋە قاراتمىلىق جازا يۈرگۈزۈش، شۇنداقلا بۇ جازالارنى داۋاملىق نازارەت قىلىش ۋە قەرەللىك يېڭىلاش ئىنتايىن مۇھىم. بۇ جەھەتتە «ئۇيغۇر كىشىلىك ھوقۇق سىياسىتى قانۇنى» نىڭ ئىجرائات ئەھۋالىنى ھەرىيلى تەكشۈرۈشنىڭ پايدىسى كۆپ بولۇشى مۇمكىن.

خىتاي «ئۇيغۇر مەجبۇرىي ئەمگىكىنىڭ ئالدىنى ئېلىش قانۇنى» نىڭ جازاسىدىن ساقلىنىش ئۈچۈن نەيرەڭ ئىشلەتمەكتە

«فوربېس» تورىنىڭ 20-دېكابىردىكى خەۋىرىگە كۆرە، «ئۇيغۇر مەجبۇرىي ئەمگىكىنىڭ ئالدىنى ئېلىش قانۇنى» ئىجرا قىلىنىشقا باشلىغاندىن بۇيان ئامېرىكا چېگراسىدا 5562 پاراخوت مال تۇتۇپ قېلىنغان. بۇنىڭ ئىچىدە 2583 نىڭ ئامېرىكاغا كىرىشى رەت قىلىنغان بولۇپ، تۇتۇپ قېلىنغان مالنىڭ قىممىتى 500 مىليون دوللاردىن ئاشقان.

تۇتۇپ قېلىنغان ماللار تۈرلۈك ساھەلەرگە چېتىشلىق بولسىمۇ، ئەمما ئېلېكترون مەھسۇلاتلىرى، سانائەت مەھسۇلاتلىرى، ياسىمىچىلىق مەھسۇلاتلىرى، كىيىم-كېچەك، ئاياغ ۋە توقۇمىچىلىق بۇيۇملىرى تۇتۇپ قېلىنغان ماللارنىڭ كۆپ قىسمىنى تەشكىل قىلىدىكەن.

ئەجەبلىنەرلىك يېرى شۇكى، تۇتۇپ قېلىنغان بۇ ماللارنىڭ كۆپىنچىسى شەرقىي تۈركىستاندا ئەمەس، بەلكى مالايسىيا ۋە ۋېيتنامدا ئىشلەپچىقىرىلغان ئىكەن. مالايسىيادىن كەلگەن تۇتۇپ قېلىنغان ماللار ئادەتتە شەرقىي تۈركىستاندا قېزىلغان ۋە پىششىقلاپ ئىشلەنگەن رۇدا بىلەن ياسالغان تاۋارلار ئىكەن. ۋېيتنام شىركەتلىرىنىڭ شەرقىي تۈركىستاندا ئۆستۈرۈلگەن پاختىلاردىن ياكى شۇ پاختىلاردىن پىششىقلاپ ئىشلەنگەن رەخت بىلەن كىيىم تىككەن بولۇش ئېھتىماللىقى يۇقىرى ئىكەن.

مۇتەخەسسسلەر بۇ خىل ئەھۋالنىڭ تېخىمۇ ئومۇملىشى مۇمكىنلىكىنى، شۇڭا ئامېرىكا تاموژنا تارماقلىرىنىڭ ماللارنىڭ تەمىنلەش زەنجىرىنى ئالاھىدە ئەستايىدىل تەكشۈرۈشى زۆرۈرلۈكىنى تەكىتلىگەن.

خىتايدىكى رېكورت ياراتقان تۆۋەن تېمپىراتۇرىنىڭ سەۋەبى شىمالىي قۇتۇپتا بولۇشى مۇمكىن

«رويتېرس ئاگېنتلىقى» تورىنىڭ 20-دېكابىردىكى خەۋىرىگە كۆرە، سۆڭەكتىن ئۆتكۈدەك سوغۇقنىڭ خىتاينىڭ ھەرقايسى جايلىرىنى قاپلاپ، پەسىل خاراكتېرلىك تۆۋەن تېمپىراتۇرا رېكورتىنىڭ بۇزۇلۇشىدىكى سەۋەب خىتاينىڭ ئۆزىدە ئەمەس، بەلكى تېخىمۇ شىمالىي رايونلاردا بولۇشى، يەنى

بۇنىڭغا ئادەتتە شىمالىي قۇتۇپنىڭ سوغۇق ئېقىمىنى توسىدىغان تېز ھەرىكەتلىنىدىغان ھاۋا ئېقىمى تېمىنىڭ (wall of fast-moving air currents) ئاجىزلىشىشى سەۋەب بولغان بولۇشى مۇمكىن ئىكەن.

خىتاي ھۆكۈمىتى ئەڭ كۈچلۈك شىمال ئاگاھلاندىرۇشى تارقاتقاندىن كېيىن، كۈچلۈك سوغۇق ئېقىم 12-ئاينىڭ 13-كۈنى شەرقىي تۈركىستان ئارقىلىق خىتايغا كىرگەن ھەمدە تېز سۈرئەتتە شەرقكە تارقىلىپ، خىتاي پايتەختى بېيجىڭنى مۇز ۋە قار قاپلاپ كەتكەن. ئاندىن، مەزكۇر سوغۇق ئېقىم بىر نەچچە كۈن ئىچىدە چاڭجياڭ دەرياسىدىن ئۆتۈپ، گۇاڭدوڭغىچە بولغان جەنۇبتىكى تاغلىق رايونلاردا ئاز ئۇچرايدىغان تەرزىدە قار يېغىشىغا سەۋەب بولغان.

گەرچە قىشتا قاتتىق سوغۇق بولۇشى خىتايدا دائىمىي ھادىسە بولسىمۇ، ئەمما نۆۋەتتىكى سوغۇق ئېقىمنىڭ تېمپراتۇرىسىنىڭ ئىلگىرىكىدىن كۆرۈنەرلىك تۆۋەن ئىكەنلىكى ھەمدە ئۇزۇن داۋاملاشقانلىقى شىمالىي قۇتۇپ ئەتراپىدا ھەرىكەتلىنىدىغان ئايلىما سوغۇق ھاۋا بەلبېغىدا يوقۇق كۆرۈلگەن بولۇشى مۇمكىنلىكىنى، شۇڭا شىمالىي قۇتۇپ ھاۋاسىنىڭ جەنۇبقا تېخىمۇ بەك سىڭىپ كىرىۋاتقانلىقىنى كۆرسىتىشى مۇمكىن ئىكەن.

تەيۋەن پىرىزدېنت نامزاتى «خىتاينىڭ نەزىرىدە ھەممىمىز بۆلگۈنچى» دېدى

«رويتېرس ئاگېنتلىقى» تورىنىڭ 21-دېكابىردىكى خەۋىرىگە كۆرە، باشقا نامزاتلار بىلەن ئېلىپ بېرىلغان جىددىي بىرلەشمە تېلېۋىزىيە نۇتقىدا، تەيۋەننىڭ كېلەر يىلى 1-ئاينىڭ 13-كۈنى ئۆتكۈزۈلىدىغان پىرىزدېنتلىق سايلىمىغا قاتنىشىدىغان لەي چىڭدى 20-دېكابىر تەيۋەن پىرىزدېنت نامزاتلىرىنىڭ ھەممىسىنىڭ خىتاينىڭ نەزىرىدە بۆلگۈنچى ئىكەنلىكىنى ئېيتقان.

خىتاي تەيۋەندە ھاكىمىيەت بېشىدىكى دېموكراتىك تەرەققىيات پارتىيەسىنىڭ (DPP) ھازىرقى مۇئاۋىن رەئىسى ۋە پىرىزدېنت نامزاتى لەي چىڭدىنى «خەتەرلىك بۆلگۈنچى» دەپ ئەيىبلىگەن ھەمدە بۇ قېتىملىق سايلىمنى «ئۇرۇش بىلەن تىنچلىق ئارىسىدىكى تاللاش» دەپ تەسۋىرلىگەن.

ئۈچ پىرىزدېنت نامزاتىنىڭ نەق مەيدان تېلېۋىزىيە نۇتقىدا، لەي چىڭدى خىتاينىڭ تەيۋەننى «يۇتۇۋېلىش» ئارزۇسىنىڭ خىتاينىڭ دۆلەت سىياسىتى ئىكەنلىكىنى بىلدۈرگەن ھەمدە باشقا ئىككى نامزاتقا خىتابەن مۇنداق دېگەن: «تەيۋەننىڭ مۇستەقىللىقىنىڭ خىتاي تەرىپىدىن بەلگىلىنىشىگە يول قويغۇدەك دەرىجىدە ئەخمەق بولماڭلار. خىتاينىڭ نەزىرىدە، بۇ يەردە پىرىزدېنتلىق سايلىمىغا قاتنىشىۋاتقان ئۈچىلىمىز تەيۋەننىڭ مۇستەقىللىقىنى قوللايمىز.»

راي سىناشتا لەي چىڭدىغا يېتىشىۋالغان خۇۋىيۇ لەي چىڭدىنى «جۇڭخۇا مىنگو» دېگەن نامدىن ۋاز كېچىپ، تەيۋەننىڭ رەسمىي مۇستەقىللىقىنى قوللايدۇ، دەپ ئەيىبلىگەن ھەمدە مۇنداق

دېگەن: «تەيۋەننىڭ مۇستەقىللىقى ئۇرۇشنى كەلتۈرۈپ چىقىرىدۇ، ئۇرۇش بىزگە يېقىنلىشىۋاتىدۇ. مەن <بىر دۆلەتتە ئىككى خىل تۈزۈم> تەشەببۇسىغىمۇ، تەيۋەننىڭ مۇستەقىللىقىغىمۇ قارشى.»

ئارگېنتىنا نارازىلىق ئەرزى سوتى خىتاينىڭ ئۇيغۇرلارنى باستۇرۇش قىلمىشلىرى توغرىسىدا ئىسپات ئاڭلىدى

«theprint» تورىنىڭ 22-دېكابىردىكى خەۋىرىگە كۆرە، ئارگېنتىنانىڭ بۇئېنۇس ئايرىس شەھىرىدىكى نارازىلىق ئەرزى سوتىدا خىتاي ھۆكۈمىتىنىڭ ئۇيغۇرلارغا قارشى باستۇرۇش ۋە ئىنسانىيەتكە قارشى تۇرۇش جىنايىتىگە چېتىشلىق ئۇنىۋېرسال باشقۇرۇش تەۋەلىكى ھوقۇقى دېلوسىغا قاراپ چىقىلغان.

بۇ ئەرز «ئۇيغۇرلارنىڭ ھوقۇقىنى قوغدايدىغان ئادۋوكاتلار بىرلەشمىسى»، ئۇيغۇر كىشىلىك ھوقۇق قۇرۇلۇشى ۋە دۇنيا ئۇيغۇر قۇرۇلتىيى تەرىپىدىن سۇنۇلغان.

دېققەت قىلىشقا ئەرزىيدىغىنى شۇكى، بۇ ئىسپات ئاڭلاش يىغىنى خىتاي ھۆكۈمىتىنىڭ ئۇيغۇرلارنى باستۇرۇشىغا، جۈملىدىن ئىنسانىيەتكە قارشى جىنايىتىگە ۋە ئىرقىي قىرغىنچىلىقىغا مۇناسىۋەتلىك دېلونىڭ تۇنجى قېتىم جىنايى ئىشلار سوتىدا قاراپ چىقىلىشى ئىكەن.

مەزكۇر ئىسپات ئاڭلاش يىغىنى 2022-يىلى 8-ئاينىڭ 16-كۈنى بۇئېنۇس ئايرىستا سۇنۇلغان جىنايى ئىشلار ئەرزىگە بىنائەن ئېلىپ بېرىلغان بولۇپ، ئارگېنتىنا ئاساسىي قانۇنىنىڭ 118-ماددىسىدا بەلگىلەنگەن ئۇنىۋېرسال باشقۇرۇش تەۋەلىكى ھوقۇقى ماددىسىغا ئاساسەن، ئارگېنتىنادىكى ھەر قانداق سوتنىڭ خەلقئارا جىنايەتكە چېتىشلىق ئەرزىلەر ھەققىدە ئىسپات ئاڭلىشىغا يول قويۇلدىكەن.

دۇنيا ئۇيغۇر قۇرۇلتىيىنىڭ رەئىسى دولقۇن ئەيسا ئىجتىمائىي ئالاقە سۇپىسى X (يەنى ئىلگىرىكى تۈتۈپىدا) مۇنداق دېگەن: «مەن 2023-يىلى 12-ئاينىڭ 21-كۈنى، ئارگېنتىنادىكى نارازىلىق ئەرزى سوتىدا ئىرقىي قىرغىنچىلىق ۋە ئىنسانىيەتكە قارشى تۇرۇش دېلولىرى توغرىسىدىكى ئۇنىۋېرسال باشقۇرۇش تەۋەلىكى ھوقۇقى دېلوسىنىڭ ئىسپات ئاڭلاش يىغىنىدا گۇۋاھلىق بەردىم.»

دولقۇن ئەيسا ئۆز باياناتىدا ئارگېنتىنانىڭ زىيانكەشلىككە ئۇچرىغۇچىلار سىياسىي توسالغۇدىن خالىي ھالدا مۇستەبىت ھاكىمىيەتلەرگە قارشى ئادالەت تەلەپ قىلالايدىغان ئۆزگىچە ئورنىنى تەكىتلىگەن.

ئۇ ئۆز باياناتىنى مۇنۇ سۆزلەر بىلەن ئاخىرلاشتۇرغان: «ئارگېنتىنادىكى خەلق ۋە ئەدلىيە تارماقلىرى <ئەمدى تەكرارلانمايدۇ> دېگەنلىككە، بىز ئۇلارغا ئىشىنىمىز. بىز ئەنە شۇ سەۋەبتىن ئەرز سۇندۇق ۋە ئەرزىمىزنى ئارگېنتىنادا سۇندۇق.»

ئامېرىكا بىلەن خىتاي يۇقىرى دەرىجىلىك ھەربىي ئالاقىنى ئەسلىگە كەلتۈردى

«financial times» تورىنىڭ 24-دېكابىردىكى خەۋىرىگە كۆرە، ئامېرىكا بىلەن خىتاي 2022-يىلى تەيۋەن توغرىسىدىكى تالاش-تارتىش سەۋەبىدىن ئۈزۈلۈپ قالغان يۇقىرى دەرىجىلىك ھەربىي ئالاقىنى ئەسلىگە كەلتۈرگەن، بەشبۇرجەكلىك بىنانىڭ ئەڭ يۇقىرى دەرىجىلىك ھەربىي ئەمەلدارى 21-دېكابىر بېيجىڭدىكى مەنەپىدىشى بىلەن تۇنجى قېتىم سۆزلەشكەن.

بەشبۇرجەكلىك بىنا بۇ خەۋەرنى ئۆتكەن يىلى 10-ئايدا ۋەزىپىگە ئولتۇرغان ئامېرىكا شىتاب باشلىقلىرى بىرلەشمە كېڭىشىنىڭ رەئىسى گېنېرال بروۋن ئۆز مەنەپىدىشى، يەنى خىتاي خەلق ئازادلىق ئارمىيەسىنىڭ گېنېرالى ليۇ جېنلى بىلەن سۆزلەشكەندىن كېيىن ئېلان قىلغان.

ئامېرىكا پىرېزىدېنتى جوۋ بايدىن بىلەن خىتاي رەئىسى شى جىنپىڭ ئالدىنقى ئايدا ئىككى دۆلەت ئوتتۇرىسىدىكى ھەربىي ئالاقىنى قايتا باشلاشقا قوشۇلغان بولۇپ، بۇ ئالاقە 2022-يىلى 8-ئايدا ئەينى ۋاقىتتىكى ئاۋام پالاتاسىنىڭ رەھبىرى نەنسى پېلوسى تەيۋەننى زىيارەت قىلغاندىن كېيىن توختاپ قالغانىدى.

بۇ ئالاقىنىڭ قايتىدىن باشلىنىشى ئامېرىكا بىلەن خىتاي يىرىكلەشكەن مۇناسىۋىتىنى ياخشىلىماقچى بولۇۋاتقان ۋە ھەر ئىككى ھۆكۈمەت بىر قاتار كىرىزىسلەرگە دۇچ كەلگەن پەيتكە توغرا كەلگەن. نۆۋەتتە ئامېرىكا غەزە ۋە ئۆكرائىنادىكى ئۇرۇشلار بىلەن ھەپىلەشسە، شى جىنپىڭ دۆلەت ئىچىدە چوڭقۇر ئىقتىسادىي چېكىنىشكە دۇچ كەلمەكتە.

بەشبۇرجەكلىك بىنانىڭ باياناتىدا كۆرسىتىلىشىچە، بروۋن «رىقابەتنى مەسئۇلىيەتچانلىق بىلەن باشقۇرۇش، خاتا ھۆكۈم چىقىرىشتىن ساقلىنىش، شۇنداقلا ئوچۇق ۋە بىۋاسىتە ئالاقە لىنىيەسىنى ساقلاشنىڭ مۇھىملىقى ئۈچۈن كۈچ چىقىرىش» نى تەكىتلىگەن. شۇنداقلا «ماھىيەتلىك دىيالوگ ئۇقۇشما سىلىقنى ئازايتالايدۇ» دېگەن.

خىتاي باشقا دۆلەتلەرنى ئاتالمىش تېررورلۇققا قارشى ھەمكارلىققا ئۈندىدى

«dailyexcelsior» تورىنىڭ 27-دېكابىردىكى خەۋىرىگە كۆرە، خىتاي دىپلوماتىيە مىنىستىرلىقىنىڭ باياناتچىسى ماۋ نىڭ بۇ ھەپتە ئۆتكۈزۈلگەن ئاخبارات ئېلان قىلىش يىغىنىدا بالۇچىستان ئازادلىق ئارمىيەسىنىڭ بىر قومانداننىڭ پاكىستان ئىستىخبارات ئورگىنى ISI غا تەسلىم بولغانلىقى توغرىسىدىكى سوئالغا جاۋاب بېرىپ مۇنداق دېگەن: «خىتاي تېررورلۇققا قارشى تۇرۇش مەسلىسىدە قوش ئۆلچەم قوللىنىشقا قەتئىي قارشى تۇرىدۇ. ئۆز مەنەپەئەتى ئۈچۈن تېررورلۇق تەشكىلاتلىرىنى قوللاش ۋە

ئۇلاردىن پايدىلىنىشى، شۇنداقلا ئۇلارنىڭ خەلقئارا ۋە رايون بىخەتەرلىكىنى خەۋپكە ئۇچراتقان ھالدا مەۋجۇت بولۇشىغا يول قويۇشنىڭ ھېچكىمگە پايدىسى يوق. تېررورىزم ئىنسانىيەتنىڭ ئورتاق دۈشمىندۇر... خىتاي بارلىق دۆلەتلەر ئارىسىدىكى تېررورلۇققا قارشى ھەمكارلىقنى كۈچەيتىپ، بارلىق شەكىلدىكى تېررورلۇققا قارشى تۇرۇشنى تەشەببۇس قىلىدۇ.»

پاكىستاندا چىقىدىغان «سۈبھى گېزىتى» نىڭ خەۋىرىگە قارىغاندا، بالۇچىستان ئازادلىق ئارمىيەسىنىڭ تەسلىم بولغان قوماندانى سارفراز بۇنگۇلزاى ھىندىستاننى بۇ تەشكىلاتنى قوللىغان دەپ ئەيىبلەنگەندىن باشقا، ئافغانىستاندىكى تالىبان ھۆكۈمىتىنىمۇ بۇ گۇرۇھنى قوللاش، ئۇلارغا پاناھلىق ۋە باشقا ياردەملەرنى بېرىش بىلەن ئەيىبلەنگەن. شۇنداقلا، بالۇچىستان ئازادلىق ئارمىيەسىنىڭ رەھبىرى بەشىر زەبىنىڭ ھازىر ئافغانىستاندا ئىكەنلىكىنى ئېيتقان.

بالۇچىستان ئازادلىق ئارمىيەسى خىتاينىڭ بالۇچىستانغا مەبلەغ سېلىشىغا قارشى تۇرىدۇ ھەمدە خىتاي بىلەن پاكىستاننى تەبىئىي بايلىقلىرى مول بولغان بالۇچىستاننى تالان-تاراج قىلىۋاتىدۇ، دەپ ئەيىبلەيدۇ.

خىتاي ئامېرىكانىڭ كارون شىركىتىگە قۇرۇق شىلتىڭ ئاتتى

«رويتېرس ئاگېنتلىقى» تورىنىڭ 27-دېكابىردىكى خەۋىرىگە كۆرە، خىتاي دىپلوماتىيە مىنىستىرلىقى باشقا شىركەتلەرنىڭ «ئۇيغۇر مەجبۇرىي ئەمگىكىنىڭ ئالدىنى ئېلىش قانۇنى» غا رىئايە قىلىشىغا ياردەم قىلىش ئۈچۈن، ئۇلارنى شەرقىي تۈركىستاندىكى مەجبۇرىي ئەمگەككە ئالاقىدار سانلىق مەلۇماتلار بىلەن تەمىنلىگەن، ئامېرىكا مالىيە مىنىستىرلىقىنىڭ سابىق ئەمەلدارلىرى تەرىپىدىن قۇرۇلغان كارون شىركىتىگە جازا يۈرگۈزىدىغانلىقى ھەققىدە چار سالغان.

خىتاي دىپلوماتىيە مىنىستىرلىقى 26-دېكابىر كارون ۋە ئۇنىڭ تەكشۈرۈش دېرىكتورىغا «ئامېرىكانىڭ شەرقىي تۈركىستانغا مۇناسىۋەتلىك قانۇنسىز جازاسى ئۈچۈن ئاتالمىش دەلىل-ئىسپاتلار» بىلەن تەمىنلىگەنلىكى سەۋەبلىك «قارشى تەدبىر» قوللىنىدىغانلىقى ھەققىدە پوپوزا قىلغان.

بۇنىڭغا قارىتا لوس ئانژېلېسقا جايلاشقان كارون شىركىتى ئۆزىنىڭ خىتايدا تىجارىتى يوقلۇقىنى، شۇڭا خىتاينىڭ بۇ قارارىنىڭ «سىمۋول خاراكتېرلىك» ئىكەنلىكىنى، ئۆزىنىڭ تىجارىتىگە ياكى خېرىدارلارغا مۇلازىمەت قىلىش ئىقتىدارىغا تەسىر كۆرسەتمەيدىغانلىقىنى ئېيتقان.

مەزكۇر شىركەت بۇ ھەقتىكى باياناتىدا مۇنداق دېگەن: «ئىلغار خەۋپ باشقۇرۇش پروگراممىسىنى يولغا قويماقچى بولغان خېرىدارلىرىمىزغا ۋە يەرشارىدىكى بارلىق كارخانىلارغا مۇلازىمەت

قىلىش ئۈچۈن، شىركىتىمىز داۋاملىق ئوبېيكتىپ، مۇستەقىل ۋە ئىشەنچلىك مەنبەلەرنى ئاساس قىلغان تەتقىقات ۋە سانلىق مەلۇمات تەھلىلىرى بىلەن تەمىنلەيدۇ.»

خىتاي دىپلوماتىيە مىنىستىرلىقىنىڭ بىلدۈرۈشىچە، جازا يۈرگۈزۈلگەن كىشىلەرنىڭ خۇڭكوڭ، ئاۋمېنى ئۆز ئىچىگە ئالغان خىتاي تېررىتورىيەسىگە كىرىشى چەكلىنىدىكەن، كارون شىركىتىنىڭ خىتايدىكى مال-مۈلۈكلىرى توڭلىتىلىدىكەن.

كارون شىركىتىنىڭ بىلدۈرۈشىچە، باشقا شىركەتلەر «ئۇيغۇر مەجبۇرىي ئەمگىكىنىڭ ئالدىنى ئېلىش قانۇنى»غا خىلاپلىق قىلىپ قويماسلىق ئۈچۈن، بۇ شىركەتنىڭ مەجبۇرىي ئەمگەككە ئالاقىدار سانلىق مەلۇماتلىرىغا تايىنىدىكەن.

خىتاي شەرقىي تۈركىستاندا يېڭى ئاسسىمىلياتسىيە بەلگىلىمىسىنى يولغا قويدى

«بىلۈمبېرگ» تورىنىڭ 28-دېكابىردىكى خەۋىرىگە كۆرە، شەرقىي تۈركىستاندا ئوخشىمىغان مىللەتلەرنى ئۆزئارا ئارىلىشىشقا ئىلھاملاندۇرىدىغان تۇنجى قائىدە يولغا قويۇلۇش ئالدىدا تۇرۇۋاتقان بولۇپ، بۇ خىتاي رەئىسى شى جىنپىڭنىڭ («جۇڭخۇا مىللىتى»دىن ئىبارەت) ساختا مىللىي كىملىك شەكىللەندۈرۈش ئۇرۇنىنىڭ بىر قىسمى ئىكەن.

ئىلى قازاق ئاپتونوم رايونى 2024-يىلى 1-ئاينىڭ 1-كۈنىدىن باشلاپ تەدبىر قوللىنىپ، ئارىلاش تۇرالغۇ ئۆيلەرنى كۆپەيتىپ، «جۇڭخۇا مىللىتى» كىملىكىنى نامايەن قىلىدىغان تېخىمۇ كۆپ باغچا ۋە ئاممىۋى رايون بەرپا قىلىشقا كۈچەيدىكەن.

ئاتالمىش «شىنجاڭ گېزىتى»نىڭ خەۋىرىگە قارىغاندا، مەزكۇر يېڭى قائىدە ئەمەلدارلارنى بۇ ھەقتىكى مەجبۇرىيەتلىرىنى نەزەردىن ساقىت قىلماسلىققا ئۈندەپ، ئۇنداق قىلمىغان تەقدىردە جازاغا ئۇچرايدىغانلىقى ھەققىدە ئاگاھلاندۇرغان بولسىمۇ، قانداق جازا بېرىلىدىغانلىقى ھەققىدە تەپسىلىي توختالمىغان.

ئامېرىكادىكى ئۇيغۇر پائالىيەتچى ئارافات ئەركىننىڭ بىلدۈرۈشىچە، يېڭى بەلگىلىمە خىتاي ھۆكۈمىتىنىڭ مىللىي سىياسىتىنىڭ ئىككىنچى باسقۇچىغا ۋەكىللىك قىلىدىكەن. ئۇ بۇ ھەقتە مۇنداق دېگەن: 2016-يىلىدىن 2020-يىلىغىچە بولغان دەسلەپكى باسقۇچتا، خىتاي شەرقىي تۈركىستاندا «تېخىمۇ ئاشقۇن، تېخىمۇ كەڭ دائىرىلىك ۋە قانۇنىي تەرتىپتىن ھالقىغان» ئىدى. خىتاي ئىلگىرى يەرلىك خەلق بىلەن كۆچمەن مۇستەملىكىچىلەر ئارىسىدىكى ئاتالمىش مىللىي ئىتتىپاقلىقنى ئىلگىرى سۈرۈشكە شاپاشلىغان بولسا، ئەمدى مەجبۇرىي ئاسسىمىلياتسىيە باسقۇچىغا ئۆتكەن.

ئۇيغۇرلارنىڭ گېن سانلىق مەلۇماتلىرىنى ئاساس قىلغان ئىلمىي ماقالە ئەخلاق مەسىلىسى سەۋەبىدىن قايتۇرۇۋېلىندى

«قوغدىغۇچى گېزىتى» تورىنىڭ 29-دېكابىردىكى خەۋىرىگە كۆرە، شەرقىي تۈركىستاندىكى ئۇيغۇرلارنىڭ ئىرسىيەت سانلىق مەلۇماتلىرىنى ئاساس قىلغان بىر پارچە ماقالە ئېلان قىلىنغاندىن كېيىن، ئاكادېمىك نەشرىياتچىلار ئۆزلىرى ئېلان قىلغان تەتقىقات نەتىجىلىرىنىڭ ئەخلاقىي ئۆلچىمىنى يېتەرلىك دەرىجىدە تەكشۈرمىگەن بولۇشى مۇمكىن، دېگەن ئەندىشىلەر ئوتتۇرىغا چىققان.

بۇ يىل 6-ئايدا، گوللاندىيەدىكى «Elsevier» دېگەن ئىلمىي ئەسەرلەر نەشرىياتى 2019-يىلى نەشر قىلىنغان «ئېنىق كىملىك ئەجدادلار تاختىسى (Precision ID Ancestry Panel) ئارقىلىق ئۇيغۇر ۋە قازاق نوپۇسىنى تەھلىل قىلىش» ناملىق ماقالىنى قايتۇرۇۋالغان.

بۇ تەتقىقات خىتاي ۋە دانىيە تەتقىقاتچىلىرى تەرىپىدىن ئۈرۈمچىدىكى 203 نەپەر ئۇيغۇر ۋە قازاقنىڭ قان ۋە شۆلگەي ئەۋرىشىكىسىدىن پايدىلىنىپ، ئامېرىكادىكى «تېرمو فىشېر بىيوتېخنىكا شىركىتى» تەتقىق قىلىپ چىققان گېن تەرتىپلەش تېخنىكىسىنى سىناق قىلغان. ئاپتورلار مەزكۇر تەتقىقاتنىڭ زۆرۈرىيىتىنى ئىزاھلاپ، DNA نى تېخىمۇ ياخشى تەرتىپلەشنىڭ ساقچىلارنىڭ دېلوغا چېتىشلىق گۇماندارلارنى ئېنىقلىشىغا ياردەم بېرەلەيدىغانلىقىنى تەكىتلەپ مۇنداق دېگەن: «گېن ئۆزگىرىشىنى ئېنىق چۈشىنىش شەرقىي تۈركىستاندىكى ھەر قايسى مىللەتلەرنىڭ كېلىپ چىقىشى ۋە نوپۇس تارىخىنى چۈشىنىشتە ئىنتايىن مۇھىم ... بۇ ساقچىلارنى يىپ ئۇچى بىلەن تەمىنلىشى مۇمكىن.»

قايتۇرۇۋېلىش ئۇقتۇرۇشىدا بۇ ماقالىنىڭ ئۇنى ئېلان قىلغان «خەلقئارا قانۇن دوختۇرلۇقى ئىلمى ژۇرنىلى: ئىرسىيەت شۇناسلىق» نىڭ تەلپىگە بىنائەن قايتۇرۇۋېلىنغانلىقى، تەكشۈرۈش نەتىجىسىدە، گېن ئەۋرىشىكىسىنى يىغىش ئۈچۈن مۇناسىۋەتلىك ئەخلاقىي تەستىقنىڭ ئېلىنمىغانلىقى كۆرسىتىلگەن.

خىتاي تەيۋەن پىرىزدېنتلىق نامزاتى لى چىڭدېنى يەنە ئەيىبلەيدى

«رويتېرس ئاگېنتلىقى» تورىنىڭ 31-دېكابىردىكى خەۋىرىگە كۆرە، خىتاي ھۆكۈمىتى تەيۋەننىڭ بۇ قېتىملىق پىرىزدېنتلىق سايلىمىدا يېڭىپ چىقىش ئېھتىماللىقى ئەڭ يۇقىرى دەپ قارىلىۋاتقان لى چىڭدېنى «ئىغۋاگەر» ۋە «تىنچلىق بۇزغۇچى» دەپ ئەيىبلەنگەن.

لى چىڭدې پىرىزدېنتلىق سايلىمى مۇنازىرىسىدە «تەيۋەننىڭ ئىگىلىك ھوقۇقى ۋە مۇستەقىللىقى ئۆز خەلقىگە تەۋە» دېگەندى.

خىتاينىڭ ئاتالمىش «تەيۋەن ئىشلىرى ئىشخانىسى» 30-دېكابىر كەچتە ئۆتكۈزۈلگەن نەق مەيدان تېلېۋىزىيە پروگراممىسىدا لى چىڭدېنىڭ سۆزىگە جاۋابەن، لى چىڭدې ئۆزىنىڭ «جاھىل

تەيۋەن مۇستەقىللىقى تەرغىباتچىسى ۋە تەيۋەن بوغۇزىنىڭ تىنچلىقىنى بۇزغۇچى ئىكەنلىكىدىن ئىبارەت ھەقىقىي ئەپتى- بەشىرىنى ئاشكارىلاپ، تەيۋەن بوغۇزىنىڭ تىنچلىقىغا بۇزغۇنچىلىق قىلدى» دېگەن. باياناتچى چېن بىنخۇا يەنە «ئۇنىڭ سۆزلىرى ئىخۋارگەرچىلىككە تولغان» دېگەن.

ھېكمەتپار ئىبراھىم تەييارلىدى



مايك ۋالتس

ئۇيغۇرلارنىڭ ئامېرىكا قۇرۇلتىيىدىكى ئاۋازى، ئۇيغۇر ئىرقى قىرغىنچىلىقىنى توختىتىش ھەققىدە بايانات ئېلان قىلغان ھۆرمەتلىك مايك ۋالتس ئەپەندىم

ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى

The Magazine of the Uyghur Culture and Survival



مەيلى يامان، ئەسكىمۇ بول، ئەمما، ئەڭ بولمىغاندا يالغانچى، ئالدامچى بولما. - لېۋ تولستوي